



தமிழ்நாடு அரக

# தமிழ்

## ஆறாம் வகுப்பு

தீண்டாமை  
மனிதநேயமற்ற செயல் – பெருங்குற்றம்

பள்ளிக்கல்வித்துறை

தமிழ்நாடு அரக  
இலவசப் பாடநூல் வழங்கும்  
திட்டத்தின்கீழ் வெளியிடப்பட்டது  
(விற்பனைக்கு அன்று)

© தமிழ்நாடு அரசு

முதல்பதிப்பு : தி. பி. 2041 (2010)

மறுபதிப்பு : தி. பி. 2042 (2011)

( சமச்சீர்க் கல்வி – பொதுப் பாடத்திட்டத்தின்கீழ் வெளியிடப்பட்ட நூல் )

### பாடநூல் குழு

எ. முத்துக்கிருஷ்ணன், முதுநிலை விரிவுரையாளர், மா.ஆ.க.ப. நிறுவனம், திருவூர், திருவள்ளூர்.

தமிழ். திருமால், தமிழாசிரியர், திருவள்ளூர்வர் மேனிலைப்பள்ளி, குடியாத்தம், வேலூர்.

பெ. சோமசுந்தரம், பட்டதாரி ஆசிரியர், அரசு மேனிலைப்பள்ளி, வடமதுரை, திண்டுக்கல்.

கொ.சுப. கோபிநாத், பட்டதாரி ஆசிரியர், மொகைதீன் அப்துல்காதர் அ. மே, பள்ளி, காரையூர், புதுக்கோட்டை.

சொ. இராஜலட்சுமி, தமிழாசிரியர், அரசு பெண்கள் உயர்நிலைப்பள்ளி, படப்பை, காஞ்சிபுரம்.

கு. சிவக்குமார், தமிழாசிரியர், அரசு மேனிலைப்பள்ளி, அரும்பாக்கம், சென்னை.

சி. பொய்யாமொழி, ஆசிரியர் பயிற்றுநர், வட்டார வள மையம், திருப்பெரும்புதூர் ஒன்றியம், காஞ்சிபுரம்.

ஹ. சிவராமன், இடைநிலை ஆசிரியர், செளராஷ்டிர ஸ்ரீ வரதராஜா உயர்நிலைப்பள்ளி, பாரதிபுரம், திண்டுக்கல்.

சீ. திருமுருகன், இடைநிலை ஆசிரியர், ஊ. ஒ. நடுநிலைப்பள்ளி, தாண்டாம்பாளையம், ஈரோடு.

### வல்லுநர் குழு

முனைவர் ச. மாடசாமி, மேனாள் தமிழ்த்துறைத் தலைவர், எஸ்.பி.கே. கல்லூரி, அருப்புக்கோட்டை.

முனைவர் தெ. வெற்றிச்செல்வன், உதவிப் பேராசிரியர், தமிழ்ப் பல்கலைக்கழகம், தஞ்சாவூர்.

### மேலாய்வுக் குழு

வா.ஆ. சிவஞானம், மேனாள் இயக்குநர், பள்ளிக்கல்வித் துறை, சென்னை.

அ. திருஞானசம்பந்தம், மேனாள் மாவட்டக் கல்வி அலுவலர், சென்னை.

கணினி அச்சு : ச. மெய்யழகன், இரா.மாரியப்பன் ஓவியம் : கோ. இராமமூர்த்தி, ப. கருப்புசாமி, ஸ்ரீதர், வடிவமைப்பு : எஸ். மாரீஸ்

### பாடநூல் உருவாக்கம்

ஆசிரியர் கல்வி ஆராய்ச்சி மற்றும் பயிற்சி இயக்ககம்,

கல்லூரிச் சாலை, சென்னை – 600 006.

### நூல் அச்சாக்கம்

தமிழ்நாட்டுப் பாடநூல் கழகம்,

கல்லூரிச் சாலை, சென்னை – 600 006.

விலை : ரூ.

இந்நூல் 80 ஜி. எஸ். எம். மேப்லித்தோ தாளில் அச்சிடப்பட்டுள்ளது.

ஆப்செட் முறையில் அச்சிட்டோர் :

## தமிழ்த்தாய் வாழ்த்து

நீராருங் கடலுடுத்த நிலமடந்தைக் கெழிலொழுகும்  
சீராரும் வதனமெனத் திகழ்பரதக் கண்டமிதில்  
தெக்கணமும் அதிற்சிறந்த திராவிடநல் திருநாடும்  
தக்கசிறு பிறைநுதலும் தரித்தநறுந் திலகமுமே!  
அத்திலக வாசனைபோல் அனைத்துலகும் இன்பமுற  
எத்திசையும் புகழ்மணக்க இருந்தபெருந் தமிழணங்கே!  
தமிழணங்கே!

உன் சீரிளமைத் திறம்வியந்து செயல்மறந்து  
வாழ்த்துதுமே! வாழ்த்துதுமே! வாழ்த்துதுமே!

– ‘மனோன்மனியம்’ பெ. சுந்தரனார்

## தேசிய ஒருமைப்பாட்டு உறுதிமொழி

‘நாட்டின் உரிமை வாழ்வையும், ஒருமைப்பாட்டையும்  
பேணிக்காத்து வலுப்படுத்தச் செயற்படுவேன்’ என்று  
உளமார நான் உறுதி கூறுகிறேன்.

‘ஒருபோதும் வன்முறையை நாடேன்’ என்றும், ‘சமயம்,  
மொழி, வட்டாரம் முதலியவை காரணமாக எழும்  
வேறுபாடுகளுக்கும் பூசல்களுக்கும் ஏனைய அரசியல் –  
பொருளாதாரக் குறைபாடுகளுக்கும் அமைதி நெறியிலும்  
அரசியல் அமைப்பின் வழியிலும் நின்று தீர்வு காண்பேன்’  
என்றும் நான் மேலும் உறுதியளிக்கிறேன்.

## தேசிய கீதம்

ஐன கண மன அதிநாயக ஐய ஹே  
பாரத பாக்ய விதாதா  
பஞ்சாப ஸிந்து குஜராத மராட்டா  
திராவிட உத்கல பங்கா  
விந்திய ஹிமாசல யமுனா கங்கா  
உச்சல ஜலதி தரங்கா  
தவ சுப நாமே ஜாகே  
தவ சுப ஆசிஸ மாகே  
காஹே தவ ஜய காதா  
ஐன கண மங்கள தாயக ஐய ஹே  
பாரத பாக்ய விதாதா  
ஐய ஹே ஐய ஹே ஐய ஹே  
ஐய ஐய ஐய ஐய ஹே!

- மகாகவி இரவீந்திரநாத தாகூர்

## நாட்டுப் பண் - பொருள்

இந்தியத் தாயே! மக்களின் இன்ப துன்பங்களைக் கணிக்கின்ற  
நீயே எல்லாருடைய மனத்திலும் ஆட்சி செய்கிறாய்.

நின் திருப்பெயர் பஞ்சாபையும், சிந்துவையும், கூர்ச்சரத்தையும்,  
மராட்டியத்தையும், திராவிடத்தையும், ஓரிசாவையும்,  
வங்காளத்தையும் உள்ளக் கிளர்ச்சி அடையச் செய்கிறது.

நின் திருப்பெயர் விந்திய, இமயமலைத் தொடர்களில்  
எதிரொலிக்கிறது; யமுனை, கங்கை ஆறுகளின்  
இன்னொலியில் ஒன்றுகிறது; இந்தியக் கடலலைகளால்  
வணங்கப்படுகிறது.

அவை நின்னருளை வேண்டுகின்றன; நின் புகழைப் பரவுகின்றன.

இந்தியாவின் இன்ப துன்பங்களைக் கணிக்கின்ற தாயே, உனக்கு  
வெற்றி! வெற்றி! வெற்றி!



## செந்தமிழ்நாடு

செந்தமிழ் நாடெனும் போதினிலே – இன்பத்  
தேன்வந்து பாயுது காதினிலே – எங்கள்  
தந்தையர் நாடென்ற பேச்சினிலே – ஒரு  
சக்தி பிறக்குது மூச்சினிலே – எங்கள் (செந்தமிழ்)

கல்வி சிறந்த தமிழ்நாடு – புகழ்க்  
கம்பன் பிறந்த தமிழ்நாடு – நல்ல  
பல்வித மாயின சாத்திரத் தின்மணம்  
பாரெங்கும் வீசும் தமிழ்நாடு (செந்தமிழ்)

வள்ளுவன் தன்னை உலகினுக்கே – தந்து  
வான்புகழ் கொண்ட தமிழ்நாடு – நெஞ்சை  
அள்ளும் சிலப்பதி காரமென் றோர்மணி  
யாரம் படைத்த தமிழ்நாடு (செந்தமிழ்)  
– மகாகவி பாரதியார்

## உறுதிமொழி

'இந்தியா எனது நாடு. இந்தியர் அனைவரும் எனது  
உடன்பிறப்புகள்.

எனது நாட்டை நான் பெரிதும் நேசிக்கிறேன். இந்நாட்டின்  
பழம்பெருமைக்காகவும் பன்முக மரபுச் சிறப்பிற்காகவும் நான்  
பெருமிதம் அடைகிறேன். இந்நாட்டின் பெருமைக்குத் தகுந்து  
விளங்கிட என்றும் பாடுபடுவேன்.

என்னுடைய பெற்றோர், ஆசிரியர்கள், எனக்கு வயதில்  
மூத்தோர் அனைவரையும் மதிப்பேன்; எல்லாரிடமும் அன்பும்  
மரியாதையும் காட்டுவேன்.

என் நாட்டிற்கும் என் மக்களுக்கும் உழைத்திட முனைந்து  
நிற்பேன். அவர்கள் நலமும் வளமும் பெறுவதிலேதான் என்றும்  
மகிழ்ச்சி காண்பேன்.'

பொருளடக்கம்

இயல்	பாடப்பொருள்	பக்க எண்
1.	★ வாழ்த்து ★ திருக்குறள் – அன்புடைமை தமிழ்த்தாத்தா உ.வே.சா. கடைசிவரை நம்பிக்கை	1 2 5 8
2.	★ நாலடியார் பாரத தேசம் பறவைகள் பலவிதம் பாம்புகள்	16 17 18 21
3.	நான்மணிக்கடிகை ஆராரோ ஆரிரரோ வீரச்சிறுவன்	30 31 35
4.	★ இசையமுது பழமொழி நானூறு மகள் இந்திராவுக்கு நேரு எழுதிய கடிதம் ஊர்த்திருவிழா – ஒரு கலைவிழா	42 43 44 47
5.	சித்தர் பாடல் தாகம் இளமையில் பெரியார் கேட்ட கேள்வி தங்கமாம்பழமும் சூட்டுக்கோலும்	54 56 57 60
6.	★ புறநானூறு திண்ணையை இடித்துத் தெருவாக்கு! தேசியம் காத்த செம்மல் எது பெரிய உண்மை ?	67 68 69 72
7.	★ திருக்குறள் – இனியவை கூறல் செய்யும் தொழிலே தெய்வம் கல்லிலே கலைவண்ணம் சாதனைப் பெண்மணி மேரிகியூரி	80 82 83 86
8.	★ தனிப்பாடல் அந்தக் காலம் இந்தக் காலம் தயக்கம் இன்றித் தமிழிலேயே பேசுவோம் நாடும் நகரமும்	94 96 97 101
9.	★ குற்றாலக் குறவஞ்சி மரமும் பழைய குடையும் எது பண்பாடு ? வணக்கம் ஐயா! மொழி விளையாட்டுகள்	109 111 112 116 126

கண்ணில் கலந்தான் கருத்தில் கலந்தான்என்  
எண்ணில் கலந்தே இருக்கின்றான் – பண்ணில்  
கலந்தான்என் பாட்டில் கலந்தான் உயிரில்  
கலந்தான் கருணை கலந்து.

– இராமலிங்க அடிகளார்

பாடல் பொருள்:


கருணை நிறைந்த இறைவன் என் கண்ணில் இருக்கிறான்; என் சிந்தனையில் கலந்து இருக்கிறான்; என் எண்ணத்தில் கலந்து இருக்கிறான்; என் பாட்டில் கலந்து இருக்கிறான்; பாட்டின் இசையில் கலந்து இருக்கிறான். அவன் என் உயிரில் கலந்து இருக்கிறான்.

ஆசிரியர் குறிப்பு:

இராமலிங்க அடிகளார், திருவருட்பிரகாச வள்ளலார் என்னும் சிறப்புப் பெயர் பெற்றவர். இவர் கடலூர் மாவட்டம் மருதூரில் பிறந்தவர். பெற்றோர் இராமையா – சின்னம்மையார். ஜீவகாருண்யஒழுக்கம், மனுமுறை கண்டவாசகம் ஆகிய நூல்கள் இவர் எழுதியவை. இவர் பாடல்கள் அனைத்தும் 'திருவருட்பா' எனத் தொகுக்கப் பட்டுள்ளன. சமரச சன்மார்க்க நெறியை வழங்கியவர் இவரே.

அனைத்து மதங்களின் நல்லிணக்கத்திற்காகச் சன்மார்க்க சங்கத்தையும், பசித்துயர் போக்கி மக்களுக்கு உணவளிக்க அறச்சாலையையும் அமைத்தவர். அறிவு நெறி விளங்க ஞானசபையையும் நிறுவியவர். வாடிய பயிரைக் கண்டபோதெல்லாம் வாடிய கருணை மனம் இவருடையது. வடலூர் அறச்சாலையில், பசியால் வாடும் மக்களுக்குச் சோறிட இவர் அன்று மூட்டிய அடுப்பு இன்றும் அணையாமல், தொடர்ந்து பசிப்பிணி தீர்த்து வருகிறது. இவர் வாழ்ந்த காலம் 5.10.1823 முதல் 30.1.1874வரை.

இவரது திருவருட்பாவிலிருந்து ஒரு பாடல், வாழ்த்துச் செய்யுளாகத் தரப்பட்டுள்ளது.



## திருக்குறள்\*

### அன்புடைமை

1. அன்பிற்கும் உண்டோ அடைக்கும்தாழ் ஆர்வலர்  
புன்கணீர் பூசல் தரும்.

**பொருள்:** அன்பை அடைத்து வைக்க தாழ்ப்பாள் இல்லை; அன்புக்குரியவரின் துன்பத்தைப் பார்த்ததுமே நம் அன்பு, கண்ணீராக வெளிப்பட்டு நிற்கும்.

(ஆர்வலர் – அன்புடையவர்; புன்கணீர் – துன்பம் கண்டு பெருகும் கண்ணீர்; பூசல் தரும் – வெளிப்பட்டு நிற்கும்.)

2. அன்பிலார் எல்லாம் தமக்குரியர் அன்புடையார்  
என்பும் உரியர் பிறர்க்கு.

**பொருள்:** அன்பில்லாதவர் எல்லாப் பொருளும் தமக்கு மட்டும் உரியது என்று எண்ணுவர்; அன்பு உடையவரோ தம் உடல், பொருள், ஆவி ஆகிய அனைத்தும் பிறருக்கென எண்ணிடுவர்.

(என்பு – எலும்பு. இங்கு உடல், பொருள், ஆவியைக் குறிக்கிறது.)

3. அன்போடு இயைந்த வழக்குஎன்ப ஆருயிர்க்கு  
என்போடு இயைந்த தொடர்பு.

**பொருள்:** உடம்போடு உயிர் இணைந்து இருப்பதைப்போல, வாழ்க்கை நெறியோடு அன்பு இணைந்து இருக்கிறது.

(வழக்கு – வாழ்க்கை நெறி; ஆருயிர் – அருமையான உயிர்; என்பு – எலும்பு)

4. அன்புஈனும் ஆர்வம் உடைமை அதுஈனும்  
நண்புஎன்னும் நாடாச் சிறப்பு.

**பொருள்:** அன்பு விருப்பத்தைத் தரும். விருப்பம் அனைவரிடமும் நட்புக்கொள்ளும் பெருஞ்சிறப்பைத் தரும்.

(ஈனும் – தரும்; ஆர்வம் – விருப்பம்; வெறுப்பை நீக்கி விருப்பத்தை உண்டாக்கும் என்பது பொருள். நண்பு – நட்பு)



5. அன்புற்று அமர்ந்த வழக்குஎன்ப வையகத்து  
இன்புற்றார் எப்தும் சிறப்பு.

பொருள்: அன்போடு பொருந்திய வாழ்க்கை நெறியைக் கடைப்பிடித்தவர் உலகத்தில் மகிழ்ச்சி  
உடையவர் ஆவார்.  
(வையகம் – உலகம்; என்ப – என்பார்கள்.)

6. அறத்திற்கே அன்புசாப்பு என்ப அறியார்  
மறத்திற்கும் அஃதே துணை.

பொருள்: அன்பு அறத்தை மட்டும் சார்ந்தது என்று கூறுவோர் அறியாதவர்; வீரத்திற்கும் அன்புதான்  
துணை.  
(மறம் – வீரம்; கருணை, வீரம் இரண்டுக்குமே அன்புதான் அடிப்படை என்பது பொருள்.)

7. என்பி லதனை வெயில்போலக் காயுமே  
அன்பி லதனை அறம்.

பொருள்: எலும்பில்லாத உயிர்களை வெயில் வருத்தி அழிப்பதுபோல, அன்பில்லாத உயிர்களை அறம்  
வருத்தி அழிக்கும்.  
(என்பிலது – எலும்பில்லாதது(புழு); அன்பிலது – அன்பில்லாத உயிர்கள்.)

8. அன்பகத்து இல்லா உயிர்வாழ்க்கை வன்பாற்கண்  
வற்றல் மரம்தளிர்த் தற்று.

பொருள்: பாலை நிலத்தில் உள்ள வாடிப்போன மரம் தளிரக்காது. அதுபோல, நெஞ்சில் அன்பு  
இல்லாத மனிதர் வாழ்க்கை தளிரக்காது.  
(அன்பு + அகத்து + இல்லா – அன்பு உள்ளத்தில் இல்லாத; வன்பாற்கண் – வன்பால் + கண் –  
பாலை நிலத்தில். தளிர்த்தற்று – தளிர்த்தது போல. வற்றல்மரம் – வாடிய மரம்.)

9. புறத்துறுப்பு எல்லாம் எவன்செய்யும் யாக்கை  
அகத்துறுப்பு அன்பி லவர்க்கு.

பொருள்: நெஞ்சில் அன்பு இல்லாதவர்க்கு, கைகால் போன்ற உடல் உறுப்புகளால் என்ன  
பயன்?  
(புறத்துறுப்பு – உடல் உறுப்புகள்; எவன் செய்யும் – என்ன பயன்?; அகத்துறுப்பு –  
மனத்தின் உறுப்பு; அன்பு.)

10. அன்பின் வழியது உயிர்நிலை அஃதிலார்க்கு  
என்புதோல் போர்த்த உடம்பு.

பொருள்: அன்பு செய்வதுதான் உடம்பில் உயிர் இருப்பதற்கு அடையாளம். அன்பில்லாதவர் உடம்பு  
வெறும் தோலால் மூடப்பட்ட எலும்புதான். அங்கு உயிர் இல்லை.





### ஆசிரியர் குறிப்பு :

திருக்குறளை இயற்றியவர் திருவள்ளுவர்.

இவரது காலம் கி.மு.31 என்று கூறுவர். இதைத் தொடக்கமாகக் கொண்டே திருவள்ளுவர் ஆண்டு கணக்கிடப்படுகிறது. இவரது ஊர், பெற்றோர் குறித்து முழுமையான செய்திகள் கிடைக்கவில்லை.

இவர் செந்நாப்போதார், தெய்வப் புலவர், நாயனார் என வேறு பெயர்களாலும் போற்றப்படுகிறார்.

**நூல் குறிப்பு :** இந்நூல் அறத்துப்பால், பொருட்பால், இன்பத்துப் பால் என மூப்பெரும் பிரிவுகளைக் கொண்டது.

இந்நூலில் 133 அதிகாரங்கள் உள்ளன. ஒவ்வோர் அதிகாரத்திற்கும் 10 குறட்பாக்கள் வீதம் 1330 குறட்பாக்கள் உள்ளன. இது பதினெண் கீழ்க்கணக்கு நூல்களுள் ஒன்று. இந்நூலை முப்பால், பொதுமறை, தமிழ்மறை என்றும் கூறுவர். திருக்குறள் 'உலகப் பொதுமறை' எனப் போற்றப்படுகிறது.

திருக்குறளில் 'அன்புடைமை' என்னும் அதிகாரத்திலிருந்து பத்துக் குறட்பாக்கள் பாடப்பகுதியில் இடம்பெற்றுள்ளன.

### திருவள்ளுவர் ஆண்டு கணக்கிடும் முறை:

கிறித்து ஆண்டு(கி.பி.) + 31 = திருவள்ளுவர் ஆண்டு  
(எடுத்துக்காட்டு) 2010 + 31 = 2041. (கி.பி. 2010ஐத் திருவள்ளுவர் ஆண்டு 2041 என்று கூறுவோம்.)

## தமிழ்த்தாத்தா உ.வே.சா.

“ஐயா...ஐயா...”

வெளியில் யாரோ அழைக்கும் குரல் கேட்டு வீட்டுக்குள்ளிருந்த பெரியவர் வாசலுக்கு வந்தார். யாரோ உதவிகேட்டுத்தான் வந்திருப்பார் என்று நினைத்து வந்தவருக்கு வியப்பு. வாசலில் நின்றவரைப் பார்த்தால் அவர் ஒரு பெரிய மனிதர், நல்ல படிப்பாளி என்பது அவரைப் பார்த்ததும் தெரிந்தது. அவர் முகத்தில் அப்படி ஒரு தெளிவு இருந்தது.

"என்ன வேண்டும்?" என்று வீட்டுக்காரர் கேட்டார்.



"தங்கள் வீட்டில் பழைய ஓலைச்சுவடிகள் நிறைய இருப்பதாகக் கேள்விப்பட்டு வந்தேன். அதில், தமிழ் மொழியின் சிறந்த இலக்கியங்கள் இருக்கலாம். அப்படி ஓலைச்சுவடியில் இருப்பதை எல்லாம் பார்த்து எழுதிப் புத்தகமாக அச்சிட்டு வருகிறேன். உங்கள் வீட்டில் உள்ள சுவடிகளையெல்லாம் கொடுத்தால், நான் அவற்றைப் பார்த்து எழுதிவிட்டுத் திருப்பித் தந்து விடுகிறேன். இந்த உதவியைத் தாங்கள் மறுக்காமல் செய்ய வேண்டும்" என்றார்.

இதனைக் கேட்ட வீட்டுக்காரருக்குக் கோபம் வந்துவிட்டது.

"நானா ஆடிப்பெருக்கு. விடியற்காலையில் ஆற்றில் விடுவதற்காக வீட்டில் கொஞ்சம் ஓலைச்சுவடிகள் வைத்திருக்கிறேன். அது பொறுக்கவில்லையா உமக்கு? " என்று கத்தினார்.

"ஓலைச்சுவடிகளைப் படிக்கவேண்டுமே தவிர, அவற்றை ஏன் ஆற்றில்விடப் போகிறீர்கள்..?" என்று வந்தவர் கேட்டார்.

வீட்டுக்காரருக்குக் கோபம் அதிகமாகி விட்டது. "அது உமக்குத் தேவையில்லாதது. ஆடிப்பெருக்கு நாளில் சுவடிகளை ஆற்றில் விட்டால் புண்ணியம் என்பது சாத்திரம். அதையெல்லாம் கொடுப்பதற்கில்லை" எனக் கூறி வந்தவரை விரட்டினார்.

வந்த பெரியவர், வீட்டுக்காரரிடம் எவ்வளவோ கெஞ்சியும் அவர் ஓலைச்சுவடிகளைத் தர ஒத்துக்கொள்ளவில்லை. வந்தவரோ அதற்காக மனம் தளரவில்லை; அந்த ஊரைவிட்டும் போகவில்லை. அந்த வீட்டுக்காரருக்குத் தெரியாமல் அன்றிரவு வேறொரு வீட்டுத்திண்ணையில் படுத்துக்கொண்டார்; குளிரும் பனியும் அவரை வாட்டின.



(உ.வே.சா. பதிப்பித்த மணிமேகலை ஓலைச்சுவடியின் ஓர் ஏடு)

விடியற்காலையில் கோழி கூவியதும் அந்த வீட்டுக்காரர் ஓலைச்சுவடிகளுடன் ஆற்றுக்குச் செல்வதைப் பார்த்தார் அந்தப் பெரியவர்; அவரைப் பின்தொடர்ந்து மறைந்து மறைந்து சென்று, ஒரு புதருக்குப் பின்னால் ஒளிந்துகொண்டு நடப்பதையெல்லாம் பார்த்துக் கொண்டிருந்தார்.

வீட்டுக்காரர் நீராடியபின் ஆற்றில்விட்ட ஓலைச்சுவடிகளைத் தேடி எடுத்தார். அதிலிருந்த ஈரத்தைத் தன் வேட்டியால் துடைத்தார். அங்கேயே சுவடிகளை வாசிக்கத் தொடங்கினார். அவர் கண்களில் கண்ணீர் பெருகியது. அவர் தேடித்தேடி அலைந்த அருந்தமிழ் இலக்கியங்கள் சில அச்சுவடிகளில் இருந்தன. (இந்த நிகழ்வு இன்றைய ஈரோடு மாவட்டத்தில் உள்ள கொடுமுடி என்னும் ஊரில் நடைபெற்றது.)

அந்தப் பெரியவரே உ.வே.சாமிநாதய்யர்.

அந்தக்காலத்தில் காகிதமோ பேனாவோ கிடையாது. பனை ஓலையைப் பக்குவப் படுத்தி அதில் எழுத்தாணி கொண்டு எழுதுவார்கள். அவ்வாறு எழுதப்பட்ட ஓலைக்கு 'ஓலைச்சுவடி' என்று பெயர்.

அக்காலத்தில் செய்யுள், இலக்கணம் முதலியன ஓலைச்சுவடிகளில்தான் எழுதப்பட்டன. ஆணியால் ஓலையில் எழுதும்போது ஓலை கிழியாமல் எழுதவேண்டும். அதனால், ஓலைச்சுவடி எழுத்துக்களில் புள்ளி இருக்காது; ஒற்றைக்கொம்பு, இரட்டைக்கொம்பு வேறுபாடு இருக்காது. பேரன் என்பதைப் பெரன் என்றும் வாசிக்கலாம். பேரன் என்றும் வாசிக்கலாம். முன்னும் பின்னும் உள்ள வரிகளை வைத்துப் பொருள் கொள்ள வேண்டும்.

பிழையொன்றும் இல்லாமல் எழுத வேண்டும் என்பதற்காக அவர் வெவ்வேறு சுவடிகளை வைத்துப் பலமுறை சரி பார்த்த பின்னரே அவற்றை அச்சுக்கு அனுப்பினார்.

அப்படி எழுதப்பட்ட சுவடிகளை வாசித்து, நமக்காகத் தாளில் எழுதி, அச்சிட்டுப் புத்தகமாக வடிவங்கினார் உ.வே.சாமிநாதய்யர். நாம் அவ்விலக்கியங்களைப் படிப்பதற்காக அவர் ஓய்வின்றி உழைத்தார். அதனால், அவரைத் தமிழ்த்தாத்தா உ.வே.சா. என்று அன்போடும் உரிமையோடும் நாம் அழைக்கிறோம்.

'குறிஞ்சிப்பாட்டு' என்னும் சுவடியை அச்சில் பதிப்பிப்பதற்காக எழுதிக் கொண்டிருந்தார். அச்சுவடியில் தொண்ணூற்று ஒன்பது வகையான பூக்களின் பெயர்கள் இருந்தன அவற்றுள், தொண்ணூற்றாறு பூக்களுடைய பெயர்கள் மட்டுமே தெளிவாக இருந்தன; மூன்று பூக்களின் பெயர்கள் தெளிவாக இல்லை. ஆனால், மூன்றே மூன்று பூக்கள்தானே தெரியவில்லை என அவர் விட்டுவிடவில்லை. அந்தப் பூக்களின்

ஓலைச் சுவடிகள் பாதுகாக்கப்படும் சில இடங்கள்:

1. கீழ்த்திசைச் சுவடிகள் நூலகம், சென்னை.
2. அரசு ஆவணக் காப்பகம், சென்னை.
3. உலகத் தமிழ் ஆராய்ச்சி நிறுவனம், சென்னை.
4. சரசுவதி மகால், தஞ்சாவூர்.



பெயர்கள் தெளிவாக உள்ள சுவடி யாரிடமாவது இருக்காதா என்று மறுபடியும் ஊர் ஊராக, வீடு வீடாகத் தேடிச் சென்றார். (குறிஞ்சிப் பாட்டு – பத்துப் பாட்டு நூல்களுள் ஒன்று; இதன் ஆசிரியர் கபிலர்) பல மாதங்கள் கழித்து, அவர் தேடிய பூக்களின் பெயர்கள் உள்ள சுவடி ஒன்று கிடைத்தது. அதன் பிறகே அந்நூலை அச்சுக்குக் கொடுத்தார், எதையும் அரைகுறையாகச் செய்ய விரும்பாத சுறுசுறுப்பான அந்தத் தாத்தா. தம் வாழ்நாள் முழுவதும் ஓய்வில்லாமல் பதிப்புப் பணியை மேற்கொண்ட தாத்தா அவர்.

அவர் பிறந்த ஊர் திருவாரூர் மாவட்டத்தில் உள்ள உத்தமதானபுரம். அவருடைய இயற்பெயர் வேங்கடரத்தினம். அவருடைய ஆசிரியரின் பெயர் மகாவித்துவான் மீனாட்சிசுந்தரம்பிள்ளை. அவருடைய ஆசிரியர் அவருக்கு வைத்த பெயர் சாமிநாதன். அதனால் அவர், உத்தமதானபுரம் வேங்கடசுப்பையர் மகனான சாமிநாதன் என்பதன் சுருக்கமாக உ.வே.சா. என்றழைக்கப்பட்டார். 19.2.1855ஆம் ஆண்டு பிறந்த அவர், 28.4.1942ஆம் ஆண்டு இயற்கை எய்தினார்.

தம் வாழ்க்கை வரலாற்றை ஆனந்த விகடன் இதழில் தொடராக எழுதினார். அது 'என் சரிதம்' என்னும் பெயரில் நூலாக வெளிவந்தது.

அவர் தொடங்கிய தமிழ்ப்பணி இன்னும் முழுமையடையவில்லை. அவரது பேரப்பிள்ளைகளான நாமும் அப் பணியைத் தொடர்வோம்.

### சிறப்புக் குறிப்புகள்:

♦ உ.வே.சா. அவர்களின் பெயரால் 1942 இல் நிறுவப்பட்ட டாக்டர் உ.வே.சா. நூல்நிலையம் இன்றும் சென்னையில் உள்ள பெசன்ட் நகரில் தொடர்ந்து செயல்பட்டு வருகிறது. உ.வே.சா. அவர்கள் பதிப்பித்த நூல்களுக்கு என்றும் தமிழர்களிடையே பெரும் மதிப்பும் வரவேற்பும் இருக்கும்.

♦ உ.வே.சா. அவர்களின் தமிழ்ப் பணிகளை வெளிநாட்டு அறிஞர்களான ஜி.யு.போப், ஜூலியல் வின்சோன் ஆகியோர் பெரிதும் பாராட்டியுள்ளனர்.

♦ நடுவண் அரசு, உ.வே.சா. அவர்களின் தமிழ்த்தொண்டினைப் பெருமைப்படுத்தும்வகையில் 2006ஆம் ஆண்டு அஞ்சல்தலை வெளியிட்டுச் சிறப்பித்து உள்ளது.

### உ.வே.சா.

#### பதிப்பித்த நூல்கள்

எட்டுத்தொகை	8
பத்துப்பாட்டு	10
சீவகசிந்தாமணி	1
சிலப்பதிகாரம்	1
மணிமேகலை	1
புராணங்கள்	12
உலா	9
கோவை	6
தூது	6
வெண்பா நூல்கள்	13
அந்தாதி	3
பரணி	2
மும்மணிக்கோவை	2
இரட்டைமணிமாலை	2
இதர பிரபந்தங்கள்	4

### உ.வே.சா. நினைவு இல்லம், உத்தமதானபுரம்.





துணைப்பாடம்

## கடைசிவரை நம்பிக்கை

ஒரு சிறுமியின் உண்மை வரலாறு இது. அவள் பெயர் சடகோ. முழுப் பெயர் சடகோ சசாகி. அவள் ஐப்பான் நாட்டுச் சிறுமி.

ஐப்பானில் இரண்டு இடங்களில் அமெரிக்கா குண்டு வீசியது. ஒன்று ஹிரோசிமா; மற்றொன்று நாகசாகி. அக் குண்டுவிச்சில் இரண்டு இலட்சம் ஐப்பானியர் இறந்தனர்.

ஹிரோசிமாவுக்கு அருகில் சடகோ தன் பெற்றோருடன் வசித்து வந்தாள். அப்போது அவளுக்கு இரண்டு வயது. குண்டுவிச்சில் அவள் குடும்பம் தப்பியது.

சடகோ பள்ளியில் சேர்ந்து படித்து வந்தாள். அவளுக்கு 11 வயது ஆனது. ஒருநாள் பள்ளியில் அவள் விளையாடிக்கொண்டு இருந்தாள். அப்போது திடீரென மயக்கம் போட்டு விழுந்தாள். மருத்துவர்கள் அவளைச் சோதித்துப் பார்த்தனர். அவளுக்குப் புற்றுநோய்!

அணுகுண்டு வெடித்தபோது உண்டான கதிர்வீச்சுதான் இதற்குக் காரணம். சடகோவை மருத்துவமனையில் சேர்த்தார்கள். புற்றுநோய் ஆளைக் கொல்லும் என்று சடகோ தெரிந்து கொண்டாள்.

ஆனால், சடகோ சாக விரும்பவில்லை; உயிர்வாழவே ஆசைப்பட்டாள். ஒரு நாள் சிககோ என்ற தோழி, அவளைப் பார்க்க வந்தாள். சிககோ கை நிறைய காகிதங்கள் எடுத்து வந்தாள். அந்தக் காகிதங்கள் சதுரம் சதுரமாக வெட்டப்பட்டு இருந்தன. ஒரு காகிதத்தைச் சிககோ எடுத்தாள்.



அப்படியும் இப்படியும் மடக்கி ஒரு கொக்கு செய்தாள். ஜப்பானியர் வணங்கும் பறவை – கொக்கு. சிககோ சொன்னாள். "சடகோ! கவலைப்படாதே! நான் செய்தது மாதிரி ஆயிரம் கொக்குகள் செய்! நோய் குணமாகும். இது நம் நாட்டு நம்பிக்கை!"

சடகோவுக்கு நம்பிக்கை கிடைத்தது; துணிச்சல் பிறந்தது. நாஸ்தோறும் கொக்குகள் செய்ய தொடங்கினாள். தொடக்கத்தில் நாள் ஒன்றுக்கு இருபது கொக்குகள் செய்தாள். போகப்போக உடம்பில் வலிமை குன்றியது. அவளால், ஒரு நாளைக்கு மூன்று கொக்குகள் கூடச் செய்ய இயலவில்லை.

தன்னை மரணம் நெருங்கிவிட்டதை உணர்ந்தாள். ஆனாலும், அவள் காகிதக் கொக்கு செய்வதை மட்டும் நிறுத்தவே இல்லை. கொக்கு செய்யும்போது அவள் கவலையை மறந்திருந்தாள்.

ஒரு நாளில் அவளால் ஒரேஒரு கொக்கு மட்டுமே செய்ய முடிந்தது. அதன்பிறகு, அவளால் எதுவும் செய்ய முடியவில்லை. 1955 ஆம் ஆண்டு அக்டோபர் 25 ஆம் நாள் சடகோ இறந்துவிட்டாள்.

சடகோவின் படுக்கை முழுவதும் காகிதக் கொக்குகள் இருந்தன. மொத்தம் அறுநூற்று நாற்பத்து நான்கு கொக்குகள் இருந்தன. ஆயிரம் கொக்குகளுக்கு இன்னும் முந்நூற்று ஐம்பத்தாறு கொக்குகள் வேண்டும். தோழிகள் கூடி முந்நூற்று ஐம்பத்தாறு கொக்குகள் செய்தனர்; எண்ணிக்கையை ஆயிரம் ஆக்கினர். சடகோவின் விருப்பத்தை நிறைவு செய்தனர்.

தன் வாழ்நாளின் இறுதிவரை நம்பிக்கையுடன் வாழ்ந்தவள் சடகோ. தான் தொடங்கிய செயலை அவள் நிறுத்தவே இல்லை.

அவளுக்கு ஒரு நினைவாலயம் கட்டவேண்டுமெனத் தோழிகள் நினைத்தார்கள். அதற்காகப் பொதுமக்களிடம் நிதி திரட்டினார்கள். ஹிரோசிமாவின் நகரின் மையத்தில் நினைவாலயம் கட்டினார்கள். அதனுள் சடகோவுக்குச் சிலை வைத்தார்கள். அதற்குக் 'குழந்தைகள் அமைதி நினைவாலயம்' என்று பெயர் சூட்டினார்கள்.

நினைவாலயத்தில் பின்வருமாறு எழுதி வைத்தார்கள்.

இது எங்கள் கதறல் ! இது எங்கள் வேண்டுகோள் !

**உலகத்தில் அமைதி வேண்டும் !**

(நாஸ்தோறும் நூற்றுக்கணக்கான குழந்தைகள் அந்த நினைவாலயம் வருகின்றனர். காகிதக் கொக்குகள் செய்து சடகோ சிலைக்கு அணிவிக்கின்றனர்.)



சிறுமி சடகோ



காகிதத்தில் உருவங்கள் செய்யும் கலையை ஜப்பானியர் 'ஓரிகாமி' என்று கூறுவர்.

நன்றி : அரவிந்த குப்தா எழுதிய 'டென் லிட்டில் பிங்கர்ஸ்'.

## இலக்கணமும் மொழித்திறனும்

### 1. இலக்கணம்

இலக்கணம் எதற்கு ? நாம் பேசும் மொழியை, எழுதும் மொழியைச் சரியாகப் புரிந்துகொள்வதற்கு இலக்கணம் தேவை.

இப்படி எழுது, அப்படி எழுது என்று கட்டளையிடுவதற்காக இல்லை.

அவன் வந்தாள் - என்று எழுதினால் யாருக்காவது புரியுமா ? வந்தவர் ஆணா, பெண்ணா என்பது எப்படித் தெரியும் ?

நாம் பேசுவதும், எழுதுவதும் மற்றவர்க்கும் புரிய வேண்டும்; நமக்கும் புரிய வேண்டும். அதற்குத்தான் இலக்கணம் தேவைப்படுகிறது.

### 2. மொழிக்குள் வியப்பு

ஒரு கடலைப் பார்க்கிறோம். ஒரு மலையைப் பார்க்கிறோம். எப்படி வியக்கிறோம்!

ஒரு மொழியைப் படிக்கும்போது அப்படியொரு வியப்பு ஏற்படும்.

தமிழின் முதல் எழுத்து - அ

அ என்ற எழுத்தின் முதுகுக்குப் பின்னால் | என்று ஒரு கோடு இருக்கிறது. உலகத்தில் நூற்றுக்கணக்கான மொழிகளின் முதல் எழுத்தில் இப்படி ஒரு கோடு இருக்கிறது. அ எழுத்து மனிதனைக் குறிக்கிறதாம். | எனும் முதுகுக்கோடு பழங்காலத்தில் வேட்டை ஆடுவதற்கு மனிதன் முதுகில் சுமந்த அம்புக் கூட்டைக் குறிக்கிறதாம்! என்னே வியப்பான செய்தி!

### 3. எழுத்துக்களும் மனிதர்களும்

மனிதர்களைப்போலத்தான் எழுத்துக்களும். அவற்றுக்குள் நட்பும் உண்டு; இனமும் உண்டு.

'ங்' என்ற எழுத்துக்குப் பின்னால் 'க' இன எழுத்தே வரும். 'ங்' 'க' இரண்டும் நண்பர்கள். (எ.கா) சிங்கம், தங்கை.

அதேபோல் 'ஞ்ச' இரண்டும் நண்பர்கள். இவ்விரண்டும் சேர்ந்தே வரும். (எ.கா) மஞ்சள்; அஞ்சாதே.

ண்ட, ந்த, ம்ப, ன்ற - எழுத்துகளும் நண்பர்கள். பெரும்பாலும் இவை சேர்ந்தே வரும்.

(எ.கா) பண்டம், பந்தல், கம்பன், தென்றல்.

நீங்களும் சில சொற்களைச் சொல்லிப் பாருங்கள்.

நட்பு எழுத்துக்களைக் கண்டுபிடியுங்கள்.

(நட்பு எழுத்துகளை இன எழுத்துகள் என மரபிலக்கணம் கூறுகிறது)

#### 4. வேறுபாடு அறிதல்:

##### i. குறில் நெடில்

ஒடோடி வந்தான்.

இத்தொடரில் 'ந்' மற்றும் 'ன்' இரண்டும் மெய் எழுத்துகள். அவற்றை விடுத்து, மீதம் உள்ள எழுத்துக்களில்—

ஒ டோ தா – இவை மூன்றும் நெடில் எழுத்துகள்.

டி வ – இவை இரண்டும் குறில் எழுத்துகள்.

நல்ல தமிழில் எழுத குறில், நெடில் வேறுபாடு அறிவது அடிப்படை அறிவாகும்.

##### பயிற்சி

அ. நெடில் எழுத்துக்களைக் கோடிட்டுக் காட்டுக:

பாட்டில் கலந்தான்

என்புதோல் போர்த்த உடம்பு

ஆ. குறில் எழுத்துக்களைக் கோடிட்டுக் காட்டுக.

இன்புற்றார் எய்தும் சிறப்பு

அன்பின் வழியது உயிர்நிலை

##### ii. ஒற்றைக் கொம்பு, இரட்டைக் கொம்பு

செய், சேய் என்ற இரண்டு சொற்களைப் பாருங்கள்.

செ – இது ஒற்றைக்கொம்பு.

சே – இது இரட்டைக்கொம்பு.

ஒற்றைக்கொம்பு, இரட்டைக்கொம்பால் பொருள் எப்படி மாறுகிறது பாருங்கள்.

இதைச் செய்; தாய்சேய் நல விடுதி.

ச் என்பது மெய்யெழுத்து. எ என்பது உயிரெழுத்து

இரண்டும் சேரும்போது செ. இது குறில்.

ச் உடன் ஏ சேரும்போது சே. இது நெடில்.

##### பயிற்சி:

செடி, சேவல், பெண், பேகன், வெடி, வேடன், தென்னை, தேள், நெல், நேர்மை – இந்தச் சொற்களில் கொம்புடைய எழுத்துக்களைப் பிரித்து எழுதுக.

ஒற்றைக்கொம்பு	இரட்டைக்கொம்பு
செ டி = ச் + எ	நே ர் மை = ந் + ஏ

iii. ஒற்றைக்கொம்பு இரட்டைக்கொம்புகளோடு துணை எழுத்துச் சேரும் போது ஏற்படும் மாற்றங்களைப் பாருங்கள்.

♦ கொடி பறக்கும்

♦ கோடிப் பணம் கிடைக்கும்

க் + ஒ - இரண்டும் சேர்ந்தால் கொ. இது குறில்.

க் + ஓ - இரண்டும் சேர்ந்தால் கோ. இது நெடில்.

பயிற்சி

கொம்பு, கொடி, கோயில், போர்வை, சோலை, சொல், பொன், தோல்வி, மோர், நொடி. இந்தச் சொற்களில் ஒற்றை, இரட்டைக்கொம்பும், துணையெழுத்தும் உடைய எழுத்துக்களைப் பிரித்தெழுதுக.

ஒற்றைக்கொம்பும் துணை எழுத்தும்	இரட்டைக்கொம்பும் துணை எழுத்தும்
பொன் = ப்+ஒ	சோலை = ச்+ஓ

5. பிரித்தலும் சேர்த்தலும்

1. பிரித்து அறிதல்

பழந்தமிழ் இலக்கியம் நம் செல்வம். பொருள் உணர்வுக்கு ஏற்பப் பிரித்துப் படிக்கத் தெரியாமல் பழந்தமிழ் இலக்கியத்தின் அருமையை நாம் அறிந்துகொள்ள முடியாது. பிரித்துப் படிக்கும் திறமையை நாம் வளர்த்துக் கொள்ள வேண்டும்.

(எ.கா) தமக்குரியர் → தமக்கு + உரியர்

அன்பீனும் → அன்பு + ஈனும்

நிழலருமை → நிழல் + அருமை

பிரித்தபோது விடுதலையான எழுத்துக்களைக் கண்டுபிடித்து விட்டீர்களா ? உ, ஈ, அ. மூன்றும் உயிர் எழுத்துகள் அல்லவா ? கீழ்க்காண்பனவற்றைப் பிரித்து எழுதுக.

வழக்கென்ப → .....

புறத்துறுப்பு → .....

தரமில்லை → .....

விடுதலையாகி வெளிப்பட்ட உயிர் எழுத்துக்களைக் கோட்டுக் காட்டுக.



## 2. சேர்த்து எழுதுதல்

சொற்களைச் சேர்த்துப் பேசும் வழக்கமும், எழுதும் வழக்கமும் நம்மிடம் உள்ளன. அவனெங்கே என்றுதான் கேட்கிறோம். அவன் எங்கே என்று பிரித்துப் பேசுவதில்லை.

பயிற்சி:

சேர்த்து எழுதுக:

பருப்பு + உணவு	→ .....
கரும்பு + எங்கே	→ .....
அவன் + அழுதான்	→ .....
அவள் + ஓடினாள்	→ .....

சொற்கள் சேரும்போது மறைந்த எழுத்துகள் எவை? அவையும் உயிர் எழுத்துகள்தானே! உயிர் எழுத்துகள் மறைவதும் வெளிப்படுவதும் ஏன்? சிந்தியுங்கள்.

### வகுப்பறைத் திறன்கள்

#### 1. பேசும் திறன்

பின்வரும் ஏதேனும் ஒரு தலைப்பில் மூன்று மணித்துளிகள் பேசுக.

அ. என் மீது அன்பு செலுத்துபவர்.

ஆ. காணாமல் போன ஒரு பொருள் – அதை நான் கண்டுபிடித்தமுறை.

இ. என் தாத்தா / பாட்டி.

#### 2. எழுதும் திறன்

i. ஓரிரு சொற்களில் விடை தருக.

அ. யாரை நாம் வள்ளலார் என அழைக்கிறோம்?

ஆ. அன்பு என்பதன் பொருள் யாது?

இ. தமிழ்த்தாத்தாவின் வாழ்க்கை வரலாற்று நூலின் பெயர் என்ன?

ஈ. சடகோ எந்த நாட்டுச் சிறுமி?

உ. குறிஞ்சிப்பாட்டு எத்தனை பூக்களைக் குறிப்பிடுகின்றது?

ii. ஓரிரு வரிகளில் விடை தருக:

அ. அன்புடையார் இயல்பு யாது?

ஆ. அன்பில்லாத வாழ்க்கை தழைக்காது. எதைப் போல?

இ. குறிஞ்சிப்பாட்டு நூலைப் பதிப்பிக்க உ.வே.சா.மேற்கொண்ட முயற்சி என்ன?

ஈ. சடகோவின் நினைவாலயத்தில் தோழிகள் பொறித்து வைத்த வாசகங்கள் எவை?



### 3. படைப்புத்திறன்

- அ. கொடுமுடியில் உவேசா ஏடு தேடிய நிகழ்ச்சியைச் சிறுநாடகமாக நடத்துக் காட்டுக.
- ஆ. சடகோ, சிககோ – இரு பெயர்களும் கோ என்னும் எழுத்தில் முடிந்துள்ளன. லா என்னும் எழுத்தில் முடியும் சில பெயர்களைக் கண்டுபிடித்து எழுதுக. (எ.கா) அகிலா

### வாழ்க்கைத் திறன்கள்

இப்போது படித்த பாடங்களின்வழி நாம் கற்ற வாழ்க்கைத் திறன்கள் இரண்டு.

1. நம்பிக்கை      2. முயற்சி  
இவை குறித்து மேலும் சிந்திப்போம்.

பயிற்சி:

#### 1. நம்பிக்கை தருதல் (சரியான விடையைத் தேர்வு செய்க (✓))

- i. சடகோவுக்கு நம்பிக்கை தந்தவர்  
அ. மருத்துவர்      ஆ. பெற்றோர்      இ. தோழி சிககோ
- ii. ஓட்டப்பந்தயத்தில் தோற்றுப்போனவரிடம் எப்படிப் பேச வேண்டும்?  
அ. நீ மெதுவாக ஓடினாய்...  
ஆ. இனி ஓட்டப் பந்தயத்தில் கலந்து கொள்ளாதே!  
இ. அடுத்த போட்டியில் நீ நிச்சயம் வெற்றி பெறுவாய்!
- iii. விபத்தில் சிக்கி அடிபட்டவரிடம் எப்படிப் பேச வேண்டும்?  
அ. நீ ஏன் அந்தப் பக்கம் போனாய்?  
ஆ. இனிமேல் சைக்கிள் ஓட்டாதே! நடந்து போ!  
இ. நீ விரைவில் நலம்பெற வேண்டும்.

#### 2. நம்பிக்கை பெறுதல்

- i. நினைவில் நிற்பது –  
அ. சடகோவின் கண்ணீர்      ஆ. சடகோவின் படிப்பு  
இ. சடகோவின் நம்பிக்கை
- ii. மூன்று பூக்களின் பெயர்களைக் கண்டுபிடிக்கலாம் என்ற நம்பிக்கை உவேசாவுக்கு இருந்ததா?  
அ. இருந்தது      ஆ. இல்லை

- iii. உ.வே.சா.வின் நம்பிக்கைக்குக் காரணம் என்ன ?  
 அ. அவருடைய வயது ஆ. அவருடைய அறிவு இ. அவருடைய ஆர்வம்
- iv. பள்ளிக்குப் போகும்பாதை முழுவதும் சேறும் சகதியுமாக உள்ளது. உன் முடிவு என்ன ?  
 அ. இந்த வழியிலேயே போகலாம் ஆ. வீட்டுக்குத் திரும்பலாம்  
 இ. மாற்றுப் பாதையில் செல்லலாம்
- v. எல்லாரிடமும் சண்டைபோடும் மாணவனை என்ன செய்யலாம் ?  
 அ. அடித்தால் சரியாவான் ஆ. விலக்கிவைத்தால் வழிக்கு வருவான்  
 இ. தனியே அழைத்துப் பேசினால் கொஞ்சமாவது கேட்பான்

### 3. முயற்சி

புற்றுநோய் கண்ட சிறுமி அறுநூற்றுநாற்பத்துநான்கு காகிதக் கொக்குகள் செய்தாள்.

சரியான சொல்லைத் தேர்வு செய்க:

- முயற்சிக்கு நோய் \_\_\_\_\_ இல்லை.  
( தடை, வயது, பகை )
- எண்பத்தேழு வயதுவரை உ.வே.சா. தமிழுக்காகவே உழைத்தார்.  
முயற்சிக்கு \_\_\_\_\_ வரம்பு கிடையாது.  
(தடை, வயது, பகை)
- கவலையை மறக்கச் சரியானவழி எது ?  
( தொலைக்காட்சி பார்ப்பது, தூங்குவது, ஏதாவது ஒரு வேலையில் ஈடுபடுவது )
- 'முயற்சி திருவினை ஆக்கும்' எனக் கூறியவர்  
(ஒளவையார், திருவள்ளுவர், பாரதியார்)

விடைகள்

வாழ்க்கைத் திறன்கள்

3. முயற்சி

- |                    |                 |               |
|--------------------|-----------------|---------------|
| 1. தடை             | 2. வயது         | 3. ஏதாவது ஒரு |
| வேலையில் ஈடுபடுவது | 4. திருவள்ளுவர் |               |

## நாலடியார் \*

நாய்க்கால் சிறுவிரல்போல் நன்கணிய ராயினும்  
 ஈக்கால் துணையும் உதவாதார் நட்பென்னாம்  
 சேய்த்தானும் சென்று கொளல்வேண்டும் செய்வினைக்கும்  
 வாய்க்கால் அணையார் தொடர்பு.

— சமணமுனிவர்

பாடல் பொருள்:

நாயின் கால்விரல்கள் நெருங்கி இருக்கும். அதைப்போலச் சிலர் நம்மோடு நெருக்கமாக இருப்பார்கள். ஆனால், அவர்கள் ஈயின் கால் அளவுக்கு கூட நமக்கு உதவ மாட்டார்கள். அப்படிப்பட்டவர் நட்பால் நமக்கு என்ன பயன்?

வாய்க்கால், தூரத்திலிருந்து நீரைக் கொண்டுவரும். கொண்டுவந்து வயலுக்குப் பாய்ச்சி வயல் விளைய உதவும். வாய்க்காலைப்போல உதவும் மனிதர்கள் இருக்கிறார்கள். எவ்வளவு தூரத்தில் இருந்தாலும் அவர்கள் நட்பை நாம் தேடிக்கொள்ள வேண்டும்.

சொற்பொருள்:

நாய்க்கால் – நாயின் கால்; ஈக்கால் – ஈயின் கால்; நன்கணியர் – நன்கு + அணியர்; அணியர் – நெருங்கி இருப்பவர்; என்னாம் – என்ன பயன்?; சேய் – தூரம்; செய் – வயல்; அணையார் – போன்றார்.

நூல் குறிப்பு:

பதினெண்கீழ்க்கணக்கு நூல்களுள் ஒன்று நாலடியார். இந்நூல் 400 பாடல்களைக் கொண்டது. அறக்கருத்துக்களைக் கூறுவது. 'நாலடி நானூறு' என்னும் சிறப்புப் பெயரும் இதற்குண்டு. சமண முனிவர் பலர் பாடிய பாடல்களின் தொகுப்பாகும் இந்நூல்.

பதினெண்கீழ்க்கணக்கு – விளக்கம்:

சங்க நூல்கள் எனப்படுபவை பத்துப்பாட்டும் எட்டுத்தொகையும். பத்துப்பாட்டில் பத்து நூல்களும், எட்டுத்தொகையில் எட்டு நூல்களும் உள்ளன. மொத்தம் பதினெட்டு நூல்கள். இவற்றை 'மேல்கணக்கு நூல்கள்' என்று கூறும் வழக்கமும் உண்டு.

சங்க நூல்களுக்குப்பின் தோன்றிய நூல்களின் தொகுப்பு 'பதினெண்கீழ்க்கணக்கு' என்று வழங்கப்படுகிறது. இத் தொகுப்பிலும் பதினெட்டு நூல்கள் உள்ளன. பதினெண் என்றால் பதினெட்டு என்று பொருள். இந்நூல்களைக் கீழ்க்கணக்கு நூல்கள் என்றும் கூறுவர். பதினெண்கீழ்க்கணக்கு நூல்களுள் பெரும்பாலானவை அற நூல்களே.

## பாரத தேசம்

ஆயுதம் செய்வோம் நல்ல காகிதம் செய்வோம்  
ஆலைகள் வைப்போம்கல்விச் சாலைகள்வைப்போம்  
ஓயுதல் செய்யோம்தலை சாயுதல் செய்யோம்  
உண்மைகள் சொல்வோம்பல வண்மைகள் செய்வோம்.

குடைகள் செய்வோம்உழு படைகள்செய்வோம்  
கோணிகள் செய்வோம்இரும் பாணிகள் செய்வோம்  
நடையும் பறப்புமுணர் வண்டிகள்செய்வோம்  
ஞாலம் நடுங்கவரும் கப்பல்கள் செய்வோம்.

காவியம் செய்வோம் நல்ல காடு வளர்ப்போம்  
கலை வளர்ப்போம் கொல்லர் உலைவளர்ப்போம்  
ஓவியம் செய்வோம்நல்ல ஊசிகள் செய்வோம்  
உலகத் தொழிலனைத்தும் உவந்து செய்வோம்.

சாதி இரண்டொழிய வேறில்லை யென்றே  
தமிழ்மகள் சொல்லியசொல் அமிழ்தமென்போம்  
நீதி நெறியினின்று பிறர்க்குதவும்  
நேர்மையர் மேலவர்; கீழவர் மற்றோர்.

— மகாகவி பாரதியார்

சொற்பொருள்:

தலை சாயுதல் – ஓய்ந்து படுத்தல்; வண்மை– கொடை;  
உழுபடை– விவசாயம் செய்யப் பயன்படும் கருவிகள்; கோணி–  
சாக்கு; நடை – சாலையில் செல்லும் வண்டிகள்; பறப்பு – பறக்கும்  
விமானம் போன்றவை; ஞாலம் –உலகம்; உவந்து செய்வோம் –  
விரும்பிச் செய்வோம்; தமிழ்மகள்– ஓளவையார்; மேலவர் –  
மேலோர்; கீழவர் – கீழோர்; மற்றோர் – பிறர்க்கு உதவும் நேர்மை  
அற்றோர். நெறியினின்று – அறநெறியில் நின்று.

ஆசிரியர் குறிப்பு:

பாரதியார் தமிழ்நாட்டின் புகழ்பெற்ற கவிஞர். 'பாட்டுக்கொரு புலவன் பாரதி' என்று கொண்டாடப்பட்டவர். இவர் சுதந்தரப் போராட்ட வீரரும் ஆவார். கனவு காண்பதில் பாரதிக்கு நிகர் பாரதியே. இந்தப் பாட்டில்தான் என்னென்ன கனவுகள்? அன்று அவை கனவுகள். இன்று கனவுகள் நனவாகி உள்ளன. 'வெள்ளிப் பனிமலையின்மீது உலாவுவோம்' என்று தொடங்கும் பாடலின் ஒரு பகுதி நம் பாடத்தில் இடம் பெற்றுள்ளது. இவர் வாழ்ந்த காலம் 11.12.1882 முதல் 11.9.1921வரை.







உலகம் முழுவதும்  
இருந்து பல நாட்டுப்  
பறவைகள் வந்து  
தங்கி இருக்கும்  
இடத்துக்குப்  
பெயர்தான்  
பறவைகள்  
சரணாலயம்.



பூ நாரை  
நிலத்திலும்  
அதிக  
உப்புத்தன்மையுள்ள  
நீரிலும் வாழும்.  
கடும் வெப்பத்தை  
எதிர்கொள்ளும்  
தன்மை உடையது.

## பறவைகள் பலவிதம்

விழாக்கள் என்றதும் நமக்கெல்லாம் உற்சாகம் வந்துவிடும். ஏனெனில், விழாக்களின்போது நம் வீட்டில் பட்டாசு வெடிக்கலாம். எத்தனை விதமான வண்ணமயமான பட்டாசுகள் இப்போது வந்துவிட்டன. கம்பி மத்தாப்பில் தொடங்கி வான வெளியில் பாய்ந்து வண்ண வண்ணப் பூக்களாய் விரியும் வெடிகள் வரை எத்தனை வியப்பூட்டும் பட்டாசுகள்!

பட்டாசு வெடிக்காத மக்கள் யாராவது உலகத்தில் இருப்பார்களா? இருக்கவே மாட்டார்கள் என்றுதான் நாம் நினைத்துக் கொண்டிருக்கிறோம்.

ஆனால், பட்டாசு வெடிக்காத ஓர் ஊரே இருக்கிறது. நம் தமிழ்நாட்டில் திருநெல்வேலி மாவட்டத்தில் உள்ள சிறிய கிராமம் கூந்தன்குளம். அந்த ஊர் மக்கள் பட்டாசே வெடிப்பதில்லை. அது மட்டுமன்று. அந்த ஊரில் யார் வீட்டில் கல்யாணம் என்றாலும் சரி, ஊர்க்கோவில் திருவிழா என்றாலும் சரி, டும் டும் என்று ஒலி எழுப்பும் மேளதாளம் இருக்காது. இவ்வளவு ஏன்? சத்தமாக அந்த ஊர் மக்கள் பேசுவதுகூடக் கிடையாது.

ஏன் அப்படி?

ஏனெனில், அந்த ஊரில் உள்ள பெரிய ஏரி, பறவைகளின் சரணாலயமாக விளங்குகிறது.

பறவைகள் ஏன் நாடு விட்டு நாடு பறந்து வருகின்றன? பருவநிலை மாறும்போது பறவைகள் இடம் விட்டு இடம் மாறுகின்றன. பருவ நிலை என்றால் என்ன? மே மாதம் பள்ளிகளுக்கு விடுமுறை விடுகிறார்கள். ஏனெனில், அப்போதுவெயில் மிகவும் அதிகமாக இருக்கும்.

வெயில் கொளுத்தினால் அதைக் கோடைக்காலம் என்கிறோம். விடாமல் மழை பெய்தால் மழைக்காலம் என்கிறோம்.





மார்கழி மாதம் பனி பெய்யும். அதைப் பனிக்காலம் என்கிறோம்.வெயிலும் மழையும் பனியும் மாறி மாறி வருவதைப் பருவநிலை மாற்றம் என்கிறோம்.

உலகத்தின் சில பகுதிகளில் பனி உறையும் காலம் உண்டு. பனி கூடினால் நாம் போர்வை அல்லது கம்பளியால் போர்த்திக் கொண்டு படுத்துக்கொள்கிறோம். ஆனால், பறவைகளுக்குப் போர்வை கிடையாதே. ஆகவே, அவை பனி கூடியதும் அந்த இடத்தைவிட்டுப் பறந்து வேறு இடத்துக்குச் செல்கின்றன.

சில இடங்களில் வெயில் கூடுதலாக இருக்கும். அப்போதும் அந்த இடத்தைவிட்டுப் பறந்துசெல்ல வேண்டியது தான். இப்படிப் பறந்து செல்வதை '**வலசை போதல்**' என்பார்கள்.

பருவகால மாற்றத்தைப் பறவைகள் நமக்கு உணர்த்து கின்றன. அந்தக் காலத்தில் பறவைகள் இடம் மாறுவதை வைத்து 'இன்றைக்கு மழைவரும் போலிருக்கே' என்று நம் முன்னோர்கள் கூறிவிடுவார்கள்.

ஒரு நாட்டில் பழம் தின்றுவிட்டுப் பறந்து போய் இன்னொரு நாட்டில் எச்சமிடுகிறது பறவை. அந்த எச்சம் மண்ணில் விழும்போது அப்பழத்தின் விதை அங்கு முளைத்து மரமாகி விடுகிறது. இப்படி உலகம் முழுவதும் மரம், செடி, கொடிகளைப் பரப்பும் வேலையைப் பறவைகள் செய்கின்றன.

வயல்வெளிகளில் பயிர்களைத் தாக்கும் பூச்சிகள், வண்டுகளைப் பறவைகள் தின்றுவிடுகின்றன. அதன்மூலம் விவசாயிகளுக்கு உதவுகின்றன. இப்படிப் பல உதவிகள் செய்யும் பறவையானது மனிதர்களின் நல்ல நண்பன் அல்லவா ?

அப்படிப்பட்ட நண்பனைப்பற்றித் தெரிந்துகொள்வோம். நமக்குத் தெரிந்த பறவைகள் எத்தனை? காகம், குருவி, கொக்கு, மயில் போலச் சில பெயர்களே நமக்குத் தெரிகின்றன.

ஆனால், நம்நாட்டில் மட்டும் ஏறத்தாழ இரண்டாயிரத்து நானூறுவகைப் பறவைகள் வாழ்கின்றன. சில பறவைகளின் பெயர்களை நாம் தெரிந்து கொள்வோம்!

பறவைகளை ஐந்து வகையாகப் பிரிக்கலாம்.

1. தேனைக் குடித்து வாழும் பறவைகள்
2. பழத்தை உண்டு வாழும் பறவைகள்

**சமவெளி மரங்களில் வாழும் சில பறவைகள்:**

மஞ்சள் சிட்டு,  
செங்காகம்,  
சுடலைக் குயில்,  
பனங்காடை,  
தூக்கணாங்குருவி.

**நீர்நிலைகளில் வாழும் சில பறவைகள்:**

கொக்கு,  
தாழைக்கோழி,  
பவளக் காலி,  
ஆற்று உள்ளான்,  
முக்குளிப்பான், நாரை,  
அரிவாள் மூக்கன்,  
கரண்டி வாயன்,  
ஊசிவால் வாத்து.

**மலைகளில் வாழும் சில பறவைகள்:**

இருவாச்சி,  
செந்தலைப்  
பூங்குருவி, மின்சிட்டு,  
கருஞ்சின்னான்,  
நீலகிரி  
நெட்டைக்காலி,  
பொன்முதுகு  
மரங்கொத்தி,  
சின்னக்குறுவான்,  
கொண்டை உழவாரன்,  
இராசாளிப் பருந்து,  
பூமன் ஆந்தை.



தமிழ் நாட்டில் உள்ள  
பறவைகள்  
சரணாலயங்கள்:  
(புகலிடங்கள்)

1. வேடந்தாங்கல்
2. கரிக்கிளி  
(காஞ்சிபுரம் மாவட்டம்)
3. கஞ்சிரங்குளம்
4. சித்திரங்குடி
5. மேல்செல்வனூர்  
(இராமநாதபுரம் மாவட்டம்)
6. பழுவேற்காடு  
(திருவள்ளூர் மாவட்டம்)
7. உதயமார்த்தாண்டம்  
(திருவாரூர் மாவட்டம்)
8. வடுவூர்  
(தஞ்சாவூர் மாவட்டம்)
9. கரைவெட்டி  
(பெரம்பலூர் மாவட்டம்)
10. வேட்டங்குடி  
(சிவகங்கை மாவட்டம்)
11. வெள்ளோடு  
(ஈரோடு மாவட்டம்)
12. கூந்தன்குளம்  
(திருநெல்வேலி மாவட்டம்)
13. கோடியக்கரை  
(நாகப்பட்டினம் மாவட்டம்)

3. பூச்சியைத் தின்று வாழும் பறவைகள்

4. வேட்டையாடி உண்ணும் பறவைகள்

5. இறந்த உடல்களை உண்டு வாழும் பறவைகள்.

பறவைகளுள் சில, அழகாகக் கூடுகட்டி வாழ்பவை. நம் ஊர்களில் தூக்கணாங்குருவியின் கூடுகளைப் பார்க்கலாம். அட்டா! எத்தனை அழகுடனும் பாதுகாப்பாகவும் தூக்கணாங்குருவி கூடு கட்டுகிறது!

இப்படிப்பட்ட நம் பறவை நண்பர்களைப்பற்றி இன்னும் நிறைய தெரிந்துகொள்ளவேண்டும். தெரிந்துகொண்டால் மட்டும் போதுமா? அவை நிம்மதியாக வாழ உதவியும் செய்யவேண்டும். பறவைகளுக்கு நாம் எப்படியெல்லாம் உதவலாம்?

கூந்தன்குளம் கிராமத்து மக்கள் பட்டாசு வெடிக்காமலும் மேளம் அடிக்காமலும் இருப்பது பறவைகள் பயந்துவிடாமல் இருக்கவே. அதுபோல, பல உதவிகளை அவற்றுக்கு நாமும் செய்யலாம்.

கூந்தன்குளம் மட்டுமல்லாமல், எங்கெல்லாம் பறவைகள் சரணாலயம் இருக்கின்றதோ அங்கெல்லாம் நாம் பட்டாசு வெடிக்கக் கூடாது.

உங்கள் ஊருக்குப் பக்கத்திலுள்ள சரணாலயத்துக்கு ஒரு முறையாவது சென்று வரவேண்டும். வெளிநாடுகளிலிருந்து வந்துள்ள அப்பறவைகளைக் கண்டு மகிழலாம்.

நாள்தோறும் விடியற்காலையிலும் மாலையிலும் பறவைகள் எழுப்பும் ஒலிகளைக் கூர்ந்து கேட்போம். பறவைகள்போல ஒலி எழுப்பி அவற்றோடு பேசுவோம்.

பறவைகளின் வாழ்விடங்களான மரங்களைப் பாதுகாப்பதே அவற்றுக்கு நாம் செய்யும் பேருதவியாக இருக்கும்.





## பாம்புகள்

பள்ளியிலிருந்து வீட்டிற்கு வந்தாள் அமுதா; புத்தகப் பையை மேசையின்மீது வைத்தாள். வீட்டில் செழியன் ஏதோ எழுதிக்கொண்டு இருந்தான். அவனருகே சென்றாள்.

அமுதா: அண்ணா ... எனக்கொரு உதவி செய்வாயா ?

(எழுதுவதை நிறுத்திவிட்டு, 'என்ன' என்பதுபோல் நிமிர்ந்து பார்த்தான் செழியன்.)

அமுதா: அடுத்தவாரம் எங்கள் பள்ளியில் சென்னைக் கிண்டியிலுள்ள பாம்புப் பண்ணைக்கு அழைத்துச் செல்கிறார்கள். அண்ணா... பாம்பைப் பற்றி உனக்குத் தெரிந்ததைச் சொல்லேன்...!

செழியன்: 'பாம்பென்றால் படையும் நடுங்கும்' என்று சொல்வார்கள்.

அமுதா: அதுதான் தெரியுமே. வேறு ஏதாவது...

செழியன்: ம்ம்... பாம்பு பற்றித்தானே! 'பாம்புகள் ஊர்வனவகையைச் சார்ந்தவை. பெரும்பாலான பாம்புகள் முட்டையிட்டுக் குஞ்சு பொரிப்பன. சில பாம்புகள் குட்டிபோடும்.

அமுதா: வேறு சுவையான செய்தி இருந்தால் சொல்!

செழியன்: இந்த நாளிதழில் இருக்கிறது படிக்கிறேன், கேள்.. உலகம் முழுக்க இரண்டாயிரத்து எழுநூற்று ஐம்பது வகைப் பாம்புகள் இருக்கின்றனவாம். இந்தியாவில் மட்டும் இருநூற்று நாற்பத்து நான்கு வகைப் பாம்புகள் இருக்கின்றனவாம்.

அமுதா: அப்படியா!

செழியன்: மேலும், பாம்புவகைகளில் ஐம்பத்திரண்டுவகைப் பாம்பு களுக்குமட்டும்தான் நச்சுத் தன்மை உண்டாம். (அப்போது, வீட்டிற்குள் வந்த அம்மாவின் முகத்தில் அலுவலகம் சென்று வந்த களைப்பு.)

அம்மா: வெளியே வெயில் எப்படிக் கொளுத்துகிறது. என்ன, அண்ணனும் தங்கையும் தீவிரமாக விவாதித்துக் கொண்டு இருக்கிறீர்கள் ?

பாம்பினம், உலகில் மனிதஇனம் தோன்றுவதற்குப் பத்துக் கோடி ஆண்டுகளுக்கு முன்பே தோன்றியது.

இந்தியாவிலுள்ள இராஜநாகம்தான் உலகிலேயே மிக நீளமான நஞ்சுள்ள பாம்பு. 15 அடி நீளமுடையது. கூடுகட்டி வாழும் ஒரேவகைப் பாம்பு இது. இராஜநாகம், மற்றப் பாம்புகளையே கூட உணவாக்கிக் கொள்ளும்.



பாம்புகளின் பற்கள் உள்நோக்கி வளைந்திருக்கும். இரையைப் பிடித்தால் தப்பவிடாது. பாம்புகள் இரையை மென்று தின்பதில்லை. அப்படியே விழுங்கிவிடுகின்றன.



ஒரு பாம்பைக் கொன்றால், அதன் இணைப்பாம்பு பழி வாங்கும் என்று சொல்வதுண்டு. இது உண்மையன்று. கொல்லப்பட்ட பாம்பின் உடம்பிலிருந்து வெளியேறும் ஒருவகை வாசனைத் திரவியம் மற்றப் பாம்புகளையும் அந்த இடம் நோக்கி வரவழைக்கிறது. பழிவாங்க, பாம்புகள் வருவதில்லை.

பாம்பு தன் நாக்கை அடிக்கடி வெளியே நீட்டும். சுற்றுப்புரத்தின் வாசனையை அறிந்து கொள்ளத்தான் பாம்பு அவ்வாறு செய்கிறது.

நல்ல பாம்பின் நஞ்சு கோப்ராக்கின் (Cobrozin) எனும் வலி நீக்கி மருந்து தயாரிக்கப் பயன்படுகிறது.

இந்திய அரசு வனவிலங்குப் பாதுகாப்புச் சட்டம் 1972இன்படி, தோலுக்காகப் பாம்புகள் கொல்லப்படுவதைத் தடுக்க சட்டம் நிறைவேற்றி உள்ளது.

செழியன்: பாம்புகளைப் பற்றிப் பேசிக்கொண்டு இருக்கிறோம் !

அம்மா: ஓ... அப்படியா! முதலில் பாம்புபற்றி நான் ஒரு கேள்வி கேட்கிறேன். பாம்பு பால் குடிக்குமா? குடிக்காதா?

அமுதா: குடிக்காது.

செழியன்: பாம்பு விழுங்குகிற எலி, தவளைகள் உடம்பில் உள்ள நீர்ச்சத்தே அதற்குப் போதும்.

அம்மா: உனக்கு யார் சொன்னது, செழியா?

செழியன்: எங்கள் ஆசிரியர் சொன்னார்.

அம்மா: சரிதான். அப்புறம், நல்ல பாம்பு தலையில் மாணிக்கக் கற்கள் வைத்திருக்கிறதென்று சொல்வதெல்லாம் வெறுங்கட்டுக்கதை. பாம்பு தன்னுடைய எச்சிலில் நஞ்சு வைத்திருப்பது எதற்குத் தெரியுமா?

செழியன்: இதுகூடத் தெரியாதா? அடிக்க வருபவர்களைக் கடிக்கத் தான்.

அம்மா: அப்படியில்லை. பாம்பு, தான் பிடிக்கும் இரையைக் கொல்லவும், செரிமானத்திற்காகவும்தான் தன்னுடைய எச்சிலில் நஞ்சு வைத்திருக்கிறது.

அமுதா: கேட்கவே வியப்பாக இருக்கிறதே! பாம்புக்குக் காது இருக்கிறதா?

அம்மா: பாம்புக்குக் காது அவ்வளவா வளர்ச்சி அடையவில்லை. காற்றில் வரும் ஒசைகளைப் பாம்பினால் கேட்க இயலாது. தரையில் ஏற்படும் அதிர்வுகளை உணர்ந்து, அதன்மூலம் பாம்பு முன்னெச்சரிக்கையாக இருக்கிறது.

செழியன்: அப்புறம் எப்படி, பாம்பாட்டியின் மகுடியோசையைக் கேட்டுப்பாம்பு ஆடுகிறது?

அம்மா: பாம்பு, மகுடி இசைக்கு ஆடவில்லை. மகுடி வாசிக்கிற வரைக் கண்ணால் பார்க்கிறது. மகுடி அசைவதைப் போல பாம்பும் அதைப்பார்த்து அசைகிறது. அவ்வளவு தான்.

அமுதா: 'பாம்பு விவசாயிகளின் நண்பன்' என்று ஒரு புத்தகத்தில் படித்தேன். பாம்பு எப்படி நண்பனாக முடியும்?



அம்மா: பாம்புகளால் விவசாயிகளுக்குப் பெரிய நன்மைகள் இருக்கின்றன. வயலிலுள்ள பயிர்களை எலிநாசம் செய்கிறது. எலிகளை அழிப்பதில் பாம்புகளுக்குப் பெரியபங்கு இருக்கு.

(அப்போது கைப்பேசி மணி ஒலிக்கிறது. அம்மா கைப்பையிலிருந்து எடுத்துப் பேசினாள்.)

அம்மா: சொல்லுங்க... மம்... அப்படியா! அச்சச்சோ... நான் இப்பத்தான் வீட்டுக்கு வந்தேன், சரிங்க.

செழியன்: யாரம்மா..?

அம்மா: அப்பாதான். நம்ம மாமாவின் பையன் செல்வத்தைப் பாம்பு கடித்துவிட்டதாம். மருத்துவமனைக்கு அழைத்துச் சென்றிருக்கிறார்களாம். அப்பாவும் சென்று பார்த்து விட்டு வருகிறேன் என்று சொன்னார்.

அமுதா: இப்பொழுதுதான் அண்ணன் நச்சுப் பாம்புகள் குறைவாக இருக்கிறதாகச் சொன்னான். அதற்குள் ஒரு பாம்புக்கடி செய்தியா?

அம்மா: அப்படியில்லை. பாம்பு யாரையும் தேடிப்போய்க் கடிப்பதில்லை. மனிதர்களால் தனக்கு ஏதாவது இடையூறு வந்தால்தான் கடிக்கும். பாம்பு நஞ்சினால் இறந்தவர்களை விடப் பயத்திலும், அதிர்ச்சியிலும்தான் பெரும்பாலானோர் இறந்துவிடுகிறார்கள்.

செழியன்: பாம்பு கடிபட்டவர்களுக்கு முதலுதவியாக என்ன செய்யவேண்டும்?

அம்மா: பாம்பு கடித்தவுடன் கடிபட்ட இடத்தை அசையாமல் பார்த்துக் கொள்ளவேண்டும். கடிபட்ட இடத்திற்குமேல் உடனடியாகக் கட்டுப்போட்டு, பக்கத்தில் உள்ள மருத்துவமனைக்கு விரைந்து அழைத்துச் செல்லவேண்டும். நச்சுமுறிவு மருந்து கொடுக்கவேண்டும். இதுவே சரியான முதலுதவி.

அமுதா: இதை எல்லாரும் தெரிந்துகொள்ள வேண்டியது இன்றியமையாதது.

அம்மா: முதலில் பாம்பைக் கண்டாலே அடித்துக் கொல்லவேண்டும் என்று நினைக்கவே கூடாது. பாம்பினால் எந்தத் தொல்லையும் நமக்குக் கிடையாது. அதுவும் ஓர் உயிர்தான் என்று புரிந்துகொள்ளவேண்டும்.

செழியன்: அம்மா, மிகவும் களைப்படைந்துவிட்டார்கள். நானும் தோட்டத்துக்குப் போகிறேன். அடுத்த வாரம் நீ சுற்றுலாவுக்குச் சென்று வா. பாம்பைப்பற்றி இன்னும் நிறைய தெரிந்துகொள்வாய்.

அமுதா: பாம்பு அடிக்கடி நாக்கை நீட்டுகிறதே, ஏன்?

(அம்மா 'தெரியாது' என்பதாகத் தலையாட்டியபடி வீட்டிற்குள் சென்றாள்.)

(செழியன் இருக்கையைவிட்டு எழுந்தான். கையை வளைத்து, 'புஸ்...புஸ்...' என்று பாம்புபோல் ஒலியெழுப்பிக்கொண்டே தோட்டத்துப் பக்கம் ஓடினான்.)



பயிற்சி:

கீழ்க்காணும் சொற்களைக்கொண்டு வாக்கியங்களை  
ஆமைக்கவும்.

1. கல் .....
2. கால் .....
3. குடை .....
4. கூடை .....

iii. சேர்த்தும் பிரித்தும் எழுதுவோம்.

பயிற்சி

சேர்த்து எழுதுக.

முதல் சொல்லின் கடைசி எழுத்து மெய்.

சேரும் சொல்லின் முதல் எழுத்து உயிர்.

சேரும்போது நடக்கும் மாற்றம் என்ன?

மணம் + உண்டு → .....

சிலர் + அழுவார் → .....

புகழ் + இழந்தேன் → .....

மாற்றம்: உயிர் எழுத்து மெய்யெழுத்தில் இணைந்தது.

பிரித்து எழுதுக.

இரும்பாணிகள் → .....

கொல்லருலை → .....

வேறில்லை → .....

மாற்றம்: உயிர் எழுத்துத் தனியே பிரிந்தது.

iv. பிழையின்றித் தமிழ் எழுதுவோம்.

பின்வரும் சொற்களைப் பிழையின்றி எழுதுக.

1. பன்னெண்டு
2. நார்பது
3. அம்பது.

தன்பயிற்சி:

எண்களை எழுத்தில் எழுதிப் பழகுங்கள்.

அ. 13 .....

ஆ. 33 .....

இ. 98 .....

ஈ. 108 .....

v. நல்ல தமிழ்ச்சொற்களை அறிந்துகொள்வோம்.

வாய்க்கால், செய் ஆகியவை வயல்சார்ந்த அருமையான சொற்கள். நினைவில் வைப்போம்.

வண்மை, ஞாலம் போன்ற சொற்களை நாம்

பழக்கத்திற்குக் கொண்டு வருவோம்.

இப்படிப் பேசுவோம்; எழுதுவோம்

அ. ஞாலம் பெரியது. ஆ. அவர் வண்மை உள்ளவர்.

(நினைவில் வையுங்கள் : வண்மை என்பதன் பொருள் கொடைத்தன்மை. வண்மை என்பதன் பொருள் கொடுமை.)

vi. எழுத்துக்களும் உறவும்:

1. தன் எழுத்துடன் மட்டும் சேரும் எழுத்துகள்

(உடனிலைமெய்ம்மயக்கம்):

எழுத்துக்களுக்குள் நட்பு உண்டு என்பதை அறிந்தோம் அல்லவா?

தமிழில் சில எழுத்துகள் தன் எழுத்தோடு மட்டும் சேர்ந்து வரும்.

(எ.கா) பக்கம் , அச்சம், மொத்தம், அப்பம்.

க், ச், த், ப் ஆகிய மெய்கள் தன் எழுத்துக்களுடன் மட்டும் சேர்ந்து வருகின்றன. நீங்களும் சில சொற்களை இவ்வாறே சொல்லிப் பாருங்கள்.

2. தன் எழுத்துடன் சேராது பிற எழுத்துக்களுடன் சேரும் எழுத்துகள் (வேற்றுநிலை மெய்ம்மயக்கம்):

(எ.கா) சாப்பு, வாழ்க்கை

ர், ழ் ஆகிய மெய்கள் தன் எழுத்துக்களுடன் சேர்ந்து வாரா. பிற எழுத்துக்களுடன்தான் சேர்ந்து வரும்.

3. தன் எழுத்து, பிற எழுத்து இரண்டுடனும் சேர்ந்து வரும் எழுத்துக்களும் உள்ளன.

எடுத்துக்காட்டு: ற் – குற்றம், மேற்கு

ன் – அன்னம், அன்பு

இப்படி, வேறுசில எழுத்துக்களை உங்களால் கண்டுபிடிக்க முடிகிறதா? முயலுங்கள்.



## வகுப்பறைத் திறன்கள்

### 1. பேசும் திறன்:

அ. ஏதேனும் ஒரு பொருள்பற்றி ஐந்து மணித்துளிகள் பேசுக.

- ☐ பிடித்தமான பறவை      ☐ பிடித்தமான விலங்கு  
☐ மலைப்பாம்பு      ☐ காடு      ☐ கடல்  
ஆ. வினா எழுப்புக.

பின்வரும் தலைப்புகளை மையமாகக்கொண்டு வினாக்கள் எழுப்புக.

- பாம்பு      • மேகம்
- சூரியன்      • குருவி

(எ.கா) பாம்பு

- பாம்பும் கீரியும் எதிரிகளா ?
- பாம்பைக் கண்டால் ஏன் அஞ்சுகிறோம் ?

### 2. எழுதும் திறன்:

I. ஓரிரு சொற்களில் விடை எழுதுக.

அ. நாலடியார் கருத்துப்படி நன்மை செய்வோர் எதைப் போன்றவர் ?

ஆ. 'சாதி இரண்டொழிய வேறில்லை' என்றவர் யார் ?

இ. தமிழ்நாட்டில் பறவைகள் சரணாலயங்கள் எத்தனை உள்ளன ?

ஈ. மஞ்சள் சிட்டு எப்பகுதியில் வாழும் ?

உ. கூடுகட்டி வாழும் பாம்பு எது ?

ii. ஓரிரு வரிகளில் விடை தருக.

அ. பாரதியார் கருத்துப்படி மேலோர் யார் ?

ஆ. மனிதர்களின் நல்ல நண்பன் எது ? ஏன் ?

இ. 'வலசை போதல்' என்றால் என்ன ?

ஈ. பாம்பு அடிக்கடி நாக்கை நீட்டுவதேன் ?

உ. பாம்புகளால் விவசாயி பெறும் முக்கியமான நன்மை எது ?

iii. நான்கு வரிகளுக்கு மிகாமல் சிறு குறிப்பு எழுதுக.

அ. நாலடியார் சொல்லும் நட்பு

ஆ. கூந்தன்குளம் பறவைகள் சரணாலயம்

இ. பாரதியின் கனவு

### 3. குழுக் கல்வி:

மாணவர்கள் ஐந்துமுதல் ஏழுபேர்கொண்ட குழுக்களாகப் பிரிந்துகொள்ளவேண்டும். ஒவ்வொரு குழுவும் ஒரு பொருளைத் தேர்வுசெய்யவேண்டும். குழுவில் பேசிய கருத்துகளைப் பகுத்தும் தொகுத்தும் வகுப்பில் கூற வேண்டும்.

1. நண்பர்கள் பலவிதம்
2. மனிதனின் தன்னலமும் சுற்றுச்சூழல் அழிவும்
3. பாம்பு நமக்குப் பகையா?
4. நல்ல தமிழ்ச்சொற்களைக் கண்டுபிடித்துப் பேசுவோம்.

### 4. படைப்புத் திறன்:

பறவைகளின் பல நிலைகளை ஒவியமாக வரைய முயலுங்கள்.

(எ.கா) மரத்தில் பறவை, கூண்டுப் பறவை, தரையில் இரை கொத்தும் பறவை, பறக்கும் பறவை, முட்டைகளை அடை காக்கும் பறவை. பாம்பும் மனிதனும் பேசிக்கொள்வது போல் ஒரு காட்சியை உருவாக்குங்கள். கவிதை எழுதுங்கள்.

'மண்ணில் உங்களுக்கு வீடு,

மரத்தில் எங்களுக்குக் கூடு'

இது பறவை பாடும் பாட்டு. இதேபோல் பின்வரும் சொற்களை வரிகளில் இறுதியாக வைத்து இரண்டு வரியில் கவிதை எழுதுங்கள்.

1. ஊர், தேர்
2. அரும்பு, கரும்பு

## வாழ்க்கைத் திறன்கள்

### 1. உயிர்களிடத்தில் அன்பு காட்டுதல்:

இலக்கியா, தன் பெற்றோருடன் உயிரியல் பூங்காவிற்குச் சென்றாள். தன்னருகில் துள்ளிவந்த மானைச் சிறுகல்லால் அடித்தாள்; மான் மருண்டு ஓடியது. விலங்குகளைப் பார்த்துக்கொண்டே குரங்குகள் இருக்குமிடத்திற்குச் சென்றவள், கீழேயிருந்த குச்சியை எடுத்துக் குரங்கின் மீது வீசினாள்.

வோர்க்கடலையைத் தின்றுவிட்டுப் பறவைகள் பகுதியிலிருந்த மயில் கூண்டிற்குள் தோலை வீசினாள்.

பாம்புகளைப் பார்க்கச் சென்ற இலக்கியா, பாம்புகள் வைக்கப்பட்டிருந்த கண்ணாடிப் பெட்டிகளைத் தட்டிக்கொண்டே வந்தாள். திடீரென ஒரு பாம்பு படமெடுத்துச் சீறியது. அதைக் கண்டு பயந்து அலறியபடி தாயைக் கட்டியணைத்தாள்.

### பயிற்சி:

கீழ்க்காணும் வினாக்களைப் படித்து விடையளிக்கவும்.

1. இலக்கியா, மானைக் கல்லால் அடித்தது சரியா ?
2. குரங்குகளைத் துன்புறுத்தலாமா ?
3. பூங்காவில் பறவைகள், விலங்குகளுக்குத் தின்பண்டங்களைத் தரலாமா ?
4. இலக்கியா, பாம்புகள் இருந்த பெட்டியைத் தட்டியது சரியா ?
5. பறவைகள், விலங்குகளிடம் நாம் எவ்வாறு நடந்து கொள்ள வேண்டும் ?

### 2. சூழ்நிலையியல் சிந்தனை

பின்வரும் நிகழ்வுகளுக்கான காரணத்தைக் கண்டறிந்து எழுதுக.

- அ. மனிதர்கள் யானையை வேட்டையாடக் காரணம் .....  
(வீரம், தோல், தந்தம்)
- ஆ. உலகம் வெப்பமடையக் காரணம்.....  
(வாகனப்புகை, எரிமலைக்குழம்பு, வெயில்)
- இ. ஆறுகள் மாசடையக் காரணம் .....  
(தொழிற்சாலைக் கழிவு, மழையின்மை, மணல்அள்ளுதல்)
- ஈ. மழை குறையக் காரணம்.....  
(காடுகள்அழிப்பு, மண் அரிப்பு, மரம்வளர்த்தல்)

### விடைகள்:

இலக்கணமும் மொழித்திறனும்

iv) எண்களை எழுத்தால் எழுதுக.

1) 12 – பன்னிரண்டு    2) 40 – நாற்பது    3) 50 – ஐம்பது

### பயிற்சி

அ) பதின்மூன்று                      ஆ) முப்பத்து மூன்று.

இ) தொண்ணூற்றெட்டு    ஈ) நூற்றெட்டு

### வாழ்க்கைத் திறன்கள்:

2. சூழ்நிலையியல் சிந்தனை

அ. தந்தம்

ஆ. வாகனப்புகை

இ. தொழிற்சாலைக் கழிவு

ஈ. காடுகள் அழிப்பு

மனைக்கு விளக்கம் மடவாள்; மடவாள்  
தனக்குத் தகைசால் புதல்வர்; மனக்கினிய  
காதல் புதல்வர்க்குக் கல்வியே; கல்விக்கும்  
ஓதின் புகழ்சால் உணர்வு.

– விளம்பிநாகனார்

பாடல் பொருள்:

குடும்பத்தின் விளக்குப் பெண்ணாவாள். அப்பெண்ணுக்கு விளக்கினைப் போன்றவர்கள் அவள்பெற்ற பண்பில் சிறந்த பிள்ளைகள். மனத்திற்கினிய அன்புமிக்க அப்பிள்ளைகளுக்கு விளக்கினைப் போன்றது கல்வி. அக் கல்விக்கு விளக்காக விளங்குவது எதுவென்றால், அவர்களிடமுள்ள நல்லெண்ணங்களே.

சொற்பொருள்:

மடவாள் – பெண்.  
தகைசால் – பண்பில் சிறந்த.  
மனக்கினிய – மனத்துக்கு இனிய.  
காதல் புதல்வர் – அன்பு மக்கள்.  
ஓதின் – எதுவென்று சொல்லும்போது.  
புகழ்சால் – புகழைத் தரும்.  
உணர்வு – நல்லெண்ணம்

நூல் குறிப்பு:

நான்மணிக்கடிகை, பதினெண்கீழ்க்கணக்கு நூல்களுள் ஒன்றாகும்.  
கடிகை என்றால் அணிகலன் (நகை).  
நான்கு மணிகள் கொண்ட அணிகலன் என்பது இதன் பொருள்.  
ஒவ்வொரு பாட்டும் நான்கு அறக் கருத்துக்களைக் கூறுகின்றன.

ஆசிரியர் குறிப்பு:

நூலாசிரியர் பெயர் விளம்பிநாகனார்.  
விளம்பி என்பது ஊர்ப்பெயர்; நாகனார் என்பது புலவரின் இயற்பெயர்.



## ஆராரோ ஆரிரரோ

“ஆராரோ ஆரிரரோ  
ஆராரோ ஆரிரரோ  
கண்ணே கண்மணியே  
ஆரடிச்சுநீ அழுதே!  
அடிச்சாரைச் சொல்லி அழு  
ஆராரோ ஆரிரரோ...”



இந்தப் பாடலைக் கேட்காதவர்கள் யாரும் இருக்க முடியுமா? இதைத் தாலாட்டுப் பாடல் என்கிறோம். குழந்தையைத் தாய் தொட்டிலிலிட்டுப் பாடும் பாட்டு இது.

பள்ளிக்கூடமே போகாத, எழுதப் படிக்கத் தெரியாத தாய்மார்களுக்கும் இந்தத் தாலாட்டுப் பாடல் தெரிகிறதே? அது எப்படி? அது மட்டுமின்றி, இந்தப் பாட்டை யாரும் எழுதிப் புத்தகமாகப் போட்டதும் இல்லை. பிறகு எப்படி எல்லாத் தாய்மார்களுக்கும் இப்பாடல் மனப்பாடமாகத் தெரிகிறது.

ஒருவர் பாடிக்கொண்டிருக்கும்போது கேட்டுக் கொண்டிருக்கும் இன்னொருவர் அப்படியே மனத்தில் வாங்கித் தானும் பாடிப்பாடிப் பழகி விடுகிறார். இப்படித் தாளில் எழுதாத பாடல்தான் “நாட்டுப்புரப் பாடல்” எனப்படுகிறது. எழுத்துவழியாக வராமல் பாடிப்பாடி வாய்வழியாகப் பரவுகிற பாட்டு நாட்டுப்புரப்பாட்டு. இதேபோல எழுதப்படாத, எல்லாருக்கும் தெரிந்த கதைகளும் உண்டு. இவற்றையெல்லாம் “வாய்மொழி இலக்கியம்” என்று கூறுவார்கள்.

முன்னர், இப்பாடல்களைக் கிராமியப் பாடல்கள் என்று கூறி வந்தார்கள். ஆனால், வாய் வழியாகப் பரவும் பாடல் கிராமத்தில் மட்டும்தான் உண்டா? நகரங்களிலும் தாய்மார்கள் பாடுவதில்லையா? சென்னை போன்ற பெருநகரங்களில் மக்கள் பாடும் ‘காணாப் பாடல்’கூட நாட்டுப்புரப் பாடல்தான். கடலுக்குச் சென்று மீன்பிடிக்கும் மீனவர்கள் பாடும் பாடலும் நாட்டுப்புரப் பாடல்தான்.

“கொழுக்கட்டை கொழுக்கட்டை ஏன் வேகல?  
அடுப்பு எரியல நான் வேகல.

அடுப்பே அடுப்பே ஏன் எரியல?  
மழை பெய்தது நான் எரியல.

மழையே மழையே ஏன் பெய்தே?  
புல்லு வளர நான் பெய்தேன்

புல்லே புல்லே ஏன் வளர்ந்தே ?  
 மாடு தின்ன நான் வளர்ந்தேன்.  
 மாடே மாடே ஏன் தின்றாய் ?  
 மாட்டுக்காரன் அவிழ்த்துவிட்டான் நான் தின்றேன்.  
 மாட்டுக்காரா மாட்டுக்காரா ஏன் அவிழ்த்துவிட்டே ?  
 குழந்தை அழுதது நான் அவிழ்த்துவிட்டேன்.  
 குழந்தை குழந்தை ஏன் அழுதே ?  
 ஏறும்பு கடிச்சது நான் அழுதேன்.  
 ஏறும்பே ஏறும்பே ஏன் கடிச்சே ?  
 என் புற்றிலே கால்வெச்சா , நான் கம்மா இருப்பேனா ?"

என்று குழந்தைகள் மகிழ்ச்சியுடன் ஆரவாரித்துப் பாடும் விளையாட்டுப் பாடலும் நாட்டுப்புரப் பாடல்தான்.

இந்தப் பாடல்களை யார் எழுதினார்கள் என்று யாராலும் கூறமுடியாது. ஏனெனில், இப்பாடல்களை யாரும் எழுதவில்லை. மக்கள் தாமாகவே பாடவேண்டும் என்று தோன்றும்போது இப்பாடல்கள் பாடப்படுகின்றன.

குழந்தையைக் கொஞ்சவேண்டும் என்று தோன்றினால் தாலாட்டுப் பாட்டு தானாகவந்து விடும். இறந்தவர்களைப் பார்த்ததும் அழுகை வந்துவிடும். அத்துடன் ஒரு சோகப் பாடலாக ஒப்பாரியும் வந்துவிடும். அப்படிப் பாடுகிறவர் ஏற்கெனவே தான் எங்கோ கேட்ட பாடல் வரிகளோடு தானும் சில வரிகளைச் சேர்த்துப் பாடிவிடுவார். இப்படியே நாட்டுப்புரப் பாடல் வளர்ந்து கொண்டே போகும்.

ஒருவர் பாடியதுபோல, அப்படியே இன்னொருவர் பாடுவது இல்லை. இது நாட்டுப்புரப் பாடல்களின் தனிச்சிறப்பு. நாட்டுப்புரப் பாடல்களைக் கீழ்க்காணும் வகைகளாகப் பிரிக்கலாம்:-

தாலாட்டுப் பாடல்கள்  
 விளையாட்டுப் பாடல்கள்  
 தொழில் பாடல்கள்  
 சடங்குப் பாடல்கள்  
 கொண்டாட்டப் பாடல்கள்  
 வழிபாட்டுப் பாடல்கள்  
 ஒப்பாரிப் பாடல்கள்

பிறந்த குழந்தைக்குப் பாடுவது தாலாட்டுப் பாடல். கொஞ்சம் வளர்ந்த பிள்ளைகள் பாடுவது விளையாட்டுப் பாடல். களைப்பு நீங்க, வேலை செய்வோர் பாடுவது தொழில் பாடல். திருமணம் மற்றும் பிற நிகழ்வுகளில் பாடுவது சடங்குப் பாடல், கொண்டாட்டப் பாடல்கள். சாமி கும்பிடுவோர் பாடுவது வழிபாட்டுப் பாடல். இறந்தோருக்குப் பாடுவது ஒப்பாரிப் பாடல்.

இப்படித் தமிழர் வாழ்வின் ஒவ்வொரு நிலைக்கும் பாடல் உண்டு. எடுத்துக்காட்டுகளாகச் சில பாடல்களைப் பார்க்கலாம்.

"கொழும்புல கூடாரம்-உங்க மாமா  
கொத்தமல்லி வியாபாரம் (ஆராரோ ஆரிரரோ)  
கொத்தமல்லி வித்தெடுத்து-உங்க மாமன்  
கொலுசு பண்ணி வாராராம் (ஆராரோ ஆரிரரோ)  
மதுரையிலே கூடாரம்-உங்க மாமா  
மல்லியப்பூ வியாபாரம் (ஆராரோ ஆரிரரோ)  
மல்லியப்பூ வித்தெடுத்து - உங்க மாமா  
மாலை பண்ணி வாராராம்... (ஆராரோ ஆரிரரோ)

இவ்வாறு தாலாட்டுக்களில் தாய்மார்கள், தங்கள் அண்ணன் தம்பிகளின் பெருமை  
களைப் பாடுவது வழக்கம்.

"சாஞ்சாடம்மா சாஞ்சாடு  
சாயக்கிளியே சாஞ்சாடு  
குத்துவிளக்கே சாஞ்சாடு  
கோயில் புறாவே சாஞ்சாடு  
மானே மயிலே சாஞ்சாடு  
மாடப்புறாவே சாஞ்சாடு..."

இது குழந்தையாக இருக்கும்போது சாய்ந்தாடச் சொல்லும் விளையாட்டுப்பாடல்.

"வெள்ளிப்பிடி அருவா  
ஏ! விடலைப்பிள்ளை கை அருவா  
சொல்லியடிச்சருவா இப்போ  
சுழட்டுதடி நெல்கருத..."

என்று கதிர் அறுக்கப் போகும் பெண்கள் பாடிக்  
கொண்டு செல்வார்கள். துணி வெளுக்கும்  
தொழில் செய்வோர்:

"சோ... சோ...  
அழுக்குத் துணியே  
சோ... சோ...  
அடிச்சத் துவைச்சி  
சோ... சோ...  
இறுக்கிப் பிழிஞ்சி  
சோ... சோ...  
காயப்போடு  
சோ... சோ..."

என்று வேலையின்போது களைப்புத் தெரியாமல்  
இருக்க இவ்வாறு பாடுவார்கள். ஒவ்வொரு தொழில்  
செய்வோருக்கும் தனித்தனியே பாட்டு உண்டு.





நாட்டுப்புரப் பாடல்களில் விழிப்புணர்வுப் பாடல்களும் உள்ளன.

ஊரான் ஊரான் தோட்டத்திலே  
ஒருத்தன் போட்டானாம் வெள்ளரிக்கா  
காகக்கு ரெண்டு விக்கச் சொல்லி  
காயிதம் போட்டானாம் வெள்ளைக்காரன்

என்ற பாடல், நமது நாட்டு விடுதலைப் போராட்டக் காலத்தில் உருவான நாட்டுப்பாடல் இது.

உங்கள் ஊரில், உங்கள் தெருவில், உங்கள் வீட்டில் இப்படிப் பாடல்கள் தெரிந்த பாட்டிகள், தாத்தாக்கள், அத்தைகள், சித்திகள், பெரியம்மாக்கள் யாராவது இருப்பார்கள். அவர்களிடம் கேட்டுப் பாடல்களை எழுதிக்கொண்டு வந்து, அவர்கள் பாடியதுபோலவே வகுப்பில் பாடக் காட்டுங்கள்.

நன்றாகப் பாடுபவரை வகுப்பில் உள்ள எல்லாரும் சேர்ந்து பாராட்டுங்கள்,

**செயல்பாடு:**

"ஒரு குடம் தண்ணி ஊத்தி ஒரே பூ பூத்துச்சாம்.

ரெண்டு குடம் தண்ணி ஊத்தி ரெண்டே பூ பூத்துச்சாம்".

இது மாதிரி உங்கள் ஊரில் உள்ள விளையாட்டுப் பாடல்களைக்கேட்டு எழுதிவந்து, வகுப்பில் விளையாடலாம்.



## வீரச்சிறுவன்

மக்கள் நெருக்கம் மிகுந்தது கொல்கத்தா நகரம். அந்நகரின் சாலையில் மக்கள் கூட்டத்தை விலக்கிக்கொண்டு ஒரு குதிரைவண்டி வேகமாக ஓடிக்கொண்டிருந்தது. வண்டியினுள் நடுத்தர வயதுப்பெண்மணி ஒருத்தியின் மடியில் பச்சிளங்குழந்தை ஒன்று இருந்தது.

வண்டிக்காரனின் கட்டுப்பாட்டிலிருந்த குதிரை, திடீரென நாலுகால் பாய்ச்சலில் சிட்டாகப் பறக்கலாயிற்று. குதிரையை அடக்கஇயலாத வண்டிக்காரன் தூக்கி யெறியப்பட்டுக் கீழே விழுந்தான்.

வண்டியினுள் உட்கார்ந்திருந்த பெண்மணி பதறினாள். அவள், குழந்தையைத் தன் மாப்போடு அணைத்துக்கொண்டு அழுதாள். வண்டியின் மரச்சட்டம் ஒன்றைப் பற்றியவாறு மூச்சைப் பிடித்துக்கொண்டு உட்கார்ந்திருந்தாள்.

ஐயோ... என்று அலறியவாறு அவள், காப்பாற்றுங்கள்! காப்பாற்றுங்கள்! எனக் கூக்குரலிட்டாள்.

அவளின் குரலுக்கு அவ்வழியே சென்ற எவரும் செவி சாய்க்கவில்லை. அவர்கள், தங்களைக் காப்பாற்றிக்கொள்ளும் முயற்சியில் தறிகெட்டு ஓடும் குதிரைக்கு அஞ்சி ஓதுங்கிக் கொண்டார்கள்.

அப்போது, ஏறத்தாழப் பதினைந்து வயதுள்ள சிறுவனொருவன் அக் கூக்குரலைக் கேட்டான். கேட்டு, அவளையும் அவளின் குழந்தையையும் எப்படியாவது காப்பாற்றிவிட வேண்டும் என எண்ணினான். துடிப்புமிக்க அச்சிறுவன், வில்லிலிருந்து புறப்பட்ட அம்பைப்போலப் பாய்ந்து சாலைக்கு வந்தான்.

அவன் குதிரைமீது தாவி ஏற முயன்றான். ஆனால், குதிரை துள்ளிக் குதித்து, முதுகை நெளித்து அவனைக் கீழே தள்ளிவிட்டு ஓடியது. மீண்டும் எழுந்த அவன், முன்போலவே குதிரைமீது ஏறி உட்கார முயன்றான். அந்தப் பொல்லாக் குதிரை அவனை மீண்டும்மீண்டும் கீழே தள்ளிவிட்டது. இப்படிப் பலமுறை முயற்சிசெய்தான் அச்சிறுவன். அவனுக்குக் கை, கால், முகமென உடல் முழுவதும் சிராய்ப்புக் காயங்கள் ஏற்பட்டன.

அவற்றிலிருந்து இரத்தம் கசிந்தாலும், அதற்காக அவன் சிறிதும் மனம் கவலைப்பட வில்லை. மீண்டும்மீண்டும் முயன்று குதிரைமீது ஏறினான். ஏறிய அச்சிறுவன், அதனை அடக்கித் தன் கட்டுப்பாட்டுக்குள் கொண்டு வந்தான். வண்டியைச் சாலையோரமாக நிறுத்தினான். உயிருக்காகப் போராடிக்கொண்டிருந்த அப்பெண்மணி, பெருமூச்சு விட்டுக்கொண்டு தப்பித்தோம் பிழைத்தோமெனக் கீழே இறங்கினாள்.

அதுவரையில் சாலையோரம் ஒதுங்கி நின்று வேடிக்கைப் பார்த்துக்கொண்டிருந்த கூட்டம் விரைந்தோடி வந்து வண்டியைச் சூழ்ந்துகொண்டது. அனைவரும் அந்த வீரச்சிறுவனின் மனவறுதியை வாயாரப் புகழ்ந்தனர்.



குதிரையை அடக்கிய அச்சிறுவன், எவருடைய புகழ்மொழிக்கும் மயங்கவில்லை. தன் உடலிலும் உடையிலும் ஓட்டியிருந்த புழுதியைத் தட்டிவிட்டான். தான் செய்தது அரும்பெருஞ்செயல் என்பதைப்பற்றிச் சிறிதும் நினைக்கவில்லை. தான் செல்லவேண்டிய பாதையில் தன் நடையைத் தொடர்ந்தான்.

குழந்தைகளே! உறுதிமிக்க அந்த வீரச்சிறுவன் யார் தெரியுமா?

அவன் பெயர் நரேந்திரதத். பெயரை எங்கேயோ கேட்டதுபோல் இருக்கிறதா? ஆம். பிற்காலத்தில் உலகம் புகழ் உயர்ந்த சுவாமி விவேகானந்தரே அந்த வீரச்சிறுவன்.

(எழுத்தாளர் ஜானகிமணாளன் என்பாருடைய 'அறிவை வளர்க்கும் அற்புதக் கதைகள்' என்னும் நூலிலிருந்து இச்சிறுகதை எடுத்தாளப்பட்டுள்ளது.)

## இலக்கணமும் மொழித்திறனும்

### I. நாட்டுப்புரத் தமிழ் அறிவேம்:

பின்வரும் பழமொழிகளைப் படியுங்கள்.

(இவற்றைச் சொலவடைகள் என மக்கள் சொல்வார்கள்)

- கோழியக் கேட்டா  
ஆனம் காச்சுவாங்க..? (ஆனம் = குழம்பு)
- அளக்குற நாழிக்கு  
அகவிலை தெரியுமா? (நாழி = தானியங்களை அளக்கும் படி;  
அகவிலை = தானியவிலை)
- திறந்த வீட்டுக்குத்  
திறவுகோல் எதுக்கு? (திறவுகோல் = சாவி)

ஆனம், அகவிலை, திறவுகோல் போன்ற சொற்கள் ஐம்பது ஆண்டுகளுக்கு முன்னர்ச் சிற்றுரர்களில் இயல்பாகப் பேசப்பட்டவை. அவை இன்று மறைந்து வருகின்றன.

நீங்கள் படித்த நாட்டுப்புரப் பாடலில் திரும்பத்திரும்ப வரும் ஒரு சொல்லைக் கவனித்தீர்களா?

கொழும்பில கூடாரம்

மதுரையில் கூடாரம்

கூடாரம் இடுவது என்றால் தங்குவது என்று பொருள்.

நாட்டுப்புரப் பாடல்கள், பழமொழிகள், விடுகதைகளைப் படித்தால் தமிழின் மிகப்பெரியதொரு சொற்களஞ்சியத்தை உருவாக்கலாம்.

### ii. பிழையின்றித் தமிழ் எழுதுவேம் -1

எல்லாரும் பேசும்போது, 'அவனைப் பார்த்தேன்', 'பாலைக் குடித்தேன்' என்று சரியாகப் பேசுகிறார்கள். ஆனால் எழுதும் போது,

"அவனை பார்த்தேன்", "பாலை குடித்தேன்" என்று தவறாக எழுதுகிறார்கள்.

இதனை ஒற்றுப்பிழை என்கிறோம். ஒற்று என்பது மெய்யெழுத்து.

### பயிற்சி:

ஒற்றெழுத்தைச் சேர்த்து எழுதுங்கள்.

பாடலை + சொன்னேன் = .....

கடவுளை + கண்டேன் = .....

பழத்தை + தின்றேன் = .....  
கண்ணனுக்கு + கொடுத்தேன் = .....  
மதுரைக்கு + செல்வோம் = .....

### பிழையின்றித் தமிழ் எழுதுவோம் -2

செவ்வண்ணமிடப்பட்ட சொற்கள் பிழையானவை. அவற்றைத் திருத்தி எழுதுங்கள்.

அ. கிணரில் போட்டேன் .....

ஆ. சுவற்றில் வரைந்தேன் .....

இ. வயிர் பசிக்கிறது .....

தமிழில் ர, ற; ல, ள, ழ; ந, ண, ன போன்ற எழுத்துக்களை எழுதும்போது பெரும்பாலோர் பிழையாக எழுதுகின்றனர். இவற்றைச் சரியாக நாம் ஒலிக்கப் பழகாததால், இந்தப் பிழை ஏற்படுகிறது.

ல ள ழ மூன்றையும் வேறுபாடு இல்லாமல் ஒரே மாதிரி ஒலிக்கிறோம். அதனால், எழுதும் போது பிழை ஏற்படுகிறது.

இதனை மயங்கொலிப் பிழை என்கிறோம்.

### பயிற்சி:

சரியான சொற்களைத் தேர்ந்தெடுத்துச் சொற்றொடரை நிரப்புங்கள்.

1. மல்லிகை .....வீசியது. (மனம், மணம்)
2. பூமியை ..... வருவேன். (வலம், வளம்)
3. .... பதுங்கிப் பாயும். (புலி, புளி)
4. முகத்தில் .....முறுவல் வேண்டும். (புன், புண்)
5. நாய் ..... நிமிராது. (வால், வாள்)

### iii. தமிழின் அடிப்படைச் சொற்கள்

தமிழ்ச்சொற்கள் நான்கு வகைப்படும்: அவை: பெயர்ச்சொல், வினைச்சொல், இடைச்சொல், உரிச்சொல்

இவற்றுள் முதன்மையானவை பெயர்ச்சொல்லும் வினைச்சொல்லும்.

செல்வி வந்தாள் என்ற சொற்றொடரில் செல்வி என்பது பெயர்ச்சொல்.

வந்தாள் என்பது வினைச்சொல்.

வினை என்றால் செயல் என்று பொருள்.

### பயிற்சி:

கீழ்க்காணும் சொற்றொடர்களில் பெயரையும் வினையையும் சுட்டுக.

	பெயர்	வினை
1. மரம் ஆடியது	.....	.....
2. இருவர் பாடினர்	.....	.....
3. செய்தி பரவும்	.....	.....
4. குமரன் வருகிறான்	.....	.....



கீழ்க்காணும் சொற்றொடர்களில் பொருத்தமான பெயர்ச்சொல்லை இட்டுநிரப்புக.

1. .... தூங்கினான்.      2. .... பூத்தது.
3. .... கிரிக்கெட்டில் வெற்றி பெற்றது.
4. .... அழுதாள்.

கீழ்க்காணும் சொற்றொடர்களில் பொருத்தமான வினைச்சொல்லை இட்டு நிரப்புக.

1. கூட்டம்.....      2. ஆந்தை.....
3. வின்சென்ட் பாடம் .....      4. முகமது தண்ணீர்.....

### வகுப்பறைத் திறன்கள்

1. பேசும் திறன் :

i. ஐந்து மணித்துளிகள் பேசுக.

- பிடித்தமான நாட்டுப்புரப் பாடல்      ○ பிடித்தமான ஊர்      ○ பிடித்தமான திருவிழா
- தெரிந்த பழமொழி      ○ தெரிந்த விடுகதை

ii. வினா எழுப்புவோம்.

- சர்க்கரை      ○ பொங்கல்      ○ கரும்பு
- (எ.கா) ஒரு கிலோ சர்க்கரையின் விலை என்ன ?

2. விவாதத் திறன் :

‘வீரச்சிறுவன்’ கற்பனைக் கதையா ? உண்மைக் கதையா ?

3. எழுதும் திறன் :

i. ஓரிரு சொற்களில் விடை தருக.

அ. நான்மணிக்கடிகையின் ஆசிரியர் யார் ?

.....

ஆ. கொழும்பில் கூடாரம் போட்டவருக்கு என்ன வியாபாரம் ?

.....

இ. கிராமத்தில் பாடும் பாடல் மட்டும்தான் நாட்டுப்புரப் பாடலா ?

.....

ஈ. ‘வீரச்சிறுவன்’ என்னும் கதைக்கு வேறு என்ன பெயர் வைக்கலாம் ?

.....

ii. ஓரிரு வரிகளில் விடை தருக.

அ. நான்மணிக்கடிகை என்பதன் பொருள் என்ன ?

ஆ. ஏன் ஏறும்பு குழந்தையைக் கடித்தது ?

இ. நரேந்திரதத் குதிரையை எவ்வாறு அடக்கினான் ?

iii. நான்கு வரிகளுக்கு மிகாமல் விடை தருக.

அ. நாட்டுப்புரப் பாடல்களை எத்தனை வகையாகப் பிரிக்கலாம் ?

ஆ. நான்கு மணிகளைப்போல விளங்கும் கருத்துகள் யாவை ?

#### 4. குழுக் கல்வி:

குழுக்களாகப் பிரிந்து நீங்கள் தொகுக்க வேண்டியவை.

1. விடுகதைகள்
2. பழமொழிகள் (சொலவடைகள்)
3. கிராமக் கதைகள்
4. கைமருத்துவக் குறிப்புகள்
5. ஊர்ப்பெயர்கள்.
6. உங்கள் வீடுகளில் உள்ள நம்பிக்கைகள்

#### 5. படைப்புத் திறன்:

பின்வரும் விடுகதைகளுக்கு விடை காண்க.

- அ. அள்ள முடியும், கிள்ள முடியாது. அது என்ன?
  - ஆ. பச்சைவீடு, சிவப்பு வாசல். அது என்ன?
  - இ. உச்சிக் குடுமிக்காரன், கொள்ளி வச்சா வெடிப்பான். அவன்யார்?
- உங்களுக்குத் தெரிந்த வேறுசில விடுகதைகளைக் கூறுங்கள்.

#### வாழ்க்கைத் திறன்கள்

#### வீரச்சிறுவனிடமிருந்து கற்றவை:

##### அ. பயிற்சி

வாய்மொழியாக விடை கூறுக. (ஆம் அல்லது இல்லை.)

- அ) நரேந்திரதத்துணிச்சல் மிக்கவன்.
- ஆ) குதிரை, வண்டிக்காரனின் கட்டுப்பாட்டை மீறியது.
- இ) வண்டியிலிருந்த பெண்ணுக்குப் பலரும் உதவ முன்வந்தனர்.
- ஈ) இறுதிவரை சிறுவனால் குதிரையை அடக்கமுடியவில்லை.

##### ஆ. பயிற்சி:

சிறுவனின் முயற்சியில் என்னென்ன ஆளுமைப் பண்புகளை அறிய முடிகிறது?  
(மூன்றினைத் தேர்ந்தெடுக்க: செயலில் உறுதி, விடாமுயற்சி, வீரம், கவனம், துணிச்சல்)

.....

.....

.....

##### இ. பயிற்சி:

சிறுவனின் அனைத்துப் பண்புகளுக்கும் அடிப்படையாக இருந்த உணர்வு எது?  
(பிறருக்கு உதவுதல், தற்பெருமை, சாதனை)

.....

ஈ. நான் என்ன செய்வேன் ?

(தன் ஆளுமைப் பயிற்சி)

### சூழ்நிலை-1

நண்பனுக்கு ஒரு துன்பம். அவனைப் பார்க்க ஒரு கி.மீ. தூரம் நடந்து செல்ல வேண்டும். மழைமேகம் கருத்திருக்கிறது. வீட்டிலோ குடையும் இல்லை. நான் என்ன செய்வேன் ?

முடிவு:

- 1.இன்னொரு நாள் போகலாம் என முடிவு எடுப்பேன்.
- 2.புறப்பட்டுப் போகலாம், மழை பெய்தால் திரும்பி விடலாம்.
- 3.எப்பாடுபட்டும் நண்பனைச் சென்று பார்ப்பேன்.

### சூழ்நிலை-2

மைதானத்தில் விளையாடிக்கொண்டு இருந்தபோது, நண்பனுக்குக் காலில் பலத்த அடி நான் என்ன செய்வேன் ?

முடிவு:

1. ஆசிரியர் பார்த்துக் கொள்வார்; நான் என்ன செய்ய முடியும் ?
2. நான் அவசரமாய் வீட்டுக்குச் செல்லவேண்டும்; காலந்தாழ்ந்து சென்றால் வீட்டில் திட்டுவார்கள்.
3. மருத்துவமனை வரை நான் அவனுடன் செல்வேன்; கூடவே இருப்பேன்.

### சூழ்நிலை-3

எனக்குக் கடுமையான காய்ச்சல்; மருத்துவர் ஊசி போட்டார்; மருந்து கொடுத்தார்.

முடிவு:

1. அழுவேன்; முனகிக்கொண்டே இருப்பேன்.
2. இதுதான் சாக்கு என்று வீட்டில் எல்லாருடனும் சண்டை போடுவேன்; அடம்பிடிப்பேன்.
3. என் உடல்நலமே எனக்கு முக்கியம்; தயங்காமல் மருந்து உட்கொள்வேன்.

விடைகள்:

இலக்கணமும் மொழித்திறனும்

பிழையின்றித் தமிழ் எழுதுவோம் -2

அ. கிணற்றில் ஆ. சுவரில் இ. வயிறு

பயிற்சி

1. மணம் 2. வலம் 3. புலி 4. புன் 5. வால்

வகுப்பறைத் திறன்கள் : 5. படைப்புத்திறன்

அ. தண்ணீர் ஆ. கிளி இ. பட்டாக

இயல்

**-புரட்சிக்கவிஞர் பாரதிதாசன்**

A portrait of a middle-aged man with dark hair, a mustache, and round glasses. He is wearing a light blue collared shirt under a patterned jacket. The background is a soft-focus outdoor scene with green foliage.

**இவர் வாழ்ந்த காலம் 29.4.1891 முதல் 21.4.1964வரை.**



## பழமொழி நானூறு

### கல்வியின் சிறப்பு

ஆற்றவும் கற்றார் அறிவுடையார்; அஃதுடையார்  
நாற்றிசையும் செல்லாத நாடில்லை; அந்நாடு  
வேற்றுநாடு ஆகா; தமவேயாம்; ஆயினால்  
ஆற்றுணா வேண்டுவது இல்.

– முன்றுறை அரையனார்

### பாடல் பொருள்:

போதிய நூல்களை நிறைவாகக் கற்றவர் அறிவுடையார் ஆவார். அவருடைய புகழ் நான்கு திசைகளிலும் பரவும். அவருடைய புகழ் பரவாத நாடு இல்லை. அந்த நாடுகள் எல்லாம் வேறு நாடுகள் இல்லை, அறிவுடையார் நாடுகளே. எனவே, அந்நாடுகளுக்குச் செல்லும்போது வழிநடை உணவை அவர் எடுத்துச் செல்ல வேண்டிய தேவை இல்லை.

### சொற்பொருள்:

ஆற்றவும் – நிறைவாக; நாற்றிசை – நான்கு+திசை; தமவேயாம் – தம்முடைய நாடே ஆகும். ஆற்றுணா – ஆறு + உணா; ஆறு – வழி; உணா – உணவு. வழிநடை உணவு. இதனைக் 'கட்டுச் சோறு' என்று இக்காலத்தில் சொல்வோம். எந்நாடு சென்றாலும் அந்நாட்டில் கற்றோரை வரவேற்று உணவளிப்பர் என்பது பாடல் உணர்த்தும் கருத்து.

### நூல் குறிப்பு:

பதினெண்கீழ்க்கணக்கு நூல்களுள் ஒன்று பழமொழி நானூறு. நானூறு பாடல்களைக் கொண்ட நூல் இது. ஒவ்வொரு பாடலிலும் ஒரு பழமொழி இடம் பெற்றுள்ளது. இப்பாடலில் வரும் பழமொழி 'ஆற்றுணா வேண்டுவது இல்' என்பது. இதற்குக் 'கற்றவனுக்குக் கட்டுச்சோறு வேண்டாம்' என்பது பொருள்.

### ஆசிரியர் குறிப்பு:

இந்நூலின் ஆசிரியர் முன்றுறை அரையனார். முன்றுறை என்பது ஊர்ப்பெயர். அரையன் என்ற சொல் அரசனைக் குறிக்கும். முன்றுறை என்ற ஊரை ஆண்ட அரசனாக இருக்கலாம் அல்லது அரையன் என்பது புலவரின் குடிப்பெயராகவும் இருக்கலாம்.

## மகள் இந்திராவுக்கு நேரு எழுதிய கடிதம்



நமது இந்திய நாட்டின் விடுதலைக் காகப் பாடுபட்ட தலைவர்களில் ஒருவர் ஜவகர்லால் நேரு. இவர், நம் நாடு விடுதலை பெற்றபின் முதல் பிரதமராகப் பொறுப்பேற்றார்.

அவருடைய அன்பு மகள்தான் இந்திராகாந்தி. 1922ஆம் ஆண்டுமுதல் 1964ஆம் ஆண்டுவரை 42 ஆண்டுகள் தம் மகளுக்குக் கடிதங்கள் எழுதிக் கொண்டே இருந்தார்.

நேரு வெளிநாடு சென்ற பொழுதும் இந்தியாவில் இருந்த பொழுதும் மகளுக்குக் கடிதம் எழுதினார். சிறைச் சாலையில் அடைபட்டபொழுதும் கூட, அவர் கடிதம் எழுதுவதை நிறுத்தவே இல்லை.

தாசூரின் விசுவபாரதி கல்லூரியில் இந்திராகாந்தி சேர்ந்தபோது அவர் எழுதிய கடிதம் இது. விசுவபாரதி மேற்கு வங்காளத்தில் சாந்திநிகேதன் என்னும் இடத்தில் உள்ளது.

(அக்கடிதத்திலிருந்து ஒரு பகுதி மட்டும் இங்கே தரப்பட்டுள்ளது.)

அல்மோரா மாவட்டச் சிறைச்சாலை  
1935 பிப்ரவரி 22.

செல்ல மகள் இந்து,

நான் சிறைச்சாலையில் நலமாக இருக்கிறேன். கிருபளானியின் உதவியுடன் படிக்கவேண்டிய பாடங்களை நீ முடிவு செய்துவிட்டாய் போலும். மகிழ்ச்சி. இப்படிப் பேராசிரியர்களைத் தனிப்பட்ட முறையில் சந்தித்து ஆலோசனை பெறுவது நல்லது. வகுப்பில் அமர்ந்து பாடங்களைக் கேட்பதைவிட அது நல்லது.

கேம்பிரிட்ஜ் பல்கலைக்கழகத்தில் நான் படிக்கும்போதும் அதுதான் நிலைமை. வகுப்பறையில் நடக்கும் உரையாடல்களுக்கு நாங்கள் பெரிய முக்கியத்துவம் கொடுக்கமாட்டோம். ஆசிரியர்களைத் தனியாகச் சந்தித்து உரையாடுவோம். அந்த உரையாடல் எங்கள் வளர்ச்சிக்கு மிகப் பயன் உள்ளதாக இருந்தது.

நீ படிக்கப்போகும் சாந்திநிகேதனில் இப்படிப்பட்ட நடைமுறை இருக்கிறதா என்று தெரியவில்லை. இல்லாவிட்டால் என்ன? ஆசிரியர்களைத் தனியே சந்தித்து உரையாடும் பழக்கத்தை நீ கடைப்பிடி.

நீ வாசிப்பதற்காக அவ்வப்போது நான் புத்தகங்கள் அனுப்பலாமா என்று கேட்டிருந்தேன். நீயும் அனுப்பச் சொல்லி எழுதி இருக்கிறாய். இப்போது எனக்கு ஒரு திகைப்பு. உனக்கு எப்படிப்பட்ட புத்தகங்களை அனுப்புவது?

புத்தகம் வாசிப்பதைக் கடமை ஆக்கக் கூடாது; கட்டாயப் படுத்தவும் கூடாது. அப்படிச் செய்தால் புத்தக வாசிப்பு மகிழ்ச்சி தராது. அந்தப் புத்தகத்தின்மீது வெறுப்பு உண்டாகும். அது மட்டும் அன்று. எந்தப் புத்தகத்தையும் வாசிக்க ஆசை வராது. முன்பெல்லாம் நம்முடைய பாடப்புத்தகங்களும் தேர்வுகளும் இப்படி வெறுப்பு உண்டாக்கும் விளைவைத்தான் செய்தன. சேக்ஸ்பியர், மில்டன் போன்றோர் எவ்வளவு அற்புதமான ஆங்கிலப் படைப்பாளிகள்!

ஒவ்வொருவருக்கும் ஒவ்வொருவிதமான புத்தகம் பிடிக்கும். குழந்தையாய் இருக்கும்போது ஒருவகையான புத்தகங்கள் பிடிக்கும். இளைஞராய் இருக்கும்போது ஒருவிதமான புத்தகம் பிடிக்கும். வயது ஆக ஆக விருப்பம் மாறும்.

உனக்கு என்ன புத்தகம் வாசிக்கப் பிடிக்கும் என்று சொல்! உனக்குக் கவிதை வாசிக்கப் பிடிக்குமா? அல்லது வரலாறு, நாட்டு நடப்பு, பொருளாதாரம் போன்ற புத்தகங்களைப் பிடிக்குமா? உன் ஈடுபாடு தெரிந்தபின் என்ன புத்தகம் வாசிக்கலாம் என்பது குறித்து உனக்கு எழுதுவேன். உன்மீது புத்தகங்களைத் திணிக்க நான் விரும்பமாட்டேன்.

சில புத்தகங்கள்பற்றிப் பொதுவாகப் பேசலாம். பிளேட்டோவின் புத்தகங்கள் சுவையானவை; சிந்தனையைத் தூண்டுபவை. கிரேக்க நாடகங்கள் நம் ஆர்வத்தைத் தூண்டுபவை. அவை சுருக்கமாகவும் இருக்கும்; வாசிக்க எளிதாகவும் இருக்கும். நாடகங்களைப்பற்றிப் பேசுகிறோம். அது சரி! நீ காளிதாசரின் சாகுந்தலம் நாடகத்தை வாசித்திருக்கிறாயா? அது வாசிக்க வேண்டிய நூல்.



சென்ற ஆண்டு டால்ஸ்டாயின் 'போரும் அமைதியும்' என்னும் நாவலை வாசிக்கப்போவதாகச் சொன்னாய். வாசித்துவிட்டாயா? உலகின் மிகச்சிறந்த நூல்களில் அதுவும் ஒன்று. பெர்னார்ட்ஷாவின் பல நூல்களையும் நீ வாசிக்கவில்லை. அவருடைய நூல்கள் வாசிக்கத் தகுந்தவை.

எனக்கு மிகவும் பிடித்தமானவர் பெட்ரண்ட் ரஸ்ஸல். அவருடைய ஆங்கிலம் அருமையானது. அறிவுபூர்வமான எழுத்து அவருடையது.

நாம் ஏன் புத்தகம் வாசிக்கவேண்டும்? அறிவு பெறுவதற்காக, மகிழ்ச்சி அடைவதற்காக எனப் பல காரணங்களைச் சொல்லலாம். அவை உண்மைதாம். ஆனால் இதற்கு, மேலும் ஒரு காரணம் உண்டு. ஆயிரம் முகங்கள் கொண்டது வாழ்க்கை. அதைப் புரிந்துகொள்ளவும், சரியாக வாழவும் புத்தகப் படிப்பு அவசியம்.

தனிப்பட்ட மனிதனின் அனுபவம் மிகக் குறுகியது. புத்தகங்களில் ஏராளமான மனிதர்களின் அனுபவங்களும் சிந்தனைகளும் அடங்கி இருக்கின்றன. அவற்றை வாசிக்கும்போது நாம் வசிக்கும் சிறு மூலையில் இருந்து வெளியேறுகிறோம். மலைமீது ஏறிநின்று, இதுவரை பார்க்காத உலகக்காட்சிகளைப் பார்க்கும் உணர்வு பெறுகிறோம்.

எல்லா அன்புடனும்,  
உன் அப்பா



கேம்பிரிட்ஜ்	-	இங்கிலாந்திலுள்ள பால்கலைக்கழகம்
சேக்ஸ்பியர்	-	ஆங்கில நாடக ஆசிரியர்
மில்டன்	-	ஆங்கிலக் கவிஞர்
பிளேட்டோ	-	கிரேக்கச் சிந்தனையாளர்
காளிதாசர்	-	வடமொழி நாடக ஆசிரியர்
டால்ஸ்டாய்	-	ரஷ்ய நாட்டு எழுத்தாளர்
பெர்னார்ட் ஷா	-	ஆங்கில நாடக ஆசிரியர்
பெட்ரண்ட் ரஸ்ஸல்	-	சிந்தனையாளர்; கல்வியாளர்
அல்மோரா சிறை	-	உத்தராஞ்சல் மாநிலத்தில் உள்ளது
கிருபளானி	-	விசுவபாரதியில் பணிபுரிந்த ஒரு பேராசிரியர்



துணைப்பாடம்

## ஊர்த்திருவிழா – ஒரு கலைவிழா





திருவிழா என்றால் ஊரே அதிரும்படியான மேளச் சத்தம் கேட்கும். வாண வேடிக்கைகள், விதவிதமான ஆட்டங்கள் நடைபெறும். உங்கள் ஊர்த்திருவிழாவிலும் இவையெல்லாம் உண்டு அல்லவா?

அதுபோன்ற ஒரு திருவிழாவிற்கு ஓவியர் ஒருவர் சென்றிருந்தார். அவர் தீட்டிய வண்ணப்படத்தில், தாம் பார்த்த திருவிழாக்காட்சிகளை உயிரோட்டத்துடன் வரைந்தார். அந்தப் படம்தான் முன்பக்கத்தில் உள்ளது.

எவ்வளவு அழகாய் இருக்கிறது பார்த்தீர்களா? கொஞ்சநேரம் படத்தைப் பார்த்துக் கொண்டே இருங்கள்...

என்ன, பார்த்து விட்டீர்களா?

இப்போது வகுப்பறையிலுள்ள மாணவர்களாகிய நீங்கள் ஐந்து குழுக்களாகப் பிரிந்து கொள்ளுங்கள். கீழுள்ள வினாக்களுக்கு ஒவ்வொரு குழுவும் அவரவர் குழு உறுப்பினர்களின் பதில்களைக் கேட்டு எழுதித் தொகுக்கவேண்டும். வாருங்கள் கலந்துரையாடலாம்.

1. படத்தில் எத்தனைவிதமான காட்சிகளைக் காண முடிகிறது?
2. மொத்தம் எத்தனை ஆட்டங்களைப் படத்தில் பார்க்க முடிகிறது?
3. படத்தில் இடப்பக்கத்தின்மேல் ஆணும் பெண்ணும் இசைக்கும் கருவியின் பெயர் என்ன?
4. இடப்பக்கத்தின்கீழ் ஆடுகிற ஆட்டத்தின் பெயர் என்ன?
5. சிலைக்கு முன்பாக ஆணும் பெண்ணும் ஆடுகிற ஆட்டத்தின் பெயர் என்ன?
6. படத்தின் வலப்பக்கத்தின் கீழ்ப்பகுதியில் பெண்கள் என்ன செய்து கொண்டிருக்கிறார்கள்?
7. எத்தனைவிதமான வண்ணங்கள் இப்படத்தில் இடம் பெற்றிருக்கின்றன?
8. இப்படம் உங்களுக்குள் ஏற்படுத்திய எண்ணத்தை மூன்று வரிகளில் எழுதுங்கள்.
9. உங்கள் ஊரில் நடைபெறும் விழாக்களைப் பட்டியலிடுங்கள்.
10. உங்கள் ஊர்த்திருவிழாவில் வேறு என்னென்ன ஆட்டங்கள் நடைபெறும்? பட்டியலிடுங்கள்.

குழுக்களில் மேற்கண்ட வினாக்களுக்குக் கலந்துரையாடிப் பதில்களைத் தொகுக்கவும்.

ஒவ்வொரு குழுவிலிருந்தும் குழுத்தலைவர் முன்வந்து, தான்தொகுத்த செய்திகளை வகுப்பறையில் கூறவும். எந்தக் குழு சிறப்பாகப் பதில்களைத் தொகுத்து வழங்குகிறதோ, அக்குழுவை அழைத்துக் கையொலி எழுப்பி அனைவரும் பாராட்ட வேண்டும்.

### செயல்பாடு

உனது ஊரில் நடைபெறும் ஏதேனும் ஒரு விழாவைப்பற்றி உன் எண்ண ஓட்டத்தைத் தொகுத்து எழுதுக.

## இலக்கணமும் மொழித்திறனும்

### 1. மொழிக்குள் வியப்பு

ஒருசொல் பலபொருள். பாரதிதாசன் பாடலில் மூன்று இடங்களில் 'தழை' என்னும் சொல் இடம்பெற்றுள்ளது.

மரமும் தழையும் – என்ற தொடரில் தழை என்பது செடிகொடியைக் குறித்தது.

இங்குத் 'தழை' என்பது பெயர்ச்சொல்.

தழையா வெப்பம் தழைக்கவும் – என்ற தொடரில் தழை என்பது வினைச்சொல்.

தழைத்தல் – என்பதற்குக் கூடுதல் என்றும், குறைதல் என்றும் பொருளுண்டு.

(எ.கா)

நாடு தழைக்க – நாடு வளர்க.

சேலையைத் தழையத் தழைய உடுத்தினாள்.

தாழ்ந்து படியுமாறு உடுத்தினாள்.

இது வியப்பான செய்திதானே!

பழமொழிநானூறு செய்யுளைப் பாருங்கள்.

ஆற்றுணா – ஆறு + உணா

ஆறு என்பது வழியைக் குறிக்கிறது.

ஆறு என்ற சொல்லுக்குத்தான் எத்தனை பொருள்கள்?

ஆறு – ஓர் எண் (6)

ஆறு – நதி

ஆறு – வழி

### பயிற்சி:

சரியான பொருளைக் கண்டுபிடித்து எழுதுங்கள்.

பச்சைக் குழந்தை .....

பச்சைப் பயிர் .....

பச்சைப் பொய் .....

பச்சைத் தண்ணீர் .....

### 2. கணகண; தணதண

ஒலியை உணர்த்தும் சொற்கள் இரண்டிரண்டாகவே சேர்ந்து வரும். அவ்வாறு வரும்பொழுது, அது ஒலிக்குறிப்பை வெளிப்படுத்தும். இதனைப் பிரித்தால் பொருள் தராது.



பெ  
பே  
பொ  
போ  
தொ  
தெ  
தே  
செ  
சே  
வெ  
வே  
வோ

பாரதிதாசன் பாடலில் மழை பலவிதமான ஒலிகளை எழுப்புகிறது.

தண்தண

கணகண

சளசள

இலக்கணத்தில் இதை இரட்டைக்கிளவி என்பார்கள்.

இரட்டை என்றால் இரண்டு; கிளவி என்றால் சொல்.

பயிற்சி :

எங்கே நீங்கள் கண்டுபிடியுங்கள்.

அ. பட்டாசு எப்படி வெடித்தது? .....

ஆ. குழந்தை எப்படி ஓடியது? .....

இ. சுருக்கமாகப் பேசு; ..... என்று பேசாதே!

ஈ. வைரக்கல் ..... என்று மின்னியது.

3. பழமொழிச் செய்யுளில் வரும் பின்வரும் சொற்களைப் பிரித்து எழுதுக.

அறிவுடையார் - ..... அஃதுடையார் - .....

நாடில்லை - .....

ஒற்றைக்கொம்பு, இரட்டைக்கொம்பு நினைவில் இருக்கிறது அல்லவா?

ஒற்றைக்கொம்பு - குறில்

செடி

சீ + எ = செ

இரட்டைக்கொம்பு - நெடில்

வேல்

வ் + ஏ = வே

ஒற்றைக்கொம்பு + துணை எழுத்து - குறில்

பொருள்

ப் + ஓ = பொ

இரட்டைக்கொம்பு + துணை எழுத்து - நெடில்

தோல்வி

த் + ஓ = தோ

பயிற்சி :

செவ்வண்ணத்திலுள்ள சொற்களில் உள்ள பிழைகளைக் கண்டறிந்து திருத்தி எழுதுக.

1. செவல் கூவியது .....

2. ஆணும் பேண்ணும் சமம் .....

3. ஏட்டிக்குப் பொட்டி பெசாதே .....

4. அவன் எங்கெ சேன்றான் .....



## வகுப்பறைத் திறன்கள்

### 1. பேசுக:

- நேருவின் துணைவியார் பெயர் என்ன ?
- இந்தக் கடிதத்தை நேரு எங்கிருந்து எழுதினார் ?
- இந்திராகாந்தி படித்த பல்கலைக்கழகம் எது ? அது எங்குள்ளது ?

### 2. வினா எழுப்புக:

பின்வரும் பொருள்களை மையமாக வைத்து வினாக்களை உருவாக்குக.

சிறை

புத்தகம்

வகுப்பறை

(எ.கா) சிறை – சிறையில் கைதிகளுக்கு என்ன சாப்பாடு கொடுப்பார்கள் ?

### 3. விவாதிக்க:

- வீட்டிலும் பள்ளியிலும் படித்ததைவிட நேரு அதிகமாகப் படித்தது சிறைச் சாலையில்தான். இதற்குக் காரணம் என்ன ?

### 4. எழுதுக:

#### i. ஓரிரு சொற்களில் விடை எழுதுக

அ. நேரு விரும்பிப் படித்த நூல்கள் எந்த மொழியில் இருந்தன ?

(இந்தி, ஆங்கிலம், தமிழ்) \_\_\_\_\_

ஆ. நேரு மகளுக்கு எழுதிய கடிதத்தில் எது பற்றி அதிகம் கூறுகிறார் ?

(உணவு, உடல்நலம், நூல்கள்) \_\_\_\_\_

இ. உலகின் மிகச் சிறந்த நாவல்களில் ஒன்று என நேரு குறிப்பிடுவது எதை ?

\_\_\_\_\_

ஈ. சாகுந்தலம் என்ற நாடகத்தின் ஆசிரியர் யார் ? \_\_\_\_\_

#### ii. ஓரிரு தொடர்களில் விடை எழுதுக

அ. வகுப்பறையில் கற்பதைவிட எது சிறந்தது என்கிறார் நேரு ?

ஆ. 'உலகம்' என்ற பொருளில் வரும் தமிழ்ச்சொற்கள் சிலவற்றைக் கூறுக.

இ. மேகம் என்ற பொருள் உணர்த்தும் தமிழ்ச்சொற்கள் சிலவற்றைக் கண்டறிக.

ஈ. அரசனை வேறு எச்சொற்களால் குறிக்கலாம் ?

#### iii. நான்கு வரிகளுக்கு மிகாமல் குறிப்பு எழுதுக.

அ. நேரு, தன் மகளிடம் படிக்கச் சொல்லிப் பரிந்துரைத்த நூல்கள் யாவை ?

ஆ. நூல்களை நாம் ஏன் வாசிக்க வேண்டும் ?

## 5. படைப்புத் திறன் :

அ. குறிப்புக்களை விரித்து நிகழ்ச்சியை எழுதுக.

தந்தை – மகன் – திருவிழா – போதல் ;

கூட்டம் – மகன் – காணவில்லை; தந்தை – பதற்றம்;

பலூன் கடை – மிட்டாய்க் கடை - தேடல் – இல்லை;

தந்தை – கவலை;

காவலர் – வருகை – விசாரித்தல் ;

மகன் – இராட்டினம் – வேடிக்கை – கண்டுபிடிப்பு;

தந்தை – மகிழ்ச்சி – வீடு திரும்பல்.

ஆ. சின்னஞ்சிறு கவிதை எழுதுக.

'வாசிப்போம்' எனத் தொடங்கி 'நேசிப்போம்' என முடிக்க. (அல்லது)

'புத்தகம்' எனத் தொடங்கிப் 'போர்வாள்' என முடிக்க.

## வாழ்க்கைத் திறன்கள்

### 1. நேருவிடம் கற்றவை

அ. பயிற்சி (வாய்மொழி விடை தருக)

1. எதற்காக ஆங்கிலேயர் நேருவைக் கைது செய்து சிறையில் அடைத்தனர் ?
2. சிறையில் வசதிகள் இருக்குமா ?
3. சிறையில் உறவினர்களும் கூட இருப்பார்களா ?
4. சிறைச்சாலையில் நேருவின் நண்பனாக இருந்தது எது ?
5. சிறையில் வசதிகள் இல்லை என்பதற்காக நேரு புத்தகம் படிப்பதை நிறுத்தினாரா ?

ஆ. பயிற்சி (எழுதுக)

1. துன்பமான நேரத்தில் அறவே கைவிடவேண்டியது எது ?

.....  
(புத்தகம் வாசிப்பது, உடற்பயிற்சி செய்வது, உண்பது, தொலைக்காட்சி பார்ப்பது)

2. நீ அதிகம் விரும்பும் இடம் எது ?

.....  
(வகுப்பறை, வீடு, மைதானம், திரை அரங்கு)

3. உன் வீட்டில் புத்தகம் வாசிக்கும் பழக்கம் உள்ளவர் யார் ?

.....

4. பாடப்புத்தகம் தவிர, நீ விரும்பி வாசிக்கும் வேறு புத்தகம் / செய்தித்தாள்பற்றி எழுதுக.

.....

இ. பயிற்சி (நிரப்புக)

1. நேருவின் கடிதத்தின்மூலம் நீ கற்ற வாழ்க்கைப்பண்பு எது ?

பின்வரும் வாக்கியத்தை நிறைவு செய்தால் அது கிடைக்கும்.

எவ்வளவு .....நேரத்திலும், புத்தகம்.....பழக்கத்தைக்  
.....கூடாது.

விடைகள்:

இலக்கணமும் மொழித்திறனும்

2. கணகண தணதண

பயிற்சி

அ. படபட ஆ. குடுகுடு இ. வளவள ஈ. பளபள

வகுப்பறைத் திறன்கள்

ஆ. புவி, பூமி, ஞாலம்

இ. முகில், எழிலி, கொண்டல்

ஈ. மன்னன், வேந்தன், கொற்றவன்

வாழ்க்கைத் திறன்கள்

இ. பயிற்சி

1. எவ்வளவு துன்பமான நேரத்திலும், புத்தகம் படிக்கும் பழக்கத்தைக் கைவிடக் கூடாது.

### சித்தர் பாடல்

வைதோரைக் கூட வையாதே – இந்த  
வைய முழுதும் பொய்த்தாலும் பொய்யாதே!  
வெய்ய வினைகள் செய்யாதே – கல்லை  
வீணில் பறவைகள் மீதில் எய்யாதே!

பாம்பினைப் பற்றி ஆட்டாதே – உன்றன்  
பத்தினி மார்களைப் பழித்துக் காட்டாதே!  
வேம்பினை உலகில் ஊட்டாதே – உன்றன்  
வீறாப்பு தன்னை விளங்க நாட்டாதே!

போற்றும் சடங்கை நண்ணாதே – உன்னைப்  
புகழ்ந்து பலரில் புகலல் ஒண்ணாதே!  
சாற்றும்முன் வாழ்வை எண்ணாதே – பிறர்  
தாழும்படிக்கு நீ தாழ்வைப் பண்ணாதே!

கள்ளவேடம் புனையாதே – பல  
கங்கையிலே உன்கடம் நனையாதே!  
கொள்ளை கொள்ள நினையாதே – நட்புக்  
கொண்டு பிரிந்து நீ கோள்முனையாதே!

– கடுவெளிச் சித்தர்



### பாடல் பொருள்:

உன்னை வைதவரைக்கூட நீ வையாதே; இந்த உலகத்தில் எல்லாம் பொய்யாகப் போனாலும் நீ பொய் சொல்லாதே; பிறர்க்குத் துன்பம் தரும் செயல்களைச் செய்யாதே; கல்லெறிந்து பறவைகளைத் துன்புறுத்தாதே!

பாம்போடு விளையாடாதே! பெண்களை அவமதித்துப் பேசாதே! பிறரிடம் கசப்பான சொற்களைப் பேசாதே! உன் இறுமாப்பைப் பிறர்க்குக் காட்டாதே!

பிறர் கொண்டாடிச் செய்யும் சடங்குகளை நீயும் செய்யாதே! உன்னைப் புகழ்ந்துபேசு பிறர் வீடுகளுக்குச் செல்லாதே; உன் வாழ்வைப் போற்றி நீ பெரிதாக எண்ணாதே! பிறருக்கு இழிவை உண்டாக்கும் தாழ்வான செயல்களைச் செய்யாதே!

போலி வேடங்களைப் போடாதே! புண்ணிய நதிகளைத் தேடித் தேடிப்போய் முழுகாதே! யாருடைய பொருளையும் திருட நினைக்காதே! ஒருவனோடு நட்புக்கொண்டு பிறகு அவனைப் பிரிந்து, அவனைப்பற்றிப் பிறரிடம் கோள்மூட்டிப் பேசாதே!

### சொற்பொருள்:

வெய்ய வினை – துன்பம் தரும் செயல்;

வேம்பு – கசப்பான சொற்கள்;

வீறாப்பு – இறுமாப்பு;

பலரில் → பலர் + இல், பலருடைய வீடுகள்;

புகல் ஒண்ணாதே – செல்லாதே;

சாற்றும் – புகழ்ச்சியாகப் பேசுவது;

கடம் – உடம்பு.

### பாடல் குறிப்பு:

கமார் நானூறு ஆண்டுகளுக்குமுன் தமிழகத்தின் காடு மலைகளில் வாழ்ந்தவர்கள் சித்தர்கள்.

பாம்பாட்டிச் சித்தர், குதம்பைச் சித்தர், அழுகுணிச் சித்தர் என்பன எல்லாமே காரணப்பெயர்கள்.


நம் பாடப்பகுதிப் பாடலின் ஆசிரியர் கடுவெளிச்சித்தர். இவர், உருவ வழிபாடு செய்யாமல் வெட்டவெளியையே கடவுளாக வழிபட்டவர்; எளிய சொற்களில் அறிவுரைகளைச் சொன்னவர்.



இராமசாமி குறும்புக்காரச் சிறுவன். யார் எதைச் சொன்னாலும் ஏன்? எப்படி? எதற்கு? என்று கேள்வி கேட்பான். அவனுக்குப் புரியவைப்பது எளிது இல்லை. சமாதானப்படுத்துவது பெற்றோரான வெங்கடப்பருக்கும் - சின்னத்தாயம்மாளுக்கும் பெரும் பாடாக இருந்தது.

துடுக்குத்தனமாக இராமசாமி கேட்கிற கேள்விகளால் எரிச்சலடைந்தவர்கள் பலர்; சிலர் 'கெட்டிக்காரச் சிறுவன்' என்று தட்டிக்கொடுத்தனர். சொந்தமாகச் சிந்தித்துப் புரிந்துகொள்ள நினைக்கிறான் இராமசாமி, அதில் தப்பில்லையே என்றும் சிலர் பாராட்டினர்.

இராமசாமிக்குப் பன்னிரண்டு வயது. ஈரோடு அவனது ஊர். அங்கு இராமநாதன் என்பவரின் கடையில் இராமசாமி உட்கார்ந்திருந்தான். நடக்கிற எந்த ஒரு செயலுக்கும் மனிதனின் தலைவிதிதான் காரணம் என்று சொல்லிக்கொண்டே இருப்பவர் அந்த இராமநாதன்.



இராமநாதனின் தலைக்குமேல் தொங்கிக்கொண்டிருந்த தராசுத் தட்டை அவர் கவனிக்காத நேரம் பார்த்து மெல்லத் தட்டிவிட்டான் இராமசாமி. இராமநாதனின் தலையில் தட்டு மடாரென வந்து விழுந்தது. "ஏன்டா தள்ளி விட்டே?" என்று இராமசாமியைக் கோபத்துடன் விரட்டினார் கடைக்காரர். "தலைவிதிப்படிதான் எல்லாம் நடக்கிறது என்று சொன்னீர்கள் அல்லவா? என்னை ஏன் விரட்டுகிறீர்கள்?" என்று சொல்லியபடியே இராமசாமி ஓடி மறைந்தான்.

இராமசாமியின் பெற்றோர்கள் தினமும் அவன் பள்ளிக்குச் செல்லும்போது ஓர் அறிவுரையைச் சொல்லி அனுப்புவார்கள். "பள்ளிக்குச் செல்லும் வழியில் உனக்குத் தண்ணீர்த் தாகம் எடுக்கும். அப்போது, மற்ற மாணவர்கள் வீடுகளில் போய்த் தண்ணீர் கேட்காதே. அவர்கள் எல்லாரும் கீழ்ச்சாதிக்காரர்கள். அவர்கள் தொட்ட எதையும் நாம் சாப்பிடவோ, குடிக்கவோ கூடாது" என்பதுதான் அது.

இராமசாமிக்கு இது புரியவில்லை; பிடிக்கவுமில்லை. தண்ணீர் தானே குடிக்கிறோம், யார் வீட்டில் குடித்தால் என்ன என்று அவனுக்குத் தோன்றியது.

ஒரு நாள், இராமசாமிக்குத் தாகம் எடுத்தது; வீடு கொஞ்சம் தூரத்தில் இருந்தது. வீட்டிற்குச் செல்லும்வரை தண்ணீர் குடிக்காமல் இருக்கவியலாது.

அவனது வகுப்பு ஆசிரியர் வீடு, அவன் நடந்து வந்துகொண்டிருந்த சாலையில் இருந்தது. அங்குச் சென்று தண்ணீர் கேட்டான். அங்கிருந்த பெண் தம்ளரில் தண்ணீர் கொடுத்தாள். இராமசாமியும் குடித்தான்.

அவன் குடித்த தம்ளரின்மீது தண்ணீர் தெளித்த பிறகே அப்பெண் வீட்டிற்குள் அதைக் கொண்டு சென்றாள். இராமசாமிக்கு அவளின் செயல் புரியவில்லை.

வீட்டிற்கு வந்ததும் அம்மாவைக் கேட்டான். "அவர்கள் எல்லாரும் மேல்சாதிக்காரர்கள். நாம் தொட்ட பொருள்களைச் சுத்தம் செய்துவிட்டுத்தான் மீண்டும் பயன்படுத்துவார்கள்." என்றார் இராமசாமியின் அம்மா. இராமசாமிக்கு அம்மா சொன்னது வியப்பாகத் தெரிந்தது. அவனது பெற்றோர் சிலரைக் கீழ்ச்சாதியாக நினைக்கிறார்கள். வேறு சிலரோ அவனையும், அவனது பெற்றோரையும் கீழ்ச்சாதியாக நடத்துகிறார்கள். மனிதர்கள் ஏன் இப்படி ஒருவரையொருவர் தாழ்வாக நினைக்கிறார்கள் என்று இராமசாமி யோசித்தான்.

யார் யாரையெல்லாம் கீழ்ச்சாதிக்காரர்கள் என்று தன் வீட்டார் கருதினார்களோ, அவர்கள் வீட்டுக் குழந்தைகளுடன் விளையாடுவது என்று இராமசாமி முடிவு செய்தான். அதன்படி எல்லாக் குழந்தைகளுடனும் விளையாடத் தொடங்கினான்.

அது, அவனுக்குப் பிடித்துமிருந்தது. யாரும் யாரையும் தொடலாம், யாரும் யார் வீட்டிலும் சாப்பிடலாம் என்பதையும் உறுதிசெய்து கொண்டான்.

யார் எதைச் சொன்னாலும், அதை அப்படியே ஏற்றுக்கொள்ளக்கூடாது என்று சுயசிந்தனையுடன் இருந்த இராமசாமி யார்? கேள்விமேல் கேள்வி கேட்டு எல்லாரையும் யோசிக்கச் செய்த அந்தச் சட்டிப் பையன் யார்?

உங்கள் ஊரின் நடுவே நீண்ட தாடியுடன், கண்ணாடி அணிந்த ஒரு தாத்தாவின் சிலையை நீங்கள் பார்த்திருப்பீர்கள். சில இடங்களில் கைத்தடியைப் பிடித்தவாறும், வேறு சில இடங்களில் உட்கார்ந்து புத்தகம் படித்தவாறும் அவரது சிலை அமைக்கப்பட்டிருக்கும்.

அந்தத் தாத்தாதான் இராமசாமி. தமிழகத்தின் மிகப்பெரிய சிந்தனையாளர் அவர்; ஏன் இந்தியாவின் மாபெரும் சிந்தனையாளரும் கூட. பெரியார் ஈ.வெ.ரா. என்றும் அவரை அழைப்பார்கள்.

சிறுவன் இராமசாமி, பெரியார் இராமசாமியாக வளர்ந்து உயர்ந்த கதை மிகச்சுவையானது. அவர் வளர்ந்து பெரியவரான பிறகும் கேள்விகள் கேட்பதை நிறுத்தவில்லை. மற்றவர்களையும் கேள்விகள் கேட்கப் பழக்கவேண்டுமென்று அவருக்குத் தோன்றியது. அவர், தாம் வாழ்ந்த காலம் முழுவதும் அறிவுக்கே முதலிடம் கொடுத்தார். அறிவைப் பயன்படுத்தி எது சரி, எது தவறு என்று சிந்தித்துப் புரிந்துகொண்ட பின்தான் செயல்படவேண்டும் என்றவர் பெரியார்.

பலநூறு ஆண்டுகளாகப் பின்பற்றப்பட்டுவரும் வழக்கமானாலும் சரி; அதைச் செய்தால் என்னவாகும்; செய்யாவிட்டால் என்னவாகும் என்று சிந்தித்தே முடிவெடுக்க வேண்டுமென்றார் அவர்.

இதுபோன்ற அறிவுபூர்வமான செயல்களால் பெரியார் பலரையும் கவர்ந்தார். அடிக்கடி கூட்டங்களை நடத்தினார். சாதி ஏற்றத்தாழ்வுகளையும் மத மாறுபாட்டையும் அகற்ற வேண்டுமென்றார். அதற்காக ஒரு சங்கமும் அமைத்தார். அதற்குப் **பகுத்தறிவாளர் சங்கம்** என்று பெயர்.



இளம் வயதிலேயே பெரியார் மகாத்மா காந்தியின் தொண்டரானார்; காங்கிரஸ் கட்சியில் சேர்ந்தார்; கள்ளுக்கடை மறியலில் ஈடுபட்டார்; கள் இறக்காமல் தடுப்பதற்காகத் தனது தோப்பிலிருந்த அனைத்துத் தென்னை மரங்களையும் வெட்டிச் சாய்த்தார். கதர் அணிய வேண்டும் என்று பிரச்சாரம் செய்ததுடன், தனது தோளில் கதர்த்துணிகளைச் சுமந்து விற்றார். பிறப்பினால் வரும் கீழ்ச்சாதி – மேல்சாதி என்னும் வேறுபாடுகளை அகற்றி, மக்கள் அனைவரும் **மனித சாதி** என்னும் ஓரினமாக எண்ண வேண்டுமென்றார்.



பிறரை மதிக்க வேண்டும், அது மரியாதை. தன்னைத்தானே மதிப்பதும், தன் மரியாதையைத் தக்கவைத்துக்கொள்வதும் சுயமரியாதை. சின்னக் குழந்தையையும் 'வாங்க, போங்க...' என்று மரியாதையுடன் அழைத்துப் பேசுவது பெரியாரின் பண்பு. பெரியார் மரியாதையையும் – சுயமரியாதையையும் தம்மிரு கண்கள்போலக் கருதினார்.

கேரளாவில் வைக்கம் என்னும் ஊரில் தாழ்த்தப்பட்ட மக்கள் கோவில் சுற்றுத் தெருவில் நடப்பதற்குத் தடை இருந்தது. அதை எதிர்த்துப் போராடி வெற்றிபெற்றதால் 'வைக்கம் வீரர்' என்றழைக்கப்பட்டார்.

"மேல்சாதி – கீழ்ச்சாதி வேற்றுமை, தீண்டாமைக் கொடுமைகள் அகல, எல்லாருக்கும் கல்வி அவசியம்; எல்லாரும் கல்வி பெற வேண்டும் " என்று பெரியார் கூறினார். இந்தக் கருத்துகள் இளைஞர்களைக் கவர்ந்தன. அதனால், சுயமரியாதை இயக்கம் வலுவடைந்தது.

"மனிதர்களை மனிதர்களாக மதிக்க வேண்டுமென்பதை ஏற்கிறீர்கள். அதுபோல, மனிதர்களில் சரிபாதியாக உள்ள பெண்களையும் மதிக்க வேண்டும். ஆண்கள் செய்யும் எல்லாவற்றையும் பெண்களும் செய்யவேண்டும். அவர்களால் செய்யவும் முடியும். பெண் களுக்கு நகையோ அழகான உடைகளோ முக்கியம் இல்லை; அறிவும் சுயமரியாதையும் தான் மிக முக்கியம்."

இராமசாமி இவ்வாறு பேசியது பெண்களுக்கு மிகவும் பிடித்திருந்தது. அவர்களும் துணிவு பெற்று மேடையேறிப் பேசினார்கள். தாய்மார்கள்தாம் இராமசாமிக்குப் 'பெரியார்' என்று பட்டம் வழங்கினார்கள்.

பெண் விடுதலைக்கு முதல்படியாகப் பெண்கள் எல்லாரும் கல்வி கற்கவேண்டு மென்பதைப் பெரியார் வலியுறுத்தினார். பெண்கள் துணிவுடனும் நம்பிக்கையுடனும் விளங்க வேண்டும் என்றார். மல்புத்தம், குத்துச்சண்டை போன்ற விளையாட்டுக்களையும் கற்றுக் கொள்ள வேண்டுமென்றார். அரசாங்கப் பணி, இராணுவம், காவல்துறை ஆகியவற்றிலும் பெண்கள் சேர்க்கப்பட வேண்டுமென்றார்.

குணத்திலும், அறிவிலும் ஆணுக்கும் – பெண்ணுக்குமிடையே வேறுபாடு கிடையாது; இருவரும் சரிசமமானவர்களே என்பதை மீண்டும்மீண்டும் வலியுறுத்தினார். தம் தொண்ணூற்றைந்து வயதிலும் கூடப் புதிய சிந்தனைகளை எடுத்துக்கூறினார்.

'அறிவு என்பது வளர்ந்துகொண்டே இருக்கும்; எனவே, புதியவற்றை ஏற்க வேண்டும்' என்றார். நெடுநாள் வாழ்ந்தவரான பெரியார், நமது சமூகத்திற்குச் செய்த சேவைகள் எண்ணற்றவை. பெரியாரின் பெருமைக்குக் காரணம், சுயசிந்தனையும் சிந்தித்ததைச் சொன்ன துணிச்சலும்தான். நாம் அவற்றை அவரிடமிருந்து கற்றுக் கொள்வோம்; நம்மை வளர்த்துக் கொள்வோம்!

சிறப்புக் குறிப்புகள்:

\* 17.9.1879இல் பிறந்து, 24.12.1973இல் மறைந்த பெரியார், தம் வாழ்நாளில் 8600 நாட்கள், 13,12,000 கிலோ மீட்டர் தூரம் பயணம் செய்து, 10,700 கூட்டங்களில் 21,400 மணி நேரம் மக்களுக்காக உரையாற்றிச் சமூகத் தொண்டாற்றினார்.

\* 1970 ஆம் ஆண்டு சமூகச் சீர்திருத்தச் செயல்பாடுகளுக்காக ஐக்கிய நாடுகள் அவையின் 'யுனெஸ்கோ விருது' பெரியாருக்கு வழங்கப்பட்டது.

\* நடுவண் அரசு 1978 ஆம் ஆண்டு பெரியாரின் உருவம் பொறித்த அஞ்சல்தலையை வெளியிட்டுச் சிறப்பித்துள்ளது.

*சொந்தமே*

பெரியாரின் கையொப்பம்

## தங்கமாம்பழமும் சூட்டுக்கோலும் (நாடகம்)

காட்சி-1

இடம் : அரண்மனை  
பாத்திரங்கள் : அரசர், அரசரின் நோயுற்ற தாய், அமைச்சர், வைத்தியர்கள், சேவகர்கள்.

- அரசர் : (வருத்தத்துடன்) அரண்மனை வைத்தியரே! என்னை என்ற அண்டித் தாயாரின் உடல்நிலை இப்போது எப்படி உள்ளது?
- அரண்மனை வைத்தியர் : பொறுத்தருள வேண்டும் அரசே! நாடி பார்த்த தில் தங்களின் தாயார் பிழைப்பது கடினம் என்று தெரிகிறது. இன்னும் சில நாளே இருப்பார். ஆகவே, அவர் விரும்பியதைச் செய்து அவரை மகிழ்விக்கலாம்.
- அரசர் : அப்படியா...!  
(தாயாரின் அருகே செல்கிறார் அரசர்.)  
தாயே! தங்களுக்கு விருப்பமானதைச் சொல்லுங்கள்.  
அதை நிறைவேற்றக் காத்திருக்கிறேன்.  
(அரசரின் தாயார் மெல்ல முன்கியபடி ஏதோ சொல்கிறார்.  
புரிந்து கொண்ட அரசர் ஆணையிடுகிறார்.)
- அரசர் : அமைச்சரே! எனது அன்னை, மாம்பழம் சாப்பிட விரும்புகிறார். இதுவே அவரது விருப்பம். உடனே அதற்கு ஏற்பாடு செய்யுங்கள்!
- அமைச்சர் : மன்னிக்கவேண்டும்; இது மாம்பழக்காலம் இல்லை அரசே!
- அரசர் : எங்கிருந்தாலும் சரி, அண்டை நாடு சென்றாவது மாம்பழம் கொண்டு வாருங்கள். சேவகர்களே! உடனே புறப்படுங்கள்.
- சேவகர்கள் : அப்படியே ஆகட்டும்... அரசே!  
(சேவகர்கள் பலதிசைகளிலும் சென்று அலைகிறார்கள்.  
ஆனால், மாம்பழம் கொண்டு வருவதற்குள் அவரது தாயாரின் உயிர் பிரிந்து விடுகிறது. அரசர் மிகுந்த கவலை அடைகிறார்.)



காட்சி-2

இடம் : அரசவை

பாத்திரங்கள் : அரசர், அமைச்சர்கள், தெனாலிராமன்.

- அரசர் : என் அன்னையின் இறுதிவிருப்பத்தை நிறைவேற்ற முடிய வில்லையே என்கிற குற்ற உணர்ச்சி என்னை அரித்துக் கொல்கிறது. அவரது மனம் சாந்தியடையாமலே உயிர் பிரிந்துவிட்டதே!
- அமைச்சர் : வருந்த வேண்டாம்.. அரசே! அதற்குப் பரிகாரம் செய்யலாம். இந்தக் குற்ற வுணர்ச்சிக் கவலையிலிருந்து நீங்கள் தப்பிக்க வழி இருக்கிறது..... அரசே!
- அரசர் : என்ன வழி, சொல்லுங்கள்!
- அமைச்சர் : சொல்கிறேன் அரசே! நூற்றெட்டுச் சன்னியாசிகளுக்குத் தங்கத்தில் மாம்பழம் செய்து, தானமாகக்கொடுத்து விருந்துவைத்தால், உங்கள் தாயாரின் மனம் சாந்தி அடையும்.
- அரசர் : சரி, அமைச்சரே! விரைவில் இது நடக்க ஏற்பாடு செய்யுங்கள்.
- அமைச்சர் : அப்படியே ஆகட்டும் அரசே!  
(பின்னர், தட்புடலான விருந்து நடக்கிறது. அனைவருக்கும் தங்க மாம்பழங்களை அரசர் வழங்குகிறார் அந்நேரத்தில் அரசவை விகடகவி தெனாலிராமன் அங்கு வருகிறார்.)
- தெனாலிராமன் : அதெப்படி, (சிந்தித்தவாறு) இவர்களுக்குத் தங்கமாம்பழம் கொடுத்தால் அரசரின் இறந்துபோன தாயார் மனம் சாந்தியடையும்? எவ்வளவு பொருள் விரயம்? இது அர்த்தமற்ற செயலாக உள்ளதே! இவர்களுக்கு நல்ல பாடம் புகட்டுகிறேன்.  
(மனத்துக்குள் ஒரு முடிவோடு தெனாலிராமன் செல்கிறார்.)

காட்சி-3

இடம் : அரண்மனை

பாத்திரங்கள் : தங்கமாம்பழம் பெற்றவர்கள், தெனாலிராமன்.

- தெனாலிராமன் : நண்பர்களே! சென்ற ஆண்டு என் தாயார் இறந்தது உங்களுக்குத் தெரியும். என் தாயின் கடைசி ஆசையை நிறைவேற்ற முடியவில்லை என்கிற குற்ற உணர்ச்சியில் இருக்கிறேன். இன்றுமாலை என் இல்லத்தில் பரிகார விழா நடைபெற உள்ளது. அனைவரும் தவறாமல் வரவேண்டும்.



தங்கமாம்பழம்  
பெற்றவர்கள்

: (தங்கமாம்பழத் திட்டம் நன்கு வேலை செய்கிறதே என எண்ணியபடி)  
சரி, இராமா! கவலைவேண்டாம் நாங்கள் உறுதியாக வந்து  
விடுகிறோம்.

காட்சி-4

இடம் : தெனாலிராமன் இல்லம்

பாத்திரங்கள் : தெனாலிராமன், தங்கமாம்பழம் பெற்றவர்கள்.

( மாலை நேரம் - தெனாலிராமன் வீட்டில் நூற்றெட்டுப் பேரும் அறைக்குள் செல்கின்றனர்.  
அனைவரையும் குனியச் செய்து முதுகில் பழுக்கக் காய்ச்சிய கம்பியால் தெனாலிராமன் சூடு  
போடுகிறார்.)

ஒருவர் : அய்யோ... எரியுதே!

மற்றொருவர் : அம்மா... சூடு தாங்க முடியவில்லையே!

(சூடுபட்டவர்கள் வலி பொறுக்காமல் அலறுகின்றனர். செய்தி அரசவையை எட்டுகிறது.)

காட்சி-5

இடம் : தெனாலிராமன் இல்லம்

பாத்திரங்கள் : அரசர், தெனாலிராமன், சூடுபட்டவர்கள்.

அரசர் : தெனாலிராமா, ஒழுங்காகச் சொல். இவர்கள் முதுகில்  
சூடு வைத்தாயாமே! என்ன காரியம் இது? ஏன் இப்படிச்  
செய்தாய்?

தெனாலிராமன் : அரசே, என் தாயார் வலிப்பு நோய் வந்து காலமானார். மருத்து  
வர்கள் சூட்டுக்கோலைப் பழுக்கக் காய்ச்சி அவருக்குச் சூடு  
போட்டால் வலிப்புத் தீரும் என்றார்கள். ஆனால், சூட்டுக்  
கோல் சூடு ஏறுவதற்குள் தாயாரின் உயிர் பிரிந்துவிட்டது!  
தாயாருக்குச் செய்யாமல் விட்ட மருத்துவத்தை, நூற்றெட்டுச்  
சன்னியாசிகளுக்கும் செய்தால் என்தாயாரின் மனம் அமைதி  
யடையும் என்பதால், இப்படிச் செய்தேன், அரசே!

அரசர் : அர்த்தமில்லாமல் பேசுகிறாயே! இவர்களுக்குச் சூடுபோட்டால்  
இறந்துபோன உன் தாயாரின் மனம் எப்படி அமைதியாகும்?

தெனாலிராமன் : இவர்களுக்குத் தங்கமாம்பழம் கொடுத்தால், மாம்பழம்  
சாப்பிடாமல் இறந்துவிட்ட தங்கள் தாயாரின் மனம் அமைதி  
அடைவதைப் போலத்தான், இதுவும் அரசே!

(தெனாலிராமனின் பதில் அரசரைச் சிந்திக்க வைத்தது தனது  
தவற்றை உணர்கிறார் அரசர். அரசரின் முகத்தில் புன்முறுவல்  
பூக்கிறது.)

அரசர் : மூடநம்பிக்கையால், ஆராய்ந்து பார்க்காமல் நான் செய்த  
தவறான செயலை, உன் அறிவால் தெளிய வைத்த இராமா,  
உன் அறிவை மெச்சுகிறேன், நீ வாழ்க!  
(சூடுபட்டவர்கள் தலை கவிழ்ந்து நின்றனர்.)

- திரை -



## இலக்கணமும் மொழித்திறனும்

### 1. பிழையின்றித் தமிழ் எழுதுவோம்.

சாலையில் நாம் பார்க்கும் பிழைகள்.

திருத்தி எழுதுக

#### i. ஒற்றுப்பிழைகள்

அ. கடமையை செய்; பலனை கேள்.

ஆ. மர சாமான்கள் வாடகைக்கு கிடைக்கும்.

இ. திரைபடம் காண வருக.

#### ii. குறில் நெடில் பிழைகள்

அ. சாப்பாடு தாயார்.

ஆ. பள்ளிக்குடம் அருகில் உள்ளது.

இ. ஒன்று வங்கினால் ஒன்று இலவாசம்.

#### iii. துணையெழுத்துப் பிழைகள் ( டெ, டீ, டை )

அ. மருத்துவமன பாகும் வாழி

ஆ. இங்கு பட்டு சால்லித் தரப்பாடும்

இ. காவலன் நாகர்

#### iv. மயங்கொலிப் பிழை

அ. இருசக்கர வாகனம் பலுது பார்க்கப்படும்

ஆ. தினசரி பகள் காட்சி உண்டு

இ. வறந்தரு விநாயகர் கோயில்

### 2. எண்களை எழுத்தால் எழுதிப் பழகுக.

17 .....

20 .....

32 .....

48 .....

51 .....

### 3. உம் எதற்கு ?

இராமன் சீதை இலக்குவன் காடு சென்றனர் என்பதை,

இராமனும் சீதையும் இலக்குவனும் காடு சென்றனர் என்றுதான் எழுதுவோம்.

ஒன்றுக்கு மேற்பட்ட மனிதர்கள், பறவைகள், விலங்குகள், பொருள்கள்

சேர்ந்து வரும்போது 'உம்' சேர்த்து எழுதுகிறோம்.

பயிற்சி (உம் சேர்த்து எழுதுக)

1. விலங்குப் பூங்காவில் சிங்கம் புலி கரடி இருந்தன.

2. சுக்கு மிளகு திப்பிலி நல்ல மருந்துப் பொருள்கள்.

3. வீடு பள்ளிக்கூடம் பக்கத்தில் இருக்கின்றன.

## வகுப்பறைத் திறன்கள்

### 1. பேசுக

- அ. ஈ.வெ.ரா. என்பதன் விரிவு என்ன ?
- ஆ. பகுத்தறிவாளர் சங்கத்தைப் பெரியார் அமைத்ததன் நோக்கம் என்ன ?
- இ. தங்கமாமம்பும் கொடுத்த அரசர் சுயசிந்தனை உடையவரா ? பிறர்சொல் கேட்பவரா ?
- ஈ. தெனாலிராமன் கதைகளைப் படிக்க உங்களுக்கு விருப்பம் இருக்கிறதா ?

### 2. வினா எழுப்புக

பின்வரும் தலைப்புகள் தொடர்பாக உனக்குத் தோன்றும் வினாக்களைக் கேள்.

– வீரம்

– ஏற்றத்தாழ்வு

– மூடநம்பிக்கை

(எ.கா) எது வீரம் ?

### 3. விவாதிக்க

- அ. தெனாலிராமன் தங்க மாம்பழம் வாங்கியவர்களுக்குச் சூடுபோட்டது சரியா ? தவறா ?
- ஆ. இராமசாமிக்குப் 'பெரியார்' என்று தாய்மார்கள் பட்டம் கொடுத்துப் பாராட்டியது ஏன் ?

### 4. எழுதுக

#### 1. ஓரிரு சொற்களில் விடை தருக.

- அ. கடம் என்னும் சொல்லின் பொருள் என்ன ?
- ஆ. பெரியார் தோற்றுவித்த இயக்கம் எது ?
- இ. அப்துல்ரகுமான் கவிதையில் தோட்டக்காரனிடம் பேசுவது எது ?
- ஈ. கேரளத்தில் நடந்த போராட்டத்தில் பெரியாருக்குக் கிடைத்த சிறப்புப் பட்டம் என்ன ?

#### 2. ஓரிரு தொடர்களில் விடை தருக.

- அ. கல்லெறிந்து துன்புறுத்தக் கூடாதது எது ?  
கையில் எடுத்து விளையாடக் கூடாதது எது ?
- ஆ. கிளைகளை வெட்டும் தோட்டக்காரனிடம் மரம் சொல்வது என்ன ?
- இ. எவற்றைத் தம்மிரு கண்களாகப் பெரியார் கருதுகிறார் ?

#### 3. நான்கு வரிகளுக்கு மிகாமல் விடை தருக.

- அ. கடுவெளிச்சித்தர் கூறும் அறிவுரைகளில் சிறப்பான மூன்றைக் கூறுக.
- ஆ. பெரியாரும் பெண் விடுதலையும்

### படைப்புத் திறன்

தெனாலிராமன் கதையை வகுப்பில் நாடகமாக நடத்துக் காட்டுக.

## வாழ்க்கைத் திறன்கள்

### 1. ஏற்றுக் கொண்டாரா ? மறுத்தாரா ?

(வாய்மொழியாக விடை தருக)

அ. எல்லாம் தலைவிதி என்று சொன்னதைப் பெரியார் ஏற்றுக் கொண்டாரா ? மறுத்தாரா ?

ஆ. மேல்சாதி, கீழ்ச்சாதி என்று பிரித்ததைப் பெரியார் ஏற்றுக்கொண்டாரா ? மறுத்தாரா ?

இ. தீண்டாமை என்ற நெடுங்காலப் பழக்கத்தைப் பெரியார் ஏற்றுக் கொண்டாரா ? மறுத்தாரா ?

ஈ. ஆண்கள் அதிகாரம் செய்வதையும் பெண்கள் அடங்கிக் கிடப்பதையும் பெரியார் ஏற்றுக்கொண்டாரா ? மறுத்தாரா ?

எல்லாக் கேள்விகளுக்கும் விடை 'மறுத்தார்' என்பதுதானே !

அப்படியானால், பெரியாரிடமிருந்து நாம் கற்றுக்கொண்ட திறன்  
**மறுத்தல் திறன்** (Refusal Skill) ஆகும்.

### குறிப்பு

- மறுத்தல் என்பது அகம்பாவம் இல்லை.
- மறுத்தல் என்பது பணியாமை அன்று.
- தவறான கருத்துக்களை மறுத்தால்தான் நாம் வளர முடியும்.
- துணிச்சலின் அடையாளம் தவறானவற்றை மறுப்பது.
- மூடநம்பிக்கைகளை மறுப்பது முன்னேற்றம்.
- மறுப்பது – பெண்ணுக்குப் பாதுகாப்பு.
- மறுத்தல் அரை குறையாக இருந்து பயன் இல்லை; உறுதியாக இருக்கவேண்டும்.

### பயிற்சி

### 2. எது உறுதியான மறுப்பு ?

### மாணவர்களுக்கு

1. சூழ்நிலை : சக மாணவர் சிலர் சேர்ந்து உனக்குப் பிடிக்காத பழக்கம் ஒன்றைச் செய்ய அழைக்கிறார்கள். உனக்கு அப்பழக்கம் கிடையாது. எப்படி மறுப்பாய் ?

- மறுப்பு
- அ. அப்பாவுக்குத் தெரிந்தால் திட்டுவார்.
  - ஆ. எனக்குப் பயமாக இருக்கிறது.
  - இ. முடியாது! இது எனக்குப் பிடிக்காது.



ii. சூழ்நிலை : உன் நண்பன் ஒருவன் வேறு சாதிக்காரன். அவனோடு சேரக்கூடாது என்கிறார் உன் அப்பா. அவர் எண்ணத்தை எப்படி மறுப்பாய் ?

மறுப்பு

அ. நண்பர்களிடம் நான் சாதி பார்க்கமாட்டேன்.

ஆ. நான் சேரவில்லை. அவன்தான் வந்து என்னுடன் சேர்கிறான்.

இ. தேர்வுவரையில் சேர்ந்து இருப்போம் அப்பா! அப்புறம், அவனைச் சேர்க்க மாட்டேன் !

iii. சூழ்நிலை : பக்கத்துத் தெரு நண்பன் உங்கள் தெருவுக்கு வந்து விளையாடுகிறான். அவனை விளையாட்டில் சேர்க்கக்கூடாது என்கிறார்கள் உன் தெரு நண்பர்கள். அதனை எப்படி மறுப்பாய் ?

மறுப்பு

அ. பாவம், அவன் அப்பாவி!

ஆ. இன்று ஒரு நாள் மட்டும் இருந்துவிட்டுப் போகட்டும்.

இ. அவனும் என்னுடைய நண்பன். அவனோடு சேர்ந்துதான் விளையாடுவேன்.

#### விடைகள்:

இலக்கணமும் மொழித்திறனும்

2. எண்களை எழுத்தால் எழுதிப் பழகுக.

பதினேழு

இருபது

முப்பத்திரண்டு

நாற்பத்தெட்டு

ஐம்பத்தொன்று

## புறநானூறு \*

நாடாகு ஒன்றோ; காடாகு ஒன்றோ ;  
 அவலாகு ஒன்றோ; மிசையாகு ஒன்றோ ;  
 எவ்வழி நல்லவர் ஆடவர்  
 அவ்வழி நல்லை ; வாழிய நிலனே !

— ஔவையார்

பொருள்:

நிலமே! நீ நாடாக இருந்தால் என்ன? காடாக இருந்தால் என்ன? பள்ளமாக இருந்தால் என்ன? மேடாக இருந்தால் என்ன? எங்கே ஆண்கள் நல்லவர்களாக இருக்கிறார்களோ அங்கு நீயும் நல்லதாக இருக்கிறாய், நிலமே! நீ வாழ்க!

சொற்பொருள்:

ஒன்றோ – தொடரும் சொல். நாடாகு ஒன்றோ – நாடாக இருந்தால் என்ன அல்லது . . . எனத் தொடரும். அவல் – பள்ளம்; மிசை – மேடு; நல்லை – நன்றாக இருப்பாய்; ஆடவர் – ஆண்கள். இங்கு மனிதர்களைப் பொதுவாகக் குறித்தது.

நூல் குறிப்பு:

புறநானூறு = புறம்+நான்கு+நூறு. எட்டுத்தொகை நூல்களுள் ஒன்று புறநானூறு. இந்நூல் புலவர் பலர் இயற்றிய பாடல்களின் தொகுப்பு. எட்டுத்தொகையும் பத்துப்பாட்டும் சங்க நூல்களாம். சங்க இலக்கியம் ஈராயிரம் ஆண்டுகள் பழைமை உடையது. தமிழர்களின் வரலாறு, பண்பாடு ஆகியவற்றை அறிய உதவும் நூலாகப் புறநானூறு திகழ்கிறது.

ஆசிரியர் குறிப்பு:

ஔவையார் சங்கப் புலவர்; அதியமானின் நண்பர். அரிய நெல்லிக்கனியை அதியமானிடம் பெற்றவர். சங்க காலத்தில் பெண் கவிஞர் பலர் இருந்தனர். அவர்களுள் மிகுதியான பாடல்கள் பாடியவர் ஔவையார். சங்கப்பாடல் பாடிய ஔவையாரும், ஆத்திஞ்சுடி பாடிய ஔவையாரும் ஒருவர் அல்லர்; வேறு வேறானவர்.

**திண்ணையை இடித்துத் தெருவாக்கு!**

உட்கார் நண்பா, நலந்தானா? - நீ  
ஒதுங்கி வாழ்வது சரிதானா?  
கட்டு விரல் நீ சுருங்குவதா? - உன்  
கயபலம் உனக்குள் ஒடுங்குவதா?  
'புல்லாய்ப் பிறந்தேன் நானென்று' - நீ  
புலம்ப வேண்டாம்; நெல்கூட  
புல்லின் இனத்தைச் சேர்ந்ததுதான் - அது  
பூமியின் பசியைப் போக்கவில்லை?  
'கடலில் நான் ஒரு துளி'யென்று - நீ  
கரைந்து போவதில் பயனென்ன?  
'கடலில் நான் ஒரு முத்தெ'ன்று - நீ  
காட்டு; உந்தன் தலைதூக்கு!  
வந்தது யாருக்கும் தெரியாது - நீ  
வாழ்ந்ததை உலகம் அறியாது;  
சந்ததி கூட மறந்துவிடும் - உன்  
சரித்திரம் யாருக்கு நினைவுவரும்?  
திண்ணை தானா உன்தேசம்? - உன்  
தெருவொன் றேயா உன்னுலகம்,  
திண்ணையை இடித்துத் தெருவாக்கு - உன்  
தெருவை மேலும் விரிவாக்கு  
எத்தனை உயரம் இம்யமலை! - அதில்  
இன்னொரு சிகரம் உனதுதலை!  
எத்தனை ஞானியாப் பிறந்த தரை - நீ  
இவர்களை விஞ்சிட என்னதடை?  
பூமிப் பந்து என்னவிலை? - உன்  
புகழைத் தந்து வாங்கும்விலை!  
நாமிப் பொழுதே புறப்படுவோம் - வா  
நல்லதை எண்ணிச் செயல்படுவோம்!

- தாராபாரதி



ஆசிரியர் குறிப்பு:

கவிஞர் தாராபாரதி எழுச்சிமிக்க கவிதைகள் எழுதுவதில் வல்லவர். ஆசிரியராகப் பணியாற்றிய இவர் தமிழக அரசின் நல்லாசிரியர் விருது பெற்றவர். புதிய விடியல்கள், இது எங்கள் கிழக்கு, தாராபாரதி கவிதைகள் முதலியன இவர்தம் நூல்களுள் சில. இவர் வாழ்ந்த காலம் 26.2.1947 முதல் 13.5.2000வரை.



## தேசியம் காத்த செம்மல்

பாரத நாடு பழம்பெரும் நாடு. இந்நாடு அந்நியர் ஆட்சிக்கு அடிமைப்பட்டது. அடிமைத்தளை நீங்கக் கண்ணீரும் செந்நீரும் சிந்தியோர் பலர். தமிழகத்தில் சுப்பிரமணிய சிவா, வ.வே.சு. ஐயர், கப்பலோட்டிய தமிழன் வ.உ.சி., வாஞ்சிநாதன், திருப்பூர்குமரன் முதலியோர் பாடுபட்டனர். இவர்களுள் ஒருவர் பசும்பொன் முத்துராமலிங்கத் தேவர்.

### பிறப்பும் வளர்ப்பும்

இராமநாதபுரம் மாவட்டத்தில் பசும்பொன் என்னும் ஊரில் 1908ஆம் ஆண்டு அக்டோபர் திங்கள் 30ஆம் நாள் பிறந்தவர் முத்துராமலிங்கத் தேவர். இவருடைய தந்தையார் திரு. உக்கிரபாண்டித் தேவர், தாயார் திருமதி இந்திராணி அம்மையார். இவர் அன்னையை இளம் வயதில் இழந்தார். தாயொடு அறுசுவை உண்டி போயிற்று. எனினும் முத்துராமலிங்கத் தேவருக்கு இசுலாமியப் பெண்மணி ஒருவர் தாயாகிப் பாலூட்டி வளர்த்தார். பாட்டியாரின் அன்பணைப்பில் இவர் வளர்ந்தார். பாட்டியின் வீட்டில் வளர்ந்த நாள்களில் இவருக்குக் கற்பித்த ஆசிரியர் குறைவற வாசித்தான் பிள்ளை ஆவார்.



### பள்ளிக் கல்வி

முத்துராமலிங்கத் தேவர் தம் தொடக்கக் கல்வியைக் கமுதியிலுள்ள தொடக்கப்பள்ளியில் கிறித்துவப் பாதிரியார்களிடம் பெற்றார். பசுமலை உயர்நிலைப்பள்ளியில் சில ஆண்டுகள் பயின்றார். பின்னர், ஐக்கியக் கிறித்துவப்பள்ளியில் படித்தார். இராமநாதபுரம் அரசு உயர்நிலைப்பள்ளியில் பத்தாம் வகுப்புப் படித்தார். இராமநாதபுரத்தில் படித்துக் கொண்டிருக்கும்போது அந்நகரில் பிளேக் நோய் பரவியது. இவருடைய கல்வியும் நின்றது.

### பல்துறை அறிவு

பள்ளிப்படிப்பு நின்றாலும் கேள்வியறிவையும் பட்டறிவையும் மிகுதியாகப் பெற்றார் இவர். தமிழ், ஆங்கிலம் ஆகிய இருமொழிகளிலும் வல்லமை பெற்றார். அம்மொழிகளில் சொற்பொழிவாற்றும் திறன் பெற்றார். சிலம்பம், குதிரை ஏற்றம், துப்பாக்கிச் சுடுதல், சோதிடம், மருத்துவம் ஆகியனவற்றைக் கற்றறிந்தார். இளமையிலேயே அரசியலில் ஆர்வங்கொண்டார்.



## பொதுத்தொண்டில் நாட்டம்

முத்துராமலிங்கத் தேவர், இளமை முதற்கொண்டே பொதுத்தொண்டில் ஈடுபாடு காட்டினார். 32சிறுநூல்களில் தமக்குச் சொந்தமாக இருந்த நிலங்களை உழுபவர் களுக்குப் பங்கிட்டுக் கொடுத்தார். அவற்றைத் தாழ்த்தப்பட்ட மக்களுக்கு அளித்து மகிழ்ந்தார். இவர்நிலக்கிழார் ஒழிப்பிலும், ஆலய நுழைவுப் போராட்டத்திலும் முன்னின்ற வீரர் ஆவார். சமபந்தி முறைக்கும் ஊக்கமளித்த பெருமகனாவார். இவர் காலத்தில் ஆங்கில அரசு, மக்களுள் சிலரைக் குற்றப்பரம்பரை என ஒதுக்கி வைத்திருந்தது. அவ் வினத்தின் துயர் களைய அரும்பாடுபட்டார். அவர்களுடைய வாழ்க்கை உயர்வுக்காகப் போராடினார். அதனால், குற்றப்பரம்பரைச் சட்டத்திலிருந்து அவர்களை விடுதலைபெறச் செய்தார். தாழ்த்தப்பட்டவர்க்கென இவர் பல தொண்டுகளைச் செய்துள்ளார். இவர், “சாதியையும் நிறத்தையும் பார்த்து மனிதனை மனிதன் தாழ்வுபடுத்துவது பெருங்கொடுமை; ஆண்டவன் மனித குலத்தைத்தான் படைத்தானே தவிரச் சாதியையும் நிறத்தையும் அல்ல; சாதியும் நிறமும் அரசியலுக்குமில்லை;ஆன்மிகத்திற்கும் இல்லை” எனச் சாதியைப்பற்றிக் கூறியுள்ளார்.

## நாட்டுப்பற்று

முத்துராமலிங்கத் தேவரின் இளமைப்பருவத்தில் இந்தியா ஆங்கிலேயர் ஆட்சிக்கு உட்பட்டிருந்தது. இவர், தம் நாடு விடுதலை பெறவேண்டுமெனத் தனியா வேட்கை கொண்டிருந்தார். வங்கச் சிங்கமான நேதாஜி சுபாஷ் சந்திரபோஸ் அவர்களைத் தம் அரசியல் வழிகாட்டியாகக் கொண்டார்; தமிழகத்தின் சிங்கமானார். இவருடைய பேச்சிலும் மூச்சிலும் விடுதலை உணர்வே மிளிர்ந்தது. விடுதலைப்போர் கடுமையாக இருந்த நாள்களில் ஆங்கில அரசு, வட இந்தியாவில் திலகருக்கும் தென்னிந்தியாவில் முத்துராமலிங்கத் தேவருக்கும் வாய்ப்பூட்டுச் சட்டம் போட்டது. மக்களிடையே விடுதலை வேட்கையினை ஊட்டியவர் இவர். 'தேசியம் காத்த செம்மல்' என்று திரு.வி.க. அவர்கள் இவரைப் பாராட்டியுள்ளார்.

இவர் பங்குபெற்ற விடுதலைப் போராட்டங்கள் பல. “தண்ணீர்விட்டோ வளர்த்தோம், கண்ணீரால் காத்தோம்” என்பது பாரதி வாக்கு. இதனை மெய்ப்பிக்குமாறு, இவர் பல இன்னல்களை ஏற்று விடுதலைக்கு உழைத்தார். தாம் ஈடுபடும் விடுதலைப் போராட்டப் பணிகளுக்கு இல்லறவாழ்வு இடையூறாகுமெனக் கருதினார். எனவே, திருமண வாழ்வினைத் தவிர்த்தார்.

## அரசியல் வாழ்க்கை

தம் அரசியல் வாழ்க்கையிலும் முத்துராமலிங்கத் தேவர் மேன்மை பெற்றிருந்தார். தேர்தலில் போட்டியிட்ட ஐந்து முறைகளிலும் வெற்றிவாகையினையே சூடினார். 1937, 1946, 1952,1957,1962 ஆகிய ஆண்டுகளில் நடைபெற்ற தேர்தல்களின் முடிவுகள் இவர் பெற்றிருந்த மக்கட் செல்வாக்கைக் காட்டின. தொண்டு செய்வதற்கே இவர் தம் தொகுதிக்குச் சென்றுள்ளார்; தேர்தல் விளம்பரத்திற்குச் சென்றாரில்லை.

### பலரும் போற்றும் பண்பாளர்

தெய்வீகம், தேசியம் ஆகிய இரண்டையும் இரு கண்களாகப் போற்றியவர் பசும்பொன்னார். இவர் வீரமில்லாத வாழ்வும் விவேகமில்லாத வீரமும் வீணாகுமென எடுத்துரைத்தவர். இவர் சமயச் சான்றோராகவும் கருதப்பட்டார். வேதாந்த பாஸ்கர், பிரணவ கேசரி, சன்மார்க்க சண்டமாருதம், இந்து புத்த சமய மேதை எனப் பலவாறாகப் பாராட்டப்பெற்றவர். இவர் அனைத்து மதத்தினரிடத்திலும் அன்பும் பரிவும் காட்டினார்.

விவேகானந்தரின் தூதராக, நேதாஜியின் தளபதியாக, சத்திய சீலராக, முருக பக்தராக, ஆன்மிகப் புத்திரராக, தமிழ்பாடும் சித்தராக, தென்பாண்டிச் சீமையின் முடிசூடா மன்னராக, நீதி வழுவா நேர்மையாளராக, புலமையில் கபிலராக, வலிமையில் கரிகாலனாக, கொடையில் கர்ணனாக, பக்தியில் பரமஹம்சராக, இந்தியத் தாயின் நன்மகனாக வாழ்ந்தவர் முத்துராமலிங்கத் தேவர்.

சமயம், சமுதாயம் பற்றிய இவருடைய சிந்தனைகள் மனிதகுலத்திற்கு வழிகாட்டு வனவாகும். இறப்பு என்பது எவ்வகையிலும் வரலாம். இதனையே இவர், “பனை மரத்திலிருந்து விழுந்து பிழைத்தவனும் உண்டு. வயல் வரப்பில் வழுக்கி விழுந்து இறந்தவனும் உண்டு” என்று கூறியுள்ளார். மனிதனின் மனநிலையை இருள், மருள், தெருள், அருள் எனக் குறிப்பிடுகிறார்.

### மறைவு

55 ஆண்டுகள் வாழ்ந்து மக்கள் முன்னேற்றத்திற்காகப் பாடுபட்ட இப் பெருமகனார் 1963 ஆம் ஆண்டு அக்டோபர் 30 ஆம் நாளில் இயற்கை எய்தினார். தாம் பிறந்த நாளை அனைவர் நினைவிலும் நிற்கும் நாளாக்கினார்.

### நினைவுச்சின்னம்

தமிழ்நாடு அரசு இப்பெருமகனாரைப் போற்றும் வகையில் சென்னை மாநகரில் இவருடைய உருவச் சிலையினை நிறுவிியுள்ளது. அச்சிலை நிறுவப்பட்டுள்ள சாலைக்கு இவர் பெயர் சூட்டப்பட்டுள்ளது.

பசும்பொன் முத்துராமலிங்கத்தேவரின் வாழ்க்கை வரலாறு, நாட்டுப்பற்றினையும் மத நல்லிணக்கத்தினையும் மனித நேயத்தினையும் உணர்த்துவதாய் விளங்குகிறது.

### சிறப்புக் குறிப்புகள்



முத்துராமலிங்கத் தேவரின் விருப்பத்திற்கிணங்க 6.9.1939இல் மதுரைக்கு நேதாஜி சுபாஷ் சந்திர போஸ் வருகை தந்தார்.

நடுவண் அரசு 1995இல் முத்துராமலிங்கத் தேவருடைய அஞ்சல்தலையை வெளியிட்டுச் சிறப்பித்தது.

முத்துராமலிங்கத் தேவர் தம் சொத்துக்கள் முழுவதையும் 17 பாகங்களாகப் பிரித்து, ஒரு பாகத்தை மட்டும் தனக்கு வைத்துக்கொண்டு மீதி 16 பாகங்களையும் 16 பேர்களுக்கு இனாம் சாசனமாக எழுதி வைத்தார்.

## எது பெரிய உண்மை?

அது ஒரு கிராமம்; ஒரு காலத்தில் செழிப்பாக இருந்தது. இன்று, நிலைமை மாறிப்போய்க் கிடக்கிறது; பஞ்சத்தில் வறண்டுகிடக்கிறது. அந்தக் கிராமத்தின் கோடியில் ஒரு பழுதடைந்த குடிசை. யாரோ வசித்து விட்டுப்போன குடிசை. இப்போது அந்தக் குடிசை, இருவருக்கு அடைக்கலம் தந்துள்ளது. அவ்விருவரில் ஒருவர் பார்வை அற்றவர்; மற்றவர் கால் இழந்தவர். அவர்களுக்கென்று பிழைக்க வழி எதுவுமில்லை. மாலையில் கடைத்தெரு மூடும்போது அவர்கள் செல்வார்கள். மிஞ்சிய காய், கனி, உணவுப் பொருள்களை மக்கள் அவர்களுக்குத் தருவார்கள். அதை உணவாக்கி அவர்கள் உண்டு வாழ்ந்தனர்.



ஆனால், பஞ்சம் வந்தபிறகு, கடைத்தெரு பெரும்பாலும் அடைத்தே கிடக்கிறது. எப்போதாவது திறந்திருந்தாலும் இந்த இருவருக்கும் எதுவும் கிடைப்பதில்லை. எனவே, இருவரும் பெரும்பாலும் பட்டினி கிடந்தனர். தொடர்ந்து ஐந்து நாட்கள் எதுவும் கிடைக்காமல் பட்டினியில் இருந்தபோது, ஒரு முடிவுக்கு வந்தனர். உயிரைக் காப்பாற்றிக்கொள்ள எதையும் செய்யத் துணிந்தனர்.

கண் தெரியாதவரால் எவ்வளவு தூரம் தட்டுத்தடுமாறிப் போக முடியும்? கால் இழந்தவரால் ஊர்ந்து எவ்வளவு தூரம்வரை போக முடியும்? பக்கத்திலிருந்த வயல்கள் எல்லாம் வறண்டு கிடந்தன.

தூரத்தில் இருந்தது ஊர்த்தலைவரின் தோட்டம். அவருக்கென்று தனிப்பட்ட தண்ணீர் வசதிகள்! தோட்டம் பஞ்சத்திலும் செழித்திருந்தது.

அங்கே செல்வதென்று முடிவு செய்தார்கள். கால் இழந்தவரைக் கண் இழந்தவர் சுமந்து செல்லவேண்டும். கால் இழந்தவர் வழிகாட்டக் கண் இழந்தவர் நடக்க வேண்டும். இது அவர்களின் ஏற்பாடு.

வழிகாட்டுவது எளியது; ஆனால் அதன்படி நடப்பது கடினம். கண் இழந்தவர் மூச்சு வாங்க நடந்தார். எப்படியோ ஊர்த்தலைவர் தோட்டத்துக்கு வந்துவிட்டார்கள். ஊருக்குள் யாரும் நெருங்கப் பயப்படும் தோட்டம் அது; பிடிபட்டால் அடி உதை உறுதி!

தோட்டத்தில் பழங்களும், காய்கறிகளும் குவிந்து கிடந்தன. கால் இழந்தவரை வரப்பிலேயே இறக்கிவிட்டு, கண் இழந்தவர் தட்டுத் தடுமாறிப் போய்க் கைக்கு அகப்பட்டதை எடுத்து வந்தார். பார்வையற்றவர் காலிழந்தவரைச் சுமந்துகொண்டு குடிசைக்குத் திரும்பினார்; எடுத்து வந்தது இரண்டு மூன்று நாட்களுக்குப் போதுமானது.



நெடுநாளைக்குப் பிறகு, அன்றுதான் அவர்கள் வயிறார உண்டு உறங்கினார்கள். காலையில் எழும்போதே பெருங்கூச்சல் கேட்டது.

ஊர் முச்சந்தியில் நின்று, தலைவர் கத்திக்கொண்டு இருந்தார், "யாரடா, என் தோட்டத்தில் இறங்கித் திருடினவன்?"

ஊர் கைகட்டிப் பயந்து நடுங்கியது. என்ன நடக்குமோ? யாரும் திருட்டை ஒப்புக்கொள்ள முன்வராததால், ஊர்த் தலைவர், 'நீதி தேவதை'யின் கோயிலுக்குப் போய் மண்டியிட்டு வேண்டி, 'நீதி தேவதை'யை ஊருக்குள் அழைத்து வந்தார்.

ஒவ்வொருவரும் 'நீதி தேவதை'யின்முன் வந்து உண்மையைச் சொல்லவேண்டும். திருடியவரைத் தேவதை கண்டுபிடித்துவிடும்; பொய் சொன்னாலும் கண்டுபிடித்துவிடும்; தவறு செய்தவரின் கழுத்தை நெரித்துக் கொன்றுவிடும்.

ஊர் மக்கள் ஒவ்வொருவராக வந்து தான் திருடவில்லை என்று வாக்குமூலம் அளித்தனர். யாரையும் 'நீதி தேவதை' கொல்லவில்லை.

இனியிருப்பது பார்வையற்றவரும் கால் இழந்தவரும் மட்டும்தான். முதலில் யாருக்கும் அவர்களின் நினைவு வரவில்லை; சட்டென்று நினைவு வர, ஊர்த் தலைவர் கத்தினார்:

"அந்த ரெண்டு பயல்களையும் இழுத்துட்டு வாங்கடா!"

இருவரும் தட்டுத்தடுமாறி வந்தார்கள். ஊர் மக்களுக்குக் கண் கலங்கியது. நீதி தேவதையின்முன், முதலில் கண் இழந்தவர் நின்று சொன்னார்: 'தேவதையே! நான் பிறவிக்குருடன்; எதையும் கண்கொண்டு பார்க்க முடியாதவன். தலைவர் தோட்டத்தையும் நான் பார்த்ததில்லை' என்றார். தேவதை அவரை எதுவும் செய்யவில்லை.

அடுத்துக் கால் இழந்தவர் வந்து நின்றார். "அம்மா! நான் பிறவியிலேயே முடவன்; நடக்க மாட்டாதவன்; தலைவர் தோட்டத்தில் என் கால் படவேயில்லை" என்றார். கால் இழந்தவரையும் தேவதை எதுவும் செய்யவில்லை. அப்படியானால், திருடியது யார்?

ஊர் மக்களுக்கு வியப்பு! நீதி தேவதை, கோயிலைவிட்டு வெளியே வந்தபின், குற்றவாளியைத் தண்டிக்காமல் திரும்பிப் போகுமா? அப்போது, எதிர்பாராத நிகழ்வு ஒன்று நடந்தது. கண்ணுக்குத் தெரியாத இரு கைகள் ஊர்த் தலைவரின் கழுத்தை நெரித்தன.

ஊர்த்தலைவர் சுருண்டு விழுந்து இறந்தார். அப்படியானால், ஊர்த்தலைவர்தான் திருடரா? இதென்ன வியப்பு! ஆனாலும், எல்லார்க்கும் உள்ளுக்குள் மகிழ்ச்சி!

ஊர் மக்கள் நீதி தேவதையை நெருங்கி, "ஊர்த்தலைவரைக் கொன்றது ஏன்?" என்று கேட்டனர்.

நீதிதேவதையின் குரல் உறுதியாய் எதிரொலித்தது:

"சிறிய உண்மையைப்பற்றி எனக்கு அக்கறையில்லை. உண்மைகளிலேயே பெரிய உண்மையைத்தான் நான் தேடுவேன். திருடர்களைவிடத் திருடத் தூண்டியவர்களையே நான் தண்டிப்பேன். ஊர் மக்கள் பட்டினி கிடக்கும்போது, மொத்த உணவுப் பொருள்களையும் குவித்து வைத்திருப்பவன்தானே பெரிய திருடன். ஆகவே, குற்றவாளியைத் தண்டித்தேன்."

"ஆமாம். அதுவும் சரிதான்..." என்றது மக்கள் கூட்டம்.



## இலக்கணமும் மொழித்திறனும்

1. ஒவ்வோர் எழுத்துக்கும் ஒரு பணி

"யார் இதை உடைத்தது?"

"இவன்"

– இந்த உரையாடல் நம் வீட்டுக்குள் அடிக்கடி நடக்கிறது.

அவன், அவள், அவர், இவன், இவள், இவர்,

அது, இது, அவை, இவை

என்ற சொற்கள், குறிப்பிட்ட மனிதரையோ பொருளையோ சுட்டிக்காட்ட உதவுகின்றன. இப்படிச் சுட்டிச்சொல்ல உதவும் எழுத்துகள் இரண்டு. அவை **அ, இ.**

இவற்றைச் சுட்டெழுத்துகள் என்கிறோம். பழங்காலத்தில் '**உ**' என்பதும் சுட்டெழுத்துதான். '**உ**' எழுத்து, பல பணிகளைச் செய்தது.

**உதுக் காண்** என்றால் சற்றுத் தூரத்தில் பார் என்று பொருள்.

**உப்பக்கம்** என்றால் முதுகுப் பக்கம் என்று பொருள்.

**உம்பர்** என்றால் மேலே என்று பொருள்.

இப்பொழுது, சுட்டிச்சொல்ல நாம் '**உ**' எழுத்தைப் பயன்படுத்துவது இல்லை.

அவன், இவன், அது, இது என்று சுட்டுவது ஒருமுறை.

**அப்பையன்**

**இப்பெண்**

**இவ்வீடு**

என்றும் சுட்டுவோம். என்ன வேறுபாடு? அவன், அவள், என்ற சுட்டுச் சொற்கள் ஆணா, பெண்ணா என்பதையும் சுட்டிச்சொல்லி விடுகின்றன.

**அ, இ** சுட்டெழுத்துகள் தனியே நின்று சுட்டும்போது, ஆண் பெண் அனைவரையும் பொதுவாகச் சுட்டுகின்றன.

இன்று அது, இது, அந்த, இந்த, அங்கு, இங்கு என்ற சுட்டுச் சொற்களே பெருவழக்காகி விட்டன.

**அந்தப் பக்கம்**

**இந்த வீடு**

**பயிற்சி**

வினாக்களுக்குச் சுட்டுச்சொற்கள் இட்டு விடை எழுதுக.

1. எது உன் வீடு?

..... என் வீடு.

2. யார் உன் அண்ணன் ?

..... என் அண்ணன்.

3. உன் பள்ளிக்கூடம் எங்குள்ளது ?

என் பள்ளிக்கூடம் ..... பக்கம் உள்ளது.

II . எ. யா. ஆ. ஒ. ஏ

அவன் செய்தான்.

அவனா செய்தான்.

இரண்டு தொடர்களுக்கும் என்ன வேறுபாடு ? முதல் தொடர்- ஒரு தகவல் மட்டுமே. இரண்டாவது தொடர் ஒரு வினாவை எழுப்புகிறது. தகவலை வினா ஆக்கிய எழுத்து எது ?

ஆ

நாம் ஏராளமாய்க் கேள்விகளைக் கேட்க 'ஆ' உதவுகிறது.

நீயா ? நானா ?

இன்று பள்ளியா ? விடுமுறையா ?

கேள்வி எழுப்ப உதவும் வேறு சில எழுத்துகளும் உள்ளன. அவை:

எ, ஏ, யா, ஒ

- விடை என்ன ?
- ஏன் வந்தாய் ?
- யார் அங்கே ?
- நீயோ செய்தாய் ?

III. ஏ - இன்னுமொரு பணி

'ஏ' எழுத்து, வினா கேட்க மட்டும் பயன்படுவது இல்லை.

அழுத்தம் கொடுத்துச் சொல்லவும் பயன்படுகிறது.

அவன் செய்தான்.

அவனே செய்தான்.

இரண்டாவது சொற்றொடரில் அழுத்தம் ஏற்படக் காரணமானது 'ஏ'.

சீதையே சிறந்தவள்.

உணவே மருந்து.

இப்பொழுது 'ஏ' க்குப் பதிலாகத் 'தான்' பயன்படுத்தும் வழக்கமும் இருக்கிறது.

அவன்தான் முதலில் வருவான்.

சீதைதான் சிறந்தவள்.

#### IV. பயிற்சிகள் :

1. பின்வரும் வாக்கியங்களை வினா வாக்கியங்களாக மாற்றுக.

அ) பாண்டியன் நல்லவன்.

ஆ) அப்துல்லா வீட்டுக்கு வந்துவிட்டார்.

இ) கடல் பெரியது.

2. பொருத்தமான வினாச்சொற்களை எழுதுக.

அ) என் வினாவுக்கு விடை ..... ?

ஆ) சுற்றுலாவுக்குப் பெயர் கொடுத்திருப்பவர்கள் ..... ?

இ) உனக்குப் பிடித்த பண்டம்..... ?

#### V. அகராதி காணும் பயிற்சி

அகராதியைப் பார்த்து எழுத்துகளின் வரிசையை நாம் அறிதல் வேண்டும். 'அ' வில் தொடங்கும் தமிழ் உயிரெழுத்துகளின் வரிசை உங்களுக்குத் தெரியும் அல்லவா? அப்படியானால், கீழ்க்காணும் சொற்களை வரிசைப்படுத்தி எழுதுங்கள்.

ஏழை, உலகம், ஓளவை, அன்பு, எருது, ஆசை, ஓவியம், ஈட்டி, இளைஞன், ஒன்று, ஊக்கம், ஐம்பது.

- |          |     |
|----------|-----|
| 1. அன்பு | 7.  |
| 2.       | 8.  |
| 3.       | 9.  |
| 4.       | 10. |
| 5.       | 11. |
| 6.       | 12. |

#### வகுப்பறைத் திறன்கள்

##### 1. பேசுக

தாராபாரதி கவிதையில் வரும் சொற்கள் இவை. இவற்றில் ஒன்று குறித்து உன் சொந்தக் கருத்தை ஐந்து மணித்துளி பேசுக.

- |            |              |           |
|------------|--------------|-----------|
| 1. சுயபலம் | 2. தலைதூக்கு | 3. திண்ணை |
| 4. தெரு    | 5. சிகரம்    |           |

##### 2. விவாதிக்க

அ- பார்வையற்றவரும் கால் இழந்தவரும் தேவதையிடம் சொன்னது உண்மையா? பொய்யா?

### 3. எழுதுக

#### I. ஓரிரு சொற்களில் விடை எழுதுக

- அ. ஓளவையார் பாடலில் அவல் என்பதன் பொருள் என்ன?
- ஆ. ஓளவையார் பாடல் இடம்பெற்ற நூலின் பெயர் என்ன?
- இ. மூன்று சுட்டெழுத்துகளில் இன்று நாம் பயன்படுத்தாத சுட்டெழுத்து எது?
- ஈ. சொல்லுக்கு அழுத்தம் தரும் உயிரெழுத்து எது?
- உ. அழைத்தால் நீதி தேவதை வரும் என்பது நம்பிக்கையா? உண்மையா?
- ஊ. முத்துராமலிங்கத் தேவர் பிறந்த ஊர் எது?

#### II. ஓரிரு தொடர்களில் எழுதுக.

- அ. எங்கு நிலம் நல்லதாக இருக்கும்?
- ஆ. பூமிப்பந்தின் விலை என்ன?
- இ. பெரிய திருடன் யார்? ஏன்?
- ஈ. 'சமபந்தி' என்றால் என்ன?

#### III. நான்கு வரிகளுக்கு மிகாமல் குறிப்பு வரைக.

- அ. ஓளவையாரின் பாடல் கருத்து
- ஆ. தாராபாரதி கவிதையில் உனக்குப் பிடித்த கருத்துகள்.
- இ. குற்றப்பரம்பரைச் சட்டமும் முத்துராமலிங்கத் தேவரின் போராட்டமும்

#### 4. எழுத்து விளையாட்டுகள்

- அ. ஆசிரியர் ஓர் எழுத்தைச் சொல்லவேண்டும்.  
(எ.கா) க என்று ஆசிரியர் சொன்னதும், மாணவர்கள் உடனே 'க'வில் தொடங்கும் சொல் ஒன்றைத் தங்கள் ஏட்டில் எழுத வேண்டும். (எ.கா) கப்பல்.  
ஒரேசொல்லை இருவரோ இரண்டுக்கும் மேற்பட்டவரோ எழுதியிருந்தால், அவர்கள் விளையாட்டில் இருந்து வெளியேற வேண்டும். யாரும் எழுதாத சொல்லை எழுதியவர்கள் விளையாட்டில் தொடரலாம்.  
அடுத்து, ஆசிரியர் வேறு ஓர் எழுத்தைச் சொல்ல வேண்டும். இறுதியில், வெற்றி பெறுபவரைக் கண்டு பிடிக்கலாம். எழுதும் சொற்கள் பெயர்ச்சொற்களாக இருக்க வேண்டும்.

(சிந்தித்துப் புதுப்புதுச் சொற்களை எழுதும் மாணவர்களை ஆசிரியர்கள் இவ்விளையாட்டில் அடையாளம் காணமுடியும்.)



ஆ. மாணவர்களைச் சிறு குழுக்களாகப் பிரிக்கவேண்டும். குழுக்களில் மூவருக்கு மேல் இருக்கக்கூடாது. குழுக்களுக்கு அ, த, ப என்பதுபோல் எழுத்தால் பெயரிடவேண்டும்.

ஆசிரியர் ஒரு குழுவின் எழுத்தைச் சொன்னதும் எடுத்துக்காட்டாக,

அ என்றதும் அந்தக் குழு உறுப்பினர்கள் தங்கள் குழுவின் எழுத்தில் தொடங்கும் சொற்களை விரைவாகச் சொல்லவேண்டும்.

நேரம் ஒரு நிமிடம் மட்டுமே.

(அ குழு என்றால் அன்பு, அழகு என்பதுபோல.... த குழு என்றால், தம்பி, தயிர் என்பதுபோல) அந்தக் குழு கூறிய சொற்கள் குறித்து வைக்கவேண்டும்.

இதேபோல் ஒவ்வொரு குழுவும் சொல்லவேண்டும். மூன்று சுற்றுகள்வரை விளையாட்டுத் தொடரவேண்டும்.

எந்தக் குழு அதிகமான சொற்களைக் கூறியதோ அந்தக் குழு வெற்றி பெற்ற குழு.

- I. பெயர்ச் சொற்களைத்தான் கூறவேண்டும்.
- II. கூறிய சொல்லை மீண்டும் கூறக்கூடாது.
- III. அ குழு என்றால் அ வில் தொடங்கும் சொற்களை மட்டுமே சொல்லவேண்டும்.

அ குழு ஆசை என்றால் தவறு.

த குழு தாவரம் என்றால் தவறு.

### வாழ்க்கைத் திறன்கள்

தாராபாரதியின் கவிதையில் வெளிப்பட்ட கருத்து – ‘தன்னம்பிக்கை கொள்’ என்பது.

தன்னம்பிக்கை கொள்வதன் முதல்படி ‘தன்னை அறிவது’ ஆகும்.

உன்னை நீ அறிந்துள்ளாயா ?

#### பயிற்சி 1

எனக்குத் தெரியும்

உன் திறமைகளைப் பட்டியல் இடுக. (எ.கா: மிதிவண்டி ஓட்டத் தெரியும், அழகாக எழுதத் தெரியும்... என்பவை போல)

- |    |     |
|----|-----|
| 1. | 2.  |
| 3. | 4.  |
| 5. | 6.  |
| 7. | 8.  |
| 9. | 10. |

(உன்னிடம் உள்ள சிறுசிறு திறமைகளையும் தவறாமல் குறிப்பிடவேண்டும். தேவையெனில், தனித்தானைப் பயன்படுத்தவும்.)

### பயிற்சி 2

நான் விரும்புகிறேன்.

நீ கற்றுக்கொள்ள விரும்பும் திறன்களைப் பட்டியலிடுக.  
(எ.கா: மேடைப்பேச்சு, கணினி, நடிப்பு...)

- |    |    |
|----|----|
| 1. | 2. |
| 3. | 4. |
| 5. | 6. |

### பயிற்சி 3

நான் திருந்த நினைக்கிறேன்

உன்னிடம் உள்ள குறைகளாக நீ கருதுவதைப் பட்டியலிடுக.  
(எ.கா: சட்டெனக் கோபம் கொள்வது, அழுவது, ஆங்கிலம் பேசத் தயங்குவது... என்பனபோல)

- |    |    |
|----|----|
| 1. | 2. |
| 3. | 4. |
| 5. | 6. |

### பயிற்சி 4

நான் கனவு காண்கிறேன்.

உன் எதிர்காலக் கனவுகள் என்னென்ன ? பட்டியலிடுக.  
(எ.கா: சென்னையில் வேலை பார்க்கவேண்டும், அம்மாவுக்கு நகைகள் செய்து தரவேண்டும், கார் வாங்க வேண்டும்... என்பன போல)

- 1.
- 2.
- 3.
- 4.
- 5.

1. இன்சொலால் ஈரம் அளைஇப் படிறுஇலவாம்  
செம்பொருள் கண்டார்வாய்ச் சொல்.

பொருள்: அன்பு கலந்து வஞ்சம் அற்றவையாகிய சொற்கள், மெய்ப்பொருள் கண்டவர்களின் வாய்ச்சொற்கள் இன்சொற்களாகும்.

ஈரம் - அன்பு ; அளைஇ - கலந்து; படிறு - வஞ்சம்; செம்பொருள் - சிறந்தபொருள்)

2. அகனமர்ந்து ஈதலின் நன்றே முகனமர்ந்து  
இன்சொலன் ஆகப் பெறின.

பொருள்: உள்ளம் விரும்பி ஒருவருக்குக்கொடுத்து உதவுவது நல்லது; முகம் மலர்ந்து ஒருவரைப் பார்த்து இனிய சொற்களைக் கூறுதல் அதைவிடவும் நல்லது.  
(அகன் - அகம், உள்ளம்; அமர் - விருப்பம்; அமர்ந்து - விரும்பி; முகன் - முகம்; இன்சொல் - இனிய சொல்; இன்சொலன் - இனிய சொற்களைப் பேசுபவன்)

3. முகத்தான் அமர்ந்தினிது நோக்கி அகத்தானாம்  
இன்சொ லினதே அறம்

பொருள்: முகத்தால்விரும்பிஇனிமையுடன்நோக்கிஉள்ளம்கலந்தஇன்சொற்களைக்கூறும் தன்மையில் உள்ளதே அறமாகும்.  
(அமர்ந்து - விரும்பி; அகத்தான் ஆம் - உள்ளம் கலந்து; இன்சொலினதே - இனிய சொற்களைப் பேசுதலே)

4. துன்புறாஉம் துவ்வாமை இல்லாகும் யார்மாட்டும்  
இன்புறாஉம் இன்சொ லவர்க்கு.

பொருள்: எல்லாரிடமும் இன்பம் தரும் இனிய சொற்களைப் பேசுவோரிடம், துன்பம் தரும் வறுமை அணுகாது.  
(துன்புறாஉம் - துன்பம் தரும்; இன்புறாஉம் - இன்பம் தரும்; யார்மாட்டும் - யாரிடத்தும்; துவ்வாமை - வறுமை)

5. பணிவுடையன் இன்சொலன் ஆதல் ஒருவற்கு  
அணியல்ல மற்றுப் பிற.

பொருள்: பணிவுடையவனாகவும், இன்சொல் பேசுபவனாகவும் விளங்குவதே ஒருவனுக்கு உண்மையான அணிகலனாகும். உடல் அழகுக்காக அணியும் பிற எல்லாம் உண்மையான அணிகலன் ஆகா. (அணி - அழகுக்காக அணியும் நகைகள்; ஒருவற்கு - ஒருவனுக்கு)

6. அல்லவை தேய அறம்பெருகும் நல்லவை  
நாடி இனிய சொலின்.

பொருள்: பிறர்க்கு நன்மையானவற்றை நாடி இனிமை உடைய சொற்களைச் சொல்லின், பாவங்கள் தேய்ந்து குறைய, அறம் வளர்ந்து பெருகும். (அல்லவை – பாவம்; நாடி – விரும்பி)

7. நயன்ஈன்று நன்றி பயக்கும் பயன்ஈன்று  
பண்பின் தலைப்பிரியாச் சொல்.

பொருள்: பிறர்க்கு நன்மையான பயனைத் தந்து நல்ல பண்பிலிருந்து நீங்காத சொற்கள், வழங்குவோனுக்கும் இன்பம் தந்து நன்மை பயக்கும். (நயன்ஈன்று – நல்ல பயன்களைத் தந்து; நன்றி – நன்மை; பயக்கும் – கொடுக்கும்; தலைப்பிரியாச் சொல் – நீங்காத சொற்கள்)

8. சிறுமையுள் நீங்கிய இன்சொல் மறுமையும்  
இம்மையும் இன்பந் தரும்.

பொருள்: பிறர்க்குத் துன்பம் விளைக்கும் சிறுமையிலிருந்து நீங்கிய இனிய சொற்கள் மறுமைக்கும் இம்மைக்கும் வழங்குவோனுக்கும் இன்பம் தரும். (சிறுமை – துன்பம்; மறுமை – மறுபிறவி; இன்மை – இப்பிறவி)

9. இன்சொல் இனிதீன்றல் காண்பான் எவன்கொலோ  
வன்சொல் வழங்கு வது.

பொருள்: இனிய சொற்கள் இன்பம் உண்டாக்குவதைக் கண்டபின்னும், ஒருவன் கடுஞ்சொற்களைப் பேசுவது ஏனோ? (இனிதீன்றல் – இனிது + ஈன்றல்; ஈன்றல் – தருதல், உண்டாக்குதல்; வன்சொல் – கடுஞ்சொல்; எவன் கொலோ – என்ன காரணமோ? ஏனோ?)

10. இனிய உளவாக இன்னாத கூறல்  
கனிஇருப்பக் காய்கவர்ந் தற்று.

பொருள்: இன்பம் தரும் இனிய சொற்கள் இருக்கும்போது, துன்பம் தரும் கடுஞ்சொற்களைப் பேசுவது, கனிகள் இருக்கும்போது காய்களை விரும்பி உண்பதைப் போன்றது. (கவர்தல் – நுகர்தல்; அற்று – அது போன்றது. முன்பு படித்தது நினைவில் இருக்கிறதா? 'வன்பாற் கண் வற்றல் மரம் தளிர்ந்து அற்று')



## செய்யும் தொழிலே தெய்வம்

செய்யும் தொழிலே தெய்வம் – அந்தத்  
திறமைதான் நமது செல்வம்  
கையும் காலுந்தான் உதவி கொண்ட  
கடமைதான் நமக்குப் பதவி (செய்யும்...)

பயிரை வளர்த்தால் பலனாகும் – அது  
உயிரைக்காக்கும் உணவாகும்  
வெயிலே நமக்குத் துணையாகும் – இந்த  
வேர்வைகள் எல்லாம் விதையாகும்  
தினம் வேலையுண்டு குல மானமுண்டு  
வருங்காலமுண்டு அதை நம்பிடுவோம் (செய்யும்...)

காயும் ஒரு நாள் கனியாகும் – நம்  
கனவும் ஒருநாள் நனவாகும்  
காயும் கனியும் விலையாகும் – நம்  
கனவும் நினைவும் நிலையாகும் – உடல்  
வாடினாலும் பசி மீறினாலும் – வழி  
மாறிடாமலே வாழ்ந்திடுவோம் (செய்யும்...)

– பட்டுக்கோட்டை கல்யாணசுந்தரம்

### ஆசிரியர் குறிப்பு:



மக்கள் கவிஞர் என்று அழைக்கப்படும் பட்டுக்கோட்டை கல்யாண சுந்தரம், எளிய தமிழில் அனைவருக்கும் புரியும்படி கவிதைகளை இயற்றியவர். திரையிசைப்பாடல்களையும் இயற்றியுள்ளார். உழைக்கும் மக்களின் துயரங்களையும் பொதுவுடைமைச் சிந்தனைகளையும் தமது பாடல்கள்வழிப் பரவலாக்கினார். பட்டுக்கோட்டை அருகே உள்ள செங்கப்படுத்தான்காடு என்னும் ஊரில் பிறந்தவர். இவர் வாழ்ந்த காலம் 13.4.1930 முதல் 8.10.1959 வரை.



மேலே உள்ள படத்தைப் பாருங்கள். இது கல்லில் செதுக்கிய சிற்பம். உற்றுநோக்கினால், இந்தச் சிற்பத்தில் உள்ள அதிசயம் தெரியும்.

ம்ம்...தெரிகிறதா? எங்கே சொல்லுங்கள் பார்ப்போம். இடப்பக்கத்திலிருந்து பார்த்தால் ஒரு காளையின் உருவம் தெரிகிறது. வலப்பக்கமாய்ப் பார்த்தால் யானையின் உருவம் தெரிகிறது.

சரியாகச் சொன்னீர்கள். எவ்வளவு அருமையாக இருக்கிறது? கலைஞர்கள் இதுபோன்ற பல சிற்பங்களைச் செதுக்கியிருக்கிறார்கள்.

அது எங்கே இருக்கிறது என்றுதானே கேட்கிறீர்கள்! வாருங்கள்... சொல்கிறேன்.

காவிரி பாயும் சோழவளநாடு, கலைகளின் விளைநிலம். வியக்கவைக்கும் கட்டடக் கலையும், சிற்பக்கலையும் கொழிக்கும் ஊர் கும்பகோணம். இவ்வூரின் தென்புறம் அரிசிலாறு\* பாய்கிறது. இதன் தென்கரையில் தாராசுரம் என்னும் ஊர் அமைந்துள்ளது. இங்கேதான் ஐராவதீசுவரர் கோயில் உள்ளது. இது சுமார் எண்ணூறு ஆண்டுகளுக்குமுன் இரண்டாம் இராசராச சோழனால் கட்டப்பட்டது.

நூறு கோயில்களுக்குச் சென்று அதன் சிற்பங்களின் பேரழகைப் பார்த்து மகிழ்ந்த அனுபவத்தை இந்த ஒரே கோயில் நமக்குத் தருகிறது. இவ்வளாகத்தில் எங்கும் சிற்பமயம். நம்மைச் சுண்டியிழுப்பவை இச்சிற்பங்கள். ஒவ்வொரு சிற்பத்திலும் ஒரு கதையோ காவியமோ பொதிந்திருக்கிறது. முப்புரம் எரித்தவன் (திரிபுராந்தகன்) கதை ஒரு சிற்பம்; யானையை வதம் செய்து, அதன் தோலைத் தன்மீது உடுத்திக்கொள்ளும் ஈசனின் யானை உரி போர்த்தவர் (கஜசம்ஹார மூர்த்தி) கதை இன்னொரு சிற்பம்; அடிமுடி தேடவைக்கும் அண்ணாமலையார் (லிங்கோத்பவர்) கதை மற்றொரு சிற்பம். இப்படிப் பல சிற்பங்கள் உள்ளன.

\* இக்காலத்தில் அரசலாறு என வழங்கப்படுகிறது.





சங்கீதக் கருங்கற்படிகள்



ஒருடல் சிற்பங்கள்

இராமாயண, மகாபாரதக் கதைகள், இரதி மன்மதன் கதைகள், சிவபுராணக் கதைகள் என எண்ணிலடங்காத கதைகள் நம்மை ஈர்க்கின்றன. அவற்றுடன் பரதநாட்டிய அடவுகளும் சிறப்பாகச் செதுக்கப்பட்டுள்ளன.

அன்னம் பாலிக்கும் அற்புத அன்னபூரணி, இன்றைய கண்தானத்துக்கு அன்றே எடுத்துக் காட்டாக அமைந்த கண்ணப்பர், பறவை, விலங்கு, மனிதன் எனக் கலவையாய் அமைந்த ஒருடல் சிற்பங்கள் என, இக்கோயில் சிற்பங்கள் தமிழகச் சிற்பக்கலைச் சிறப்புக்கு ஒரு சோற்றுப்பதமாய் விளங்குகின்றன.

ஒவ்வொரு தூணின் நான்கு பட்டைகளிலும் அமைந்த சிற்றோவியங்கள் அரிதும் அழகுமாய் ஆனவை. கோயிலின் நுழைவாயிலில் அமைந்த ஏழு கருங்கற் படிகள் 'சரிகமபதநி' எனும் ஏழு நாதப்படிகளாக வடிக்கப்பட்டுள்ளன. சோழ மண்டலத்துக்குள் நுழைந்தாலே, எங்கும் இசையொலி. 'தாம்தரிகிட தீம்தரிகிட' எனும் மத்தள லய ஒலி, வீணையின் மீட்டொலி, புல்லாங்குழலின் காண ஒலி, நாதசுர நல்லொலி... என இசைமழையில் நனைபும் அனுபவம் நமக்குக் கிடைக்கிறது.

தாராசுரம் கோயிலின் கூம்பிய விமானத் தோற்றமும், அதற்குக் கீழே இருபுறமும் யானைகளும், குதிரைகளும் பூட்டிய இரதம்போல் அமைந்த மண்டபமும் வான்வெளி இரகசியத்தைக் காட்டுவதாகக் கார்ல்சேகன் (Carl Sagon) என்ற வானவியல் அறிஞர் கூறுவது குறிப்பிடத் தக்கதாகும்.

அதிபத்தர், அமர்ந்தியார், இயற்பகையார், இசைஞானியார், எறிபத்தர், ஏனாதிநாயனார் முதலிய அறுபத்துமூன்று நாயன்மார்களின் கதைகளைக் கூறும் கல்வெட்டு எழுத்துத் தலைப்புகளுடன் கூடிய புடைப்புச் சிற்பங்கள் கண்ணுக்குப் பெருவிருந்தாக உள்ளன.

தஞ்சை அரண்மனைக்குச் சொந்தமானது இக்கோயில். அழகு வாய்ந்த இதன் பழைமையைத் தற்போது மத்தியத் தொல்பொருள் துறையினர் பாதுகாத்து வருகின்றனர். இதை மரபு அடையாளச் சின்னமாக யுனெஸ்கோ (UNESCO) அமைப்பு அறிவித்துள்ளது. ஒற்றைவரியில் இதைக் 'கலைகளின் சரணாலயம்' எனலாம்.

### செயல்பாடு :1

கோடைக்காலத்தில் குளமோ கண்மாயோ ஆறோ நீர்வற்றிய நிலையில் களிமண்ணெடுத்துப் பொம்மைகள் செய்யும் அனுபவம் சுவையானது. இந்த அனுபவம் உங்களுக்கு உண்டா? மரப்பாச்சிப் பொம்மைகளின் இடத்தை இன்று நெகிழிப் (Plastic) பொம்மைகள் பிடித்துக்கொண்டன. அட்டைகள், நெட்டிகள் (தொர்மகூல்), தீப்பெட்டிகள், மரக்கட்டைகள், களிமண், பயன்பாடற்ற காகிதத்தில் தயாரிக்கப்பட்ட காகிதக்கூழ் இவற்றினால் அழகிய உருவங்கள் செய்து பார்க்கலாம்; கண்களுக்கு விருந்தளிக்கலாம்; படைப்பாக்கத்தை வளர்க்கலாம்.



### செயல்பாடு :2

பழங்காலச் சிற்பக்கலைகளைப்பற்றிக் களப்பயணம் சென்று அறிந்துகொள்ளும் ஆவல் உண்டா? திருவாரூர், தஞ்சாவூர், கங்கைகொண்டசோழபுரம், தாராசுரம், மதுரை, திருவரங்கம், மாமல்லபுரம் போன்ற பல ஊர்களிலுள்ள அரண்மனைகள், வரலாற்று ஆய்வகங்கள், அருங்காட்சியகங்கள், தொல்பொருள்துறைக் காப்பாட்சியகங்கள் ஆகியவற்றைக் காணப் பயணம் மேற்கொள்ளலாம். இதேபோல் திருமயம், தரங்கம்பாடி, செஞ்சி, தீங்குடி (சமணர்கோயில்) ஆகிய ஊர்களுக்கும், பௌத்தத்தலங்களுக்கும் பயணம் செய்யலாமே! கிறித்துவ, இசுலாமியக் கட்டடக்கலைகள் ஆகியன குறித்து அறியவும் பயணம் தொடரலாமே!



## சாதனைப் பெண்மணி மேரிகியூரி



மேரி கியூரி

கியூரி அம்மையார் போலந்து நாட்டில் 1867ஆம் ஆண்டு பிறந்தார். இவருடைய பெற்றோருக்கு மொத்தம் ஐந்து குழந்தைகள். இவரே அவர்களுள் இளையவர்.

இவரின் தந்தை ஓர் அறிவியல் ஆசிரியர். ஆனாலும் குடும்பத்தில் வறுமை. மூத்த சகோதரி மருத்துவக் கல்வி பயில விரும்பினார். ஆனால், போதிய வசதி இல்லை. இளையவள் மேரி, குழந்தைகளுக்குச் சிறப்புப் பாடம் சொல்லிக் கொடுத்தார்; தாதிபோல் பணிவிடைகள் செய்தார். அதன்மூலம் பொருளீட்டித் தம் தமக்கை கல்வி பயில உதவினார்.

மேரி அறிவியல் கல்வி கற்க விரும்பினார். ஆனால், பெண்ணுக்கு அறிவியல் கல்வி தேவையில்லை. சமையல் கலையே போதும் எனக் கல்லூரி நிருவாகம் கூறியது. அதை ஏற்க மேரி மறுத்தார்.

மேரி, பிரான்சு தேசம் சென்று, கல்லூரியில் சேர்ந்தார் தம் வாழ்வின் இலட்சியமான அறிவியல் கல்வியைப் பயின்றார். தமது வறுமையை யாரும் அறியாவண்ணம் கல்லூரி நாள்களைக் கழித்தார். ஒருமுறை மூன்று நாள்கள் உணவு உட்கொள்ளாததால் மயக்கமடைந்து கீழே விழுந்தார். அவரைப் பரிசோதித்த மருத்துவர் நல்ல உணவும் ஓய்வும் தரவேண்டும் எனக் கூறியபோது, உடன் பயிலும் மாணவர்கள் அதிர்ச்சியடைந்து, பல வகையிலும் உதவினர்.

அறிவியல் மேதை பியூரிகியூரியை, மேரி திருமணம் செய்து கொண்டார். அவருடன் சேர்ந்து அறிவியல் ஆராய்ச்சியில் ஈடுபட்டார். மணவாழ்க்கையில் மனநிறைவுடன் ஒரு பெண் குழந்தையைப் பெற்றெடுத்தார். ஆனால், ஒரு வாரம் மட்டுமே ஓய்வெடுத்துக்கொண்டு தமது அறிவியல் ஆராய்ச்சிப் பணிக்குத் திரும்பினார்.

தமது வருவாயில் பெரும்பகுதியை ஆராய்ச்சிக்குச் செலவிட்டதால், வீட்டுவேலைகளைக் கணவன் மனைவி இருவருமே பகிர்ந்து செய்தனர்; எளிமையாகவே வாழ்ந்தனர்.

இடைவிடாத ஆராய்ச்சியின் பயனாக, கணவன், மனைவி இருவரும் முதலில் **பொலோனியம்** என்னும் பொருளைக் கண்டுபிடித்தனர்.

அதன் பிறகு, இரண்டு ஆண்டுகள் இடைவிடாது ஆராய்ச்சி செய்து **ரேடியம்** என்னும் பொருளைக் கண்டுபிடித்தனர். இவ்விரண்டு அரிய கண்டுபிடிப்புகளுக்காக மேரி கியூரிக்கும் அவர் கணவரான பியூரி கியூரிக்கும் 1903ஆம் ஆண்டு **நோபல் பரிசு** வழங்கப்பட்டது.

ரேடியத்தின் உதவியால் மனித குலத்திற்குக் கேடு விளைவிக்கும் புற்றுநோய் மற்றும் பலவகைத் தோல் வியாதிகளைக் குணமாக்கலாம் எனக் கண்டறிந்தனர்.

அம்மையார், தமது உடல் நலத்தைப் பணயம் வைத்துக் கண்டுபிடித்த ரேடியத்தைத் தனியார் நிறுவனம் ஒன்று 50 இலட்சம் டாலர்களுக்கு விலைக்கு வாங்க முன் வந்தது. ஆனால், தமது கண்டுபிடிப்பை அறிவியல் உலகத்திற்குக் கொடையாக வழங்கினார் கியூரி.

அவருடைய கணவர் எதிர்பாராதவிதமாக விபத்தில் இறந்தபிறகு, பிரெஞ்சு அரசாங்கம் அம்மையாருக்கும், அவருடைய பெண் குழந்தைகள் இருவருக்கும் நிதியுதவி அளிக்க முன்வந்தது. ஆனாலும், மேரி அதனை ஏற்க மறுத்தார்.

அதன் பிறகு, அவருடைய கணவர் ஆற்றிய பேராசிரியர் பணி அவருக்கு அளிக்கப்பட்டது. அப்பணியை அவர் சிறப்பாகச் செய்தார். அவர் மேன்மேலும் ஆராய்ச்சிகள் பல செய்து ரேடியத்தின் அணு எடையைக் கண்டுபிடித்தார். அவருக்கு **இரண்டாவது முறையாக 1911ஆம் ஆண்டு நோபல் பரிசு** வழங்கப்பட்டது.

அதன் பிறகு, அவர் பல நாட்டினராலும் அழைக்கப்பட்டுப் பாராட்டப்பட்டார்; பல பட்டங்களையும் பரிசுகளையும் பெற்றார்.

செயற்கரிய செய்த கியூரி அம்மையார் 1934ஆம் ஆண்டு இயற்கை எய்தினார்.

கியூரி அம்மையாருக்குப்பின், அவர் மகள் ஐரினும் மருமகன் ஜோலியாட் கியூரியும் தொடர்ந்து அறிவியல் ஆராய்ச்சியில் ஈடுபட்டுச் செயற்கைக் கதிர்வீச்சுப் பற்றிய வேதியியல் ஆராய்ச்சிக்காக 1935 ஆம் ஆண்டு நோபல் பரிசினைப் பெற்றனர்.

ஒரே குடும்பத்தைச் சேர்ந்தவர்கள் மூன்று நோபல் பரிசு பெற்ற இச்சாதனை இன்றுவரை முறியடிக்கப்படவில்லை.



#### செயல்பாடு

பொலோனியம், ரேடியம், அணுஎடை, செயற்கைக் கதிர்வீச்சு போன்ற அறிவியல் தகவல்கள் குறித்து அறிவியல் ஆசிரியரிடம் கேட்டு அறிந்துகொள்க.

## இலக்கணமும் மொழித்திறனும்

### 1. செய்யுள் மொழி

எவன் கொலோ ?

திருக்குறளில் இடம்பெறும் இச்சொற்கள் தரும் பொருள் என்ன ?

என்ன பயன்கருதியோ ? என்பது பொருள். செய்யுளில் ஓசைக்காகவும், அழுத்தம் தருவதற் காகவும் பயன்படுத்தப்பட்டுள்ள சொல் – கொல்.

இது பெரும்பாலும் ஐயப்பொருளில் வரும்.

ஒரு பெண்ணைப் பார்த்து 'மான் கொல் ? மயில் கொல் ?' என்றால், இவள் மானோ மயிலோ என்று கூறுவதாகப் பொருள்.

இது செய்யுள் வழக்கு.

### 2. அளபெடை

உப்பு... உப்பு... என்று யாராவது உப்பு விற்கிறார்களா ?

உப்புஉஉஉ... என்று கூவுவார்கள். அல்லது உப்போஒஒஒஒ உப்பு என்பார்கள். இதேபோல் மாஅஅஅம்பழம் என்று கூவி விற்கிறார்கள். இவ்வாறு நீட்டியொலிப்பதை அளபெடை என்பர் இலக்கணத்தார்.

உப்புஉஉஉ – என்பது உயிர் அளபெடை. ஏனென்றால், உ என்ற உயிர் எழுத்து நீண்டு ஒலித்தது.

பொய்யம் – என்பது ஒற்றளபெடை. ஏனென்றால், ய் என்ற மெய் எழுத்து (ஒற்றெழுத்து) நீண்டு ஒலித்தது.

உங்கள் பேச்சில் இருந்து நீங்களும் சில எடுத்துக்காட்டுகள் தரலாமே!

### 3. பிழையும் திருத்தமும்

கீழே காணப்படுபவை பிழையான வாக்கியங்கள்.

அ. சிங்கம் வந்தான்

ஆ. இராமன் அழுதான்

இ. பறவைகள் பாடியது

ஈ. அவன் வந்தேன்

ஏனெனில், இவ்வாக்கியங்களில் உள்ள வினைச்சொற்கள் பிழையானவை. எப்படி இருந்தால் சரியாக இருக்கும் ?

அ. வந்தது ஆ. அழுதான் இ. பாடின ஈ. வந்தான்

பிழைகள் நேராமல் இருக்க நாம் திணை, பால், எண், இடம்பற்றி அறிய வேண்டும்.

### 4. திணை

உயர்திணை, அஃறிணை எனத் திணை இருவகைப்படும்.

மனிதர் உயர்திணை ஆவர்.

மனிதர் அல்லாத உயிருள்ளவையும் உயிரற்றவையும் அஃறிணை ஆகும்.

பெயர்ச்சொற்களை உயர்திணைப் பெயர், அஃறிணைப் பெயர்

எனப் பிரிக்கிறோம்.

வீரன், அம்மா, நடுகன், கண்ணகி – உயர்திணைப் பெயர்கள்.

பூ, மரம், பூனை, குருவி – அஃறிணைப் பெயர்கள்.

பயிற்சி :

கீழுள்ள பத்தியில் செவ்வண்ணமிடப்பட்ட சொற்களில் உயர்திணைப் பெயர்ச் சொற்களையும், அஃறிணைப் பெயர்ச்சொற்களையும் பிரித்து எழுதுக.

"அரசன் வேட்டையாடுவதற்குக் காடு சென்றான். அவனுடன் வீரர்களும் சென்றனர்; பணியாளர்கள் சிலரும் சென்றனர். காட்டில் மான்கள் ஓடின; மலைப்பாம்பு ஊர்ந்தது. திடீரென்று காற்று கடுமையாக வீசியது; மரங்கள் முரிந்தன. அதைப் பார்த்துக் குரங்குகள் அச்சம் கொண்டன; ஆந்தைகள் அலறின. அரண்மனையில் அரசி கவலையுடன் இருந்தாள். அமைச்சர், தளபதி ஆகியோரும் கவலையுடன் இருந்தனர்."

5. பால்

திணை என்பது பெரும் பிரிவு. அது உயர்திணை, அஃறிணை என இரண்டாகப் பிரிக்கப்பட்டது.

பால் என்பது மற்றொருவகைப் பிரிவு. பெயர்ச்சொற்களையும் வினைச் சொற்களையும் ஐந்து பால்களாகப் பிரிக்கிறோம்.

அவை:

ஆண்பால்	—	அவன், அண்ணன்
பெண்பால்	—	அவள், அரசி
பலர் பால்	—	அவர்கள், இளைஞர்கள்
ஒன்றன் பால்	—	அது, குதிரை
பலவின் பால்	—	அவை, மாடுகள்

ஆண்பால் பெயர்ச்சொல் ஆண்பால் வினை முடிவையே பெறும்.

அவன் வந்தான்

(பெயர்) (வினை)

அவன் வந்தாள் என்றோ,

அவன் வந்தார் என்றோ,

எழுதுவது பிழையாகும்.

இதேபோல்தான், பிற பால் சொற்களையும் எழுத வேண்டும்.

பெயர்	வினை
அவள்	வந்தாள்
அவர்கள்	வந்தார்கள்
அது	வந்தது
அவை	வந்தன

பயிற்சி

பின்வரும் உரைப்பகுதியில் உள்ள பிழைகளைச் சுட்டிக்காட்டிப் பிழை திருத்தி எழுதுக.

"தோட்டத்தில் பூக்கள் பூத்து இருந்தது. பறிப்பதற்குக் கமலா வந்தாள். கூடவே இராணியும் வேணியும் வந்தாள். அப்போது தோட்டத்தில் ஒரு பாம்பு ஓடின. கமலா கத்தினாள். இராணி மட்டும் பயமின்றிப் பாம்பை நெருங்கினார்கள்."



## 6. அகராதியைப் பார்ப்போம்

அகராதியில் உயிரெழுத்து பெறும் வரிசையை அறிந்தோம்.

உயிரெழுத்து வரிசை: அ ஆ இ ஈ உ ஊ  
எ ஏ ஐ ஒ ஓ ஔ

இப்பொழுது மெய்யெழுத்து வரிசைபற்றி அறிவோம். முதலில் மெய் எழுத்துக்களை எழுதுவோம்.

மெய்யெழுத்து வரிசை: க் ங் ச் ஞ் ட் ண் த் ந் ப்  
ம் ய் ர் ல் வ் ழ் ள் ற் ன்

வல்லினம்	மெல்லினம்	இடையினம்
க்	ங்	ய்
ச்	ஞ்	ர்
ட்	ண்	ல்
த்	ந்	வ்
ப்	ம்	ழ்
ற்	ன்	ள்

பதினெட்டு மெய்யெழுத்துகளும் அகராதி வரிசையில் இவ்வாறு வந்துள்ளன.

வல்லெழுத்தைத் தொடர்ந்து அதன் இனமான மெல்லெழுத்து வருவது கவனிக்கத்தக்கது. அடுத்து, இடையின எழுத்துகள் வருகின்றன.

ற் ன் மட்டும் இறுதியில் வருகின்றன.

அப்படியானால், அகராதியில் அக்காள் என்னும் சொல் முதலில் வருமா? அண்ணன் என்னும் சொல் முதலில் வருமா? மெய்யெழுத்து வரிசையைப் பாருங்கள்.

அக்காள்தான் முதலில் வரும்.

அம்மா, அப்பா, அண்ணி, அங்காடி, அன்னம் என்னும் சொற்களை அகராதி வரிசையில் எழுதுவதானால், அங்காடி, அண்ணி, அப்பா, அம்மா, அன்னம் என்றுதான் எழுத வேண்டும்.

## பயிற்சி:

நீங்களும் முயலலாம்.

அகராதி வரிசையில் எழுதுக.

ஆமை, ஆசிரியர், ஆண்டு, ஆடு, ஆத்திரம், ஆயிரம், ஆவணி, ஆலை, ஆறு, ஆர்வம்.

## வகுப்பறைத் திறன்கள்

### 1. பேசுக.

பட்டுக்கோட்டையார் பாடலில் இடம்பெற்ற சொற்களை மையமாக வைத்து ஐந்து மணித்துளி பேசுக.

அ. வேர்வை ஆ. வருங்காலம் இ. சாமி ஈ. பூமி

### 2. வினா எழுப்புக.

பின்வரும் பொருள்களை மையமாக வைத்து உனக்குத் தோன்றும் வினாக்களை எழுப்புக.

அ) பணிவு ஆ) கடுஞ்சொல் இ) கனவு ஈ) கல்

### 3. கலந்துரையாடுக.

அ. இனிய சொல் பேசுவோரிடம் வறுமை அணுகாது – உண்மையா ?

ஆ. செய்யும் தொழிலே தெய்வம் – இந்தக் கொள்கை சரிதானா ?

### 4. எழுதுக.

#### i. ஓரிரு சொற்களில் விடை எழுதுக.

அ. எந்த ஆற்றின் தென்கரையில் தாராசுரம் உள்ளது ?

ஆ. ஐராவதீசுவரர் கோயிலைக் கட்டியவர் யார் ?

இ. கியூரி அம்மையார் எந்த நாட்டைச் சேர்ந்தவர் ?

ஈ. கியூரி அம்மையார், தன் கணவருடன் சேர்ந்து முதலில் கண்டுபிடித்த பொருளின் பெயர் என்ன ?

உ. கியூரி அம்மையார் குடும்பம் எத்தனை நோபல் பரிசுகளைப் பெற்றது ?

ஊ. துவ்வாமை என்ற சொல்லின் பொருள் யாது ?

எ. எப்போது அறம் பெருகும் ?

#### ii. ஓரிரு தொடர்களில் விடை எழுதுக.

அ. உள்ளம் விரும்பிக் கொடுப்பதைவிட எது சிறந்தது ?

ஆ. தாராசுரம் கோயிலின் விமானமும், மண்டபமும் எதைக் காட்டுவதாகக் 'கார்ல்சேகன்' கூறுகிறார் ?

இ. ரேடியத்தின் உதவியால் மனிதகுலத்திற்குக் கிடைத்த பயன் என்ன ?

ஈ. ஒருவருக்கு உண்மையான அணிகலன்களாகத் திகழ்வன யாவை ?

#### iii. நான்கு வரிகளுக்கு மிகாமல் எழுதுக.

அ. கியூரி அம்மையாரின் சாதனை.

ஆ. ஏன் இன்சொல் பேச வேண்டும் ?

iv. பின்வரும் குறிப்புகளைக்கொண்டு ஒரு கட்டுரை வரைக.

தலைப்பு: உடல்நலம் காப்போம்

1. உடல் தூய்மைப்படுத்திகள்

அ. சாப்பிடுவதற்கு முன்னும் பின்னும் கை, வாய் கழுவுதல்.

ஆ. காலையும் இரவும் பஸ்துலக்குதல் இ. நகம் வெட்டுதல்

ஈ. தினசரி குளித்தல் உ. அழுக்கற்ற உடை உடுத்துதல்

2. உணவுப் பழக்கங்கள்

அ. பல்லைக் கெடுக்கும் பண்டங்களைத் தவிர்த்தல்.

ஆ. கீரை, காய்கறிகளை நாள்தோறும் உணவில் சேர்த்தல்.

இ. ஈ. மொய்த்த, தூசி படிந்த பண்டங்கள் வாங்குவதைத் தவிர்த்தல்.

3. விளையாட்டு

அ. மாலையில் நாள்தோறும் விளையாடுதல்.

ஆ. நடத்தல், மிதிவண்டி ஓட்டுதல்.

இ. வெகுநேரம் தொடர்ந்து தொலைக்காட்சி பார்ப்பதைத் தவிர்த்தல்.

### வாழ்க்கைத் திறன்கள்

1. பேச்சுத் திறன் (இனியவை கூறல்)

வெற்றிக்கு அடிப்படையானது பேச்சுத்திறன். பேச்சுத்திறன் பல வழிகளில் வெளிப்படும். இனிமையாகப் பேசுவது ஒரு வழி. இனிய பேச்சு – நமக்கும் வெற்றி தரும்; பிறருக்கும் வெற்றி தரும்.

அ. பின்வரும் சொற்களில் பிறரை முகம் மலர வைக்கும் சொற்களைக் கண்டறிக.

- |             |          |                |
|-------------|----------|----------------|
| • ஆகா       | • நன்றி  | • சகிக்கவில்லை |
| • அட, ச்சே! | • நன்று  | • அருமை        |
| • ஓ!        | • சுமார் | • மோசம்        |

ஆ. நாற்காலியீது ஏறிநின்று கீழே குதித்துக் காட்டும் சிறுவன், அப்பாவிடம் எதிர்பார்க்கும் பேச்சு எது?

அ. டேய்! எச்சரிக்கை!

ஆ. அருமை அருமை!

இ. நாற்காலியை உடைத்துவிடாதே!

இ. அடுத்து எப்போது பார்க்கலாம் என்று உறவினர் கேட்கிறார்.  
யார் பேசுவது இனிய பேச்சு ?

- \* பிழைச்சுக் கிடந்தா பாக்கலாம்!
- \* நம்ம நினைக்கிறது எங்கே நடக்குது ?
- \* கட்டாயம் சீக்கிரம் சந்திப்போம்.

ஈ இனிய பேச்சுக்கும் பாசாங்குப் பேச்சுக்கும் வேறுபாடு உண்டு. இனியது எது ?  
பாசாங்கு எது ? கண்டறிக.

- \* உன் பேச்சு சிறப்பாக இருந்தது.
- \* உன்னைப்போலப் பேசுவதற்கு உலகத்தில் ஆளே இல்லை.
- \* போட்டியில் நீ வெற்றி பெறுவாய்.
- \* உன்னோடு போட்டி போட்டால் இமயமலையே தூள்தூள் ஆகும்.

உ. எழுதுக

இரண்டு ரூபாய்க்கு ஒரு பொருள் வாங்க வேண்டும். கடைக்காரரிடம் இருபது ரூபாய்த்தானை நீட்டுகிறாய். கடைக்காரர் முகம் சுளித்துச் சில்லறை இல்லையா என்று கேட்கிறார். கடைக்காரரின் மனத்தை மாற்றும் இனிய பதில் எது ?

## 2. இரசித்தல்

சிற்பங்களைப் பார்த்து இரசித்தீர்களா ?

படைப்பது ஒரு கலை.

இரசிப்பது மற்றொரு கலை.

இரசிக்கத் தெரிந்தவர்கள் மகிழ்ச்சி உள்ளவர்களாக இருக்கிறார்கள். திரைப்படங்களையும், திரைப்படப் பாடல்களையும் இரசிப்பவர்கள் பலர் இருக்கிறார்கள். ஆனால், அது மட்டுமா ? இசை, ஓவியம், சிற்பம் என்று இரசிப்பதற்குப் பல கலைகள் இருக்கின்றன. வானவில், விண்மீன், முழுமதி எனப் பல இயற்கைக் காட்சிகள் இருக்கின்றன.

அ. எத்தனைமுறை பார்த்தாலும் உனக்குச் சலிக்காத இயற்கைக்காட்சி எது ?  
அது பற்றி மூன்று வரிகள் எழுதுக.

ஆ. சின்னஞ்சிறு குன்றில் அல்லது மலையில் ஏறி விரிவான காட்சிகளைக் கண்ட அனுபவம் உண்டா ? இருந்தால், அது குறித்து மூன்று வரிகள் எழுதுக.

இ. நம் பாடப்பகுதியில் உள்ள சிற்பக்காட்சிகளில் உன்னைக் கவர்ந்த சிற்பக் காட்சி எது ? ஏன் ?



### தனிப்பாடல்\*

கல்லைத்தான் மண்ணைத்தான் காய்ச்சித்தான்  
 குடிக்கத்தான் கற்பித் தானா?  
 இல்லைத்தான் பொன்னைத்தான் எனக்குத்தான்  
 கொடுத்துத்தான் இரட்சித் தானா?  
 அல்லைத்தான் சொல்லித்தான் ஆரைத்தான்  
 நோவத்தான் ஐயோ எங்கும்  
 பல்லைத்தான் திறக்கத்தான் பதுமத்தான்  
 புவியில்தான் பண்ணி னானே.

1

வணக்கம்வரும் சிலநேரம் குமர கண்ட  
 வலிப்புவரும் சிலநேரம் வலியச் செய்யக்  
 கணக்குவரும் சிலநேரம் வேட்டை நாய்போல்  
 கடிக்கவரும் சிலநேரம் கயவர்க் கெல்லாம்  
 இணக்கவரும் படிதமிழைப் பாடிப் பாடி  
 எத்தனைநாள் திரிந்துதிரிந்து உழல்வேன் ஐயா!  
 குணக்கடலே அருட்கடலே அசுர ரான  
 குரைகடலை வென்றபரங் குன்று னானே!

2

– இராமச்சந்திரக் கவிராயர்



### பாடல் 1 – பொருள்:

கல்லையும் மண்ணையும் காய்ச்சிக் குடிக்க இறைவன் சொல்லித் தரவில்லையே! பொன்பொருள் கொடுத்து என்னைக் காக்கவும் இல்லையே! இதற்காக யாரைக் குற்றம் சொல்லி என்னபயன்? எங்கும், எல்லாரிடமும் பல்லைக்காட்டிப் பிழைக்குமாறு இறைவன் என்னைப் படைத்துவிட்டானே!

### சொற்பொருள்:

இரட்சித்தானா? – காப்பாற்றினானா?

அல்லைத்தான் – அதுவும் அல்லாமல்

ஆரைத்தான் – யாரைத்தான்

பதுமத்தான் – தாமரையில் உள்ள பிரமன்

புவி – உலகம்.

### பாடல் 2 – பொருள்:

பாட்டுப் பாடிப் பரிசு வாங்கப் பணம் படைத்தவர்களைப் பார்க்கப் போகும்போது சிலநேரம் அவர்கள் வணக்கம் சொல்லி வரவேற்கிறார்கள். சிலநேரம் என்னைக் கண்டதும் அவர்களுக்குக் குமரகண்ட வலிப்பு வருகிறது. முகத்தைத் திருப்பிக் கொள்கிறார்கள். சிலநேரம், என்னை ஏறிட்டும் பார்க்காமல் வேண்டுமென்றே கணக்குப் புத்தகத்தைப் புரட்டுகிறார்கள். சிலநேரம் நாய்களைப்போலக் கடிக்க வருகிறார்கள். இப்படிப்பட்ட கயவர்களிடம் தமிழைப் பாடிப்பாடிப் பரிசு வாங்க இன்னும் எத்தனை நாள் நான் திரிந்து அலைவேன்? ஒலிக்கும் கடலாக இருந்த அரக்கர்களை வென்றவனே! திருப்பரங்குன்றத்தில் விளங்கும் முருகா! கூறு.

### சொற்பொருள்:

குமரகண்ட வலிப்பு – ஒருவகை வலிப்பு நோய்

இணக்கவரும்படி – அவர்கள் மனம் கனியும்படி

குணக்கடலே! அருட்கடலே! – முருகனை இவ்வாறு அழைக்கிறார்.

குரைகடல் – ஒலிக்கும் கடல்; அசுரர்கள் கடல் வடிவில் வந்தார்கள் என்பது கதை.

பரங்குன்றுளான் – திருப்பரங்குன்றத்தில் உள்ள முருகன்.

### நூல் குறிப்பு:

புலவர்கள் பலர், அவ்வப்போது பாடிய பல பாடல்கள் தொகுக்கப்படாமல் இருந்தன. அவற்றைத் 'தனிப்பாடல் திரட்டு' என்னும் பெயரில் தொகுத்துள்ளனர். பெரும்பாலான பாடல்கள் இருநூறுமுதல் முந்நூறு ஆண்டுகளுக்குள் பாடப்பட்டவை. பாடப்பகுதியில் இடம் பெற்றுள்ள பாடல்களைப் பாடியவர் இராமச்சந்திரக்கவிராயர்; துன்பத்தையும் நகைச்சுவையோடு சொல்வதில் வல்லவர் இவர்.

## அந்தக் காலம் இந்தக் காலம்

நெனச்சதை எல்லாம் எழுதி வச்சது  
அந்தக் காலம் - எதையும்  
நேரில் பார்த்தே நிச்சயிப்பது  
இந்தக் காலம் ஆமா... இந்தக் காலம்.  
மழைவரும் என்றே மந்திரம் செபிச்சது  
அந்தக் காலம் - அது... அந்தக் காலம்.  
மழையைப் பொழிய வைக்கவே எந்திரம் வந்தது  
இந்தக் காலம் ஆமா... இந்தக் காலம்.  
இழிகுலம் என்றே இனத்தை வெறுத்தது  
அந்தக்காலம் - மக்களை  
இணைத்து அணைக்க முயற்சி பண்ணுவது  
இந்தக் காலம் ஆமா... இந்தக் காலம்.  
திரோபதை தன்னைத் துயில் உரிஞ்சது  
அந்தக் காலம் பெண்ணைத்  
தொட்டுப் பார்த்தா சுட்டுப்படுவான்  
இந்தக் காலம் ஆமா... இந்தக் காலம்.  
சாஸ்திரம் படிப்பது அந்தக் காலம்  
சரித்திரம் படிப்பது இந்தக் காலம்  
கோத்திரம் பார்ப்பது அந்தக் காலம்  
குணத்தைப் பார்ப்பது இந்தக் காலம்.  
பக்தி முக்கியம் அந்தக் காலம்  
படிப்பு முக்கியம் இந்தக் காலம்  
கத்தி தீட்டுவது அந்தக் காலம்  
புத்தி தீட்டுவது இந்தக் காலம்.  
பெண்ணைப் பேயெனப் பேசி அணைச்சது  
அந்தக் காலம் வாழ்வின்  
கண்ணில் ஒன்றாய் எண்ணி நடப்பது  
இந்தக் காலம் ஆமா ... இந்தக் காலம்.

- உடுமலை நாராயணகவி



### ஆசிரியர் குறிப்பு:

உடுமலை நாராயணகவி தமிழ்த் திரைப்படப்பாடல் ஆசிரியரும், நாடக எழுத்தாளரும் ஆவார். பாமர மக்களிடையே விழிப்புணர்வை ஏற்படுத்தும் வகையில் சமுதாயப் பாடல்களை எழுதிச் சீர்திருத்தக் கருத்துக்களைப் பரப்பியவர். 'பகுத்தறிவுக் கவிராயர்' எனத் தமிழக மக்களால் அழைக்கப்படுபவர். இவர் வாழ்ந்தகாலம் 25.9.1899 முதல் 23.5.1981 வரை.

## தயக்கம் இன்றித் தமிழிலேயே பேசுவோம்

வீடு

"மலர்..."

அப்பா அழைத்தார்.

"என்னப்பா?" என்றாள் மலர். மலர் ஆறாம் வகுப்புப் படிக்கிறாள்.

"போஸ்ட் ஆபீஸ் வரைக்கும் கொஞ்சம் போயிட்டு வர்றியா?" என்றார் அப்பா.

மலர் அவரை முறைத்தாள்.

"அஞ்சல் நிலையம்'னு சொல்லத் தெரியாதா உங்களுக்கு?" என்று கேட்டாள்.

"தெரியும்மா. ஆனா, சொல்லத் தயக்கமா இருக்கு. யாரும் சிரிப்பார்களோன்னு பயமா இருக்கு" என்றார் அப்பா.

"இதற்குப் பேரு தாழ்வு மனப்பான்மையின்னு எங்க ஆசிரியர் சொன்னார்" என்று வெடுக்கெனச் சொன்னாள் மலர்.

"போஸ்ட் ஆபீஸே பழகிப் போச்சு" என்றார் அப்பா மறுபடியும்.

"பழக்கத்தில் இருந்து விடுபடணும். நாமென்ன அடிமையான்னு எங்க ஆசிரியர் கேட்கிறார்!" என்று வாதத்தைத் தொடர்ந்தாள் மலர்.

"படிப்படியா மாற்றிக் கொள்கிறேன். சரியா?" என்றார் அப்பா.



தெரியும். ஆனால் பேச மாட்டோம். ஏன்?...

- |                       |                       |
|-----------------------|-----------------------|
| • டிவி – தொலைக்காட்சி | • டெலிபோன் – தொலைபேசி |
| • ரேடியோ – வானொலி     | • ஃபேன் – மின்விசிறி  |
| • டிபன் – சிற்றுண்டி  | • சேர் – நாற்காலி     |
| • டீ – தேநீர்         | • லைட் – விளக்கு      |
| • கரண்ட் – மின்சாரம்  | • தம்ளர் – குவளை      |







(அப்பாவும் மகளும் பேசிக்கொண்டே நடக்கிறார்கள்.)

- அப்பா : மலர்... வேகமாக வா! பஸ்ஸைப் பிடிக்கணும்.
- மலர் : அப்பா! நீங்க சொன்னது மறந்து போச்சா ?
- அப்பா : என்ன சொன்னேன் ?
- மலர் : உங்களுக்குப் பத்து வயசு இருக்கும்போதே மதுரையில் 'பெரியார் பேருந்து நிலையம்'னு பெயர்ப் பலகையில் படிச்சேன்னு சொன்னீங்க. இப்ப உங்களுக்கு வயசு நாற்பது.
- அப்பா : நீ சொல்வது சரிதான். முப்பது நாற்பது ஆண்டுகளுக்கு முன்னர் பேருந்துன்னு சொன்னா யாருக்கும் புரியாது. ஆனால், இப்ப புரியுது. அதனால், 'பேருந்து'ன்னே சொல்லலாம்!
- மலர் : டிரெயினை 'இரயில் வண்டி' ன்னு சொல்வது சரிதானேப்பா!
- அப்பா : தொடக்கத்தில் புகைவண்டி ன்னு சொன்னோம். வண்டிகள் கரியால் ஓடிய காலம் அது. புகையைக் கக்கிக்கொண்டு ஓடும். இன்றைக்கும் அப்படிச் சொல்வதில் தப்பில்லை. 'புகைவண்டி' ன்னு சொல்லும்போது அதன் வரலாறும் நினைவுக்கு வரும். போட்டோவைப் 'புகைப்படம்' என்றுதானே சொல்கிறோம்! இரயிலைத் 'தொடர்வண்டி' என்று சொல்லும் வழக்கமும் இருக்கிறது. இரயில் என்றும் சுருக்கமாகச் சொல்கிறோம். இரயில் என்பது ஆங்கிலம்தான். ஆனாலும், தமிழர் களுக்கு நன்றாகப் பழகிவிட்ட சொல் இது.
- மலர் : அப்பா! பேருந்து வந்தாச்சு.

தெரியும். ஆனால் பேசுமாட்டோம். ஏன் ?

- சைக்கிள் – மிதிவண்டி
- பிளாட்பாரம் – நடைபாதை
- ஆபீஸ் – அலுவலகம்
- சினிமா – திரைப்படம்
- டைப்ரைட்டர் – தட்டச்சுப்பொறி
- ரோடு – சாலை
- பிளைட் – விமானம்
- பேங்க் – வங்கி
- தியேட்டர் – திரை அரங்கு
- ஆஸ்பத்திரி – மருத்துவமனை



## வகுப்பறை

"மலர்!"

ஆசிரியர் கூப்பிட்டார். மலர் எழுந்தாள்.

"போர்டை அழி" என்றார்.

"கரும்பலகையைத்தானே!" என்றாள் மலர் அடக்கமாக.

"அட்டா! நானே மறந்துவிட்டேன். நாக்கில் களிம்புபோல ஒட்டிக்கிடக்கு பழகிப்போன சொல்!" என்றார் ஆசிரியர்.

"களிம்பு எப்படிப் போகும்?" என்று கேட்டாள் மலர்.

"எல்லாரும் உணர்ந்து பேசப் பேசக் களிம்பு கரையும்" என்றார் ஆசிரியர்.

அடுத்த நாள் –

( வருகைப் பதிவின்போது வேறொரு விவாதம் நடந்தது )

ஆசிரியர் பெயர் வாசித்தார்:

"ஆர்.அகிலா... எஸ்.அறிவு... எம்.இனியன்... என்.மலர்"

வாசித்து முடித்ததும் மலர் எழுந்து கேட்டாள்.

மலர்: பெயரின் முன்னொழுத்தை (இனிஷியல்) ஆங்கிலத்திலும், பெயரைத் தமிழிலும் இரு மொழி கலந்து எழுதுகிறோமே, இது சரியா?

ஆசிரியர்: சரியில்லைதான்மா! மொழி குறித்து நமக்குள்ள அக்கறையின்மைதான் இதற்குக் காரணம். ஏதேனும் ஒரு மொழியில்தான் பெயரையும் முன்னொழுத்தையும் எழுத வேண்டும். இந்த மாற்றத்தை நமது வகுப்பறையில் இருந்தே தொடங்கலாம். இனிமேல் பெயரையும் முன்னொழுத்தையும் தமிழிலேயே எழுதுவது என நாம் உறுதிக்கொள்வோம்.

மாணவர்கள்: உறுதிமொழி எடுத்துக்கொள்ளலாம்!

அடுத்த நாள் வருகைப் பதிவு இப்படி நடந்தது...

"இரா.அகிலா... சு.அறிவு... மா.இனியன்...நா.மலர்."

(வகுப்பறையில் கொண்டாட்டம்)

தெரியும். ஆனால் பேசமாட்டோம். ஏன்?

- |                                 |                             |
|---------------------------------|-----------------------------|
| • கம்ப்யூட்டர் – கணினி          | • இண்டர்நெட் – இணையம்       |
| • காலேஜ் – கல்லூரி              | • ஸ்கூல் – பள்ளி            |
| • யுனிவர்சிட்டி – பல்கலைக்கழகம் | • சயின்ஸ் – அறிவியல்        |
| • டெலஸ்கோப் – தொலைநோக்கி        | • மைக்ராஸ்கோப் – நுண்ணோக்கி |
| • தெர்மா மீட்டர் – வெப்பமானி    | • நம்பர் – எண்              |

## மீண்டும் வீடு

- மலர் : அப்பா! பழக்கம் மாறுமா ? மாற்றம் வருமா ?
- அப்பா : மாறும். என் அப்பா காலத்தில், ஒருவரை ஒருவர் பார்த்துக்கொண்டால் 'நமஸ்காரம்' எனச் சொல்வார்கள். இன்று அழகாகத் தமிழில் 'வணக்கம்' சொல்கிறார்கள். தொலைபேசியை எடுத்ததும் வணக்கம் சொல்கிறார்கள். ஸ்ரீமான், ஸ்ரீமதி என்று எழுதும் வழக்கம் பெரும்பாலும் போய்விட்டது. திரு, திருமதி என்றுதான் எழுதுகிறோம். 'சர்வகலாசாலை' யைப் பல்கலைக்கழகம் என்றும், கவர்னரை 'ஆளுநர்' என்றும் சொல்வது நடைமுறை ஆகிவிட்டது 'ஸ்வீட் ஸ்டால்' இப்போது 'இனிப்பகம்' ஆகி விட்டது. 'டிபூப்லைட்' வாடகைக்குக் கிடைக்கும்' என்னும் பெயர்ப்பலகை 'குழல்விளக்கு கிடைக்கும்' என்று மாறி இருக்கிறது.
- மலர் : எல்லாத் தமிழ்ச்சொற்களும் இப்படி நடைமுறைக்கு வரவில்லையே! அது ஏன் ?
- அப்பா : மக்கள் ஏற்க வேண்டும். அது மிக முக்கியம். பேருந்துக்குக் கிடைத்த ஆதரவு 'மகிழ்வு'க்குக் (கார்) கிடைக்கவில்லை. தேநீருக்குக் (டீ) கிடைத்த ஆதரவு குளம்பி நீருக்குக் (காபி) கிடைக்கவில்லை. சைக்கிளை 'ஈருருளி' என்று அறிமுகப்படுத்த அறிஞர் சிலர் விரும்பினர். மக்கள் நாக்கில் ஈருருளி ஒட்டவில்லை. மிதிவண்டி ஒட்டியது. 'மிதிவண்டி நிலையம்' என்ற பெயர்ப் பலகைகளைச் சிற்றூர்களில் இயல்பாகக் காண முடிகிறது. அறிஞர்கள் மொழிபெயர்த்துத் தருவனவற்றை மக்களும் ஏற்க வேண்டும்.
- மலர் : தமிழ்ச்சொற்களை உருவாக்கும் முயற்சி தொடர்கிறதா ?
- அப்பா : ஆமா! அதிலென்ன ஐயம் ? நெகிழி (பிளாஸ்டிக்), ஊகம் (மீடியா) எனக் கலைச்சொற்கள் அழகான தமிழில் வந்தபடி இருக்கின்றன. வெற்றியும் பெறுகின்றன. உண்மையான முயற்சி வெற்றி பெறாமல் போகுமா... ?

### முதலில் வியப்பு... பின்னர் படைப்பு.

முதன்முதலாகப் பேருந்து, சாலைகளில் ஓடியபோது தமிழன் மலைத்துப் போய்ப் பாடினான்.



மோட்டாரு வண்டியாம்  
முன்பக்கம் எந்திரமாம்  
மாடில்லாம ஓடுதடி  
மாய வெள்ளைக்காரன் வண்டி.

இன்று தமிழனுக்குப் பேருந்தை இயக்கவும் தெரியும்; உருவாக்கவும் தெரியும். புதிதாகக் கண்டுபிடிக்கப்படும் கருவிகளுக்கும் இயந்திரங்களுக்கும் இணையான தமிழ்ச்சொற்களைப் படைக்கும் முயற்சியும் ஒரு பக்கம் நடக்கிறது.

இந்த முயற்சிக்கு நாமும் ஒத்துழைப்போம். நாளும் தமிழ் வளர்ப்போம்.

## நாடும் நகரமும்

### நாடு:

நாடு என்னும் சொல் ஆதியில் மக்கள் வாழும் நிலத்தைக் குறிப்பதற்கு வழங்கப்பட்டது. அந்த முறையில் தமிழர் வாழ்ந்த நாடு தமிழ்நாடு என்று பெயர் பெற்றது. **மூவேந்தர்களின்** ஆட்சிக்குட்பட்ட தமிழ்நாட்டின் பகுதிகள் அவரவர் பெயராலேயே சேர நாடு, சோழ நாடு, பாண்டிய நாடு என்று அழைக்கப்பட்டன. இப்பெயர்கள் மிகத் தொன்மைவாய்ந்த தமிழிலக்கியங்களில் காணப்படுகின்றன. நாளடைவில் முந்நாடுகளின் உட்பிரிவுகளும் 'நாடு' என்று அழைக்கப்பட்டன. கொங்கு நாடு, தொண்டைநாடு முதலியன இதற்குச் சான்றாகும்.

சிறுபான்மையாகச் சில தனியூர்களும் நாடென்று பெயர் பெற்று வழங்குதல் உண்டு. முன்னாளில் முரப்புநாடு என்பது பாண்டி மண்டலத்தைச் சேர்ந்த நாடுகளுள் ஒன்று. இப்பொழுது அப்பெயர் பொருளை யாற்றின் கரையிலுள்ள ஒரு சிற்றூரின் பெயராக நிலவுகின்றது. அதற்கு எதிரே ஆற்றின் மறுகரையிலுள்ள மற்றொரு சிற்றூர் வல்லநாடு என்னும் பெயருடையது. இங்ஙனம், நாடு என்னும் சொல் ஊரைக் குறிக்கும் முறையினைச் சோழ நாட்டிலும் காணலாம். மாயவரத்திற்கு அணித்தாகவுள்ள ஓரூர் கொரநாடு என்று அழைக்கப்படுகிறது. கூறைநாடு என்பதே கொரநாடென மருவிற்று. பட்டுக்கோட்டை வட்டத்தில் கானாடும், மதுராந்தக வட்டத்தில் தொன்னாடும் உள்ளன. நாடென்னும் சொல்லின் பொருள் வழக்காற்றில் நலிவுற்ற தன்மையை இவ்வூர்ப் பெயர்கள் உணர்த்துவனவாகும்.

### நகரம் :

சிறந்த ஊர்கள், நகரம் என்னும் பெயரால் வழங்கும். நாட்டின் தலைமைசான்ற நகரம் தலைநகரம் எனப்படும். முன்னாளில் ஊர் என்றும், பட்டி என்றும் வழங்கிய சில இடங்கள், பிற்காலத்தில் சிறப்புற்று நகரங்களாயின. ஆழ்வார்களில் சிறந்த நம்மாழ்வார் பிறந்த இடம் குருகூர் என்னும் பழம்பெயரைத் துறந்து, ஆழ்வார்த் திருநகரியாகத் திகழ்கின்றது. பாண்டிநாட்டிலுள்ள விருதுப்பட்டி, வர்த்தகத்தால் மேம்பட்டு இன்று விருதுநகராக விளங்குகின்றது.

இக்காலத்தில் தோன்றும் புத்தூர்களும் நகரம் என்னும் பெயரையே பெரிதும் நாடுவனவாகத் தெரிகின்றன. சென்னையின் பகுதியான தியாகராயநகரமும், காந்திநகரமும், சிதம்பரத்திற்கு அண்மையில் அமைந்திருக்கும் அண்ணாமலைநகரமும், தஞ்சையில் தோன்றியுள்ள கணபதிநகரமும் இதற்குச் சான்றாகும்.

### செயல்பாடு 1:

#### கேட்டு அறிக

உங்கள் ஊருக்கு அருகில் நாடு என முடியும் ஊர்ப் பெயர்கள் உள்ளனவா? உங்கள் வீட்டில் பெரியவர்களிடம் நாடு என்பதான ஊர்ப்பெயர்களைக் கேட்டுத் தெரிந்துகொள்ளவும்.

### செயல்பாடு 2:

#### உங்களுக்குத் தெரியுமா?

தொழில்களால் சிறப்படையும் ஊர்கள் பேட்டை எனப்பெறும். சேலத்திற்கு அருகில் செவ்வாய்க் கிழமைகளில் சந்தை நடைபெறும் ஓர் ஊர் செவ்வாய்ப்பேட்டை எனப்படுகிறது. பேட்டை என்ற பெயரில் அமைந்த வேறு ஊர்களைத் தெரிந்துகொள்ளவும்.

### செயல்பாடு 3:

#### அறிந்துகொள்ளலாம்

உங்கள் ஊர் மற்றும் அருகில் உள்ள சில ஊர்ப்பெயர்களுக்கான காரணங்களை அறிந்து கொள்ள முயலலாம். நூலகத்தில் இது தொடர்பான நூல்களைப் படித்துத் தெரிந்து கொள்ளவும்.

### செயல்பாடு 4:

#### வரைபடம் பார்த்து எழுதுக

தமிழக வரைபடத்தில் நகர் என்று பெயர் பெற்ற ஊர்களைக் கண்டுபிடித்து எழுதவும்.



### சென்னை:

இக்காலத்தில் தமிழ்நாட்டில் தலைசிறந்து விளங்கும் நகரம் சென்னை மாநகரம். முந்நாறு ஆண்டுக்கு முன்னே சென்னை ஒரு பட்டினமாகக் காணப்படவில்லை. கடற்கரையில் துறைமுகம் இல்லை; கோட்டையும் இல்லை. பெரும்பாலும் மேடு பள்ளமாகக் கிடந்தது அவ்விடம்.

இன்று சென்னையின் அங்கங்களாக விளங்கும் மயிலாப்பூரும், திருவல்லிக்கேணியும் கடற்கரைச் சிற்றூர்களாக அந்நாளில் காட்சியளித்தன. மயிலாப்பூரிலுள்ள கபாலீசுவரம் என்னும் சிவாலயம் மிகப் பழைமை வாய்ந்தது. திருஞானசம்பந்தர் அதனைப் பாடியுள்ளார்.

திருமயிலைக்கு அருகேயுள்ள திருவல்லிக்கேணி, முதல் ஆழ்வார்களால் பாடப்பெற்றது. அவ்வூரின் பெயர் அல்லிக்கேணி என்பதாகும். அல்லிக்கேணி என்பது அல்லிக்குளம். அல்லி மலர்கள் அழகுற மலர்ந்து கண்ணினைக் கவர்ந்த கேணியின் அருகே எழுந்த ஊர் அல்லிக்கேணி என்று பெயர் பெற்றது. அங்கே பெருமான், கோவில் கொண்டமையால் திரு என்னும் அடைமொழி சேர்ந்து திருவல்லிக்கேணியாயிற்று. திருவல்லிக்கேணிக்கு வடக்கே மேடும் பள்ளமுமாகப் பல இடங்கள் இருந்தன. அவற்றுள் ஒன்று நரிமேடு. இன்று மண்ணடி என வழங்கும் இடம் ஒரு மேட்டின் அடியில் பெரும்பள்ளமாக அந்நாளிலே காணப்பட்டது.

(ரா.பி. சேதுப்பிள்ளையின் 'ஊரும் பேரும்' எனும் நூலிலிருந்து எடுத்தாளப்பட்ட பகுதி.)

### புரம்:

'புரம்' என்னும் சொல், சிறந்த ஊர்களைக் குறிப்பதாகும். ஆதியில் காஞ்சி என்று பெயர் பெற்ற ஊர் பின்னர், 'புரம்' என்பது சேர்ந்து காஞ்சிபுரமாயிற்று. பல்லவபுரம் (பல்லாவரம்), கங்கைகொண்டசோழபுரம், தருமபுரம் போன்றவை மேலும் சில எடுத்துக்காட்டுகளாகும்.

### பட்டினம்:

கடற்கரையில் உருவாகும் நகரங்கள் 'பட்டினம்' எனப் பெயர் பெறும். காவிரிப்பூம்பட்டினம், நாகப்பட்டினம், காயல்பட்டினம், குலசேகரப்பட்டினம், சதுரங்கப்பட்டினம் ஆகியவை 'பட்டினம்' எனப் பெயர் பெற்ற ஊர்களாகும்.

### பாக்கம்:

கடற்கரைச் சிற்றூர்கள் 'பாக்கம்' எனப் பெயர் பெறும். கோடம்பாக்கம், மீனம்பாக்கம், நங்கம்பாக்கம் சேப்பாக்கம் இப்படிப் 'பாக்கம்' எனப் பெயர் பெற்ற ஊர்களைக் குறிப்பிடலாம்.

### புலம்:

'புலம்' என்னும் சொல் நிலத்தைக் குறிக்கும். எடுத்துக்காட்டாக மாம்புலம், தாமரைப்புலம், குரவைப்புலம் போன்றவற்றைக் குறிப்பிடலாம்.

### குப்பம்:

நெய்தல் நிலத்தில் அமைந்த வாழ்விடங்கள் 'குப்பம்' என்னும் பெயரால் அழைக்கப்படும். காட்டுக்குப்பம், நொச்சிக்குப்பம் ஆகியவற்றைக் குறிப்பிடலாம்.

## இலக்கணமும் மொழித்திறனும்

### 1. மாத்திரை

இலக்கணத்தில் மாத்திரை என்பது எழுத்துகளின் ஒலியின் அளவைக் குறிக்கும் சொல். மாத்திரை என்பது சிறிய அளவு.

கண் சிமிட்டும் நேரம் அல்லது விரல் சொடுக்கும் நேரம் மாத்திரையின் கால அளவாகும்.

தமிழ் எழுத்துக்களுக்கான மாத்திரை அளவைத் தெரிந்து கொள்ளுங்கள்.

மெய்யெழுத்து – அரை மாத்திரை

உயிரெழுத்து (குறில்) – ஒரு மாத்திரை

உயிரெழுத்து (நெடில்) – இரு மாத்திரை

உயிர்மெய் (குறில்) – ஒரு மாத்திரை

உயிர் மெய் (நெடில்) – இரு மாத்திரை

இந்த அளவைத் தாண்டும் போது அளபெடை என்கிறோம்.

சென்ற பாடத்தில் நாம் அளபெடைபற்றிப் படித்து அறிந்தோம்.

### 2. எண்

ஒருமை, பன்மை என எண் இருவகைப்படும்.

ஒன்றைக் குறிப்பது ஒருமை; ஒன்றுக்கு மேற்பட்டவற்றைக் குறிப்பது பன்மை.

பூ – ஒருமை

பூக்கள் – பன்மை

மாணவன் – ஒருமை

மாணவர் – பன்மை

பெயர் ஒருமையில் இருந்தால் வினைமுடிபும் ஒருமை யிலேயே இருக்க வேண்டும்.

(எ.கா.) திருடன் பிடிபட்டான்.

பெயர் பன்மையில் இருந்தால் வினைமுடிபும் பன்மை யிலேயே இருக்க வேண்டும்.

(எ.கா.) திருடன் பிடிபட்டனர்.

### 3. இடம்

தன்மை, முன்னிலை, படர்க்கை என இடம் மூன்றாகும்.

நான், அவன் வீட்டுக்குப் போனேன். நீ ஏன் வரவில்லை ?

இச்சொற்றொடரில்

நான் – தன்மை, நீ – முன்னிலை, அவன், (அவள், அது) – படர்க்கை

பன்மையில் வரும்போது நாங்கள் – தன்மை,

நீங்கள் – முன்னிலை, அவர்கள், அவை – படர்க்கை .

தன்மை என்பது தன்னைக் குறிப்பது.

முன்னிலை என்பது முன்னால் இருப்பவரைக் குறிப்பது.

படர்க்கை என்பது தன்மை முன்னிலை அல்லாத மற்றவரைக் குறிப்பது.

ஒவ்வோர் இடமும் அதற்கேற்ப வினைமுடிபைப் பெறவேண்டும்.

#### பயிற்சி

தன்மைக்குரிய வினைமுற்றுகள் தரப்பட்டுள்ளன. முன்னிலை, படர்க்கைக்கு உரிய வினைமுற்றுகளை எழுதி நிரப்புக.

i. நான் சென்றேன்.

நீ ..... அவன் .....

ii. நாங்கள் உண்டோம்.

நீங்கள்..... அவர்கள்.....

iii. நான் விழுந்தேன்.

நீ..... அவள் .....

### 4. அகரவரிசையை அறிந்துகொள்வோம்

உயிர் மெய்யெழுத்து வரிசையைப் பார்ப்போம். க, கா, கி, கீ, கு, கூ, கெ, கே, கை, கொ, கோ, கௌ என உயிர்மெய்யெழுத்து வரிசை வரும்.

சிறுவன், சாப்பாடு, செய்தி, சலிப்பு, சோளம் என்ற சொற்கள் அகரவரிசையில் சலிப்பு, சாப்பாடு, சிறுவன், செய்தி, சோளம் என்ற வரிசையில் வரும்.

'த' வரிசைச் சொற்கள் சில கீழே உள்ளன. அவற்றை அகர வரிசையில் எழுதுக.

திண்ணை, தங்கம், துணை, தோழன், தெரு, தாழ்ப்பாள், தூண், தீ, தொழில்.

.....  
.....

### 5. கடிதம் எழுதல் (தனிப்பட்ட கடிதம்)

கடிதத்தில் இடம்பெற வேண்டியவை:

1. கடிதம் எழுதப்படும் நாள்
2. கடிதம் எழுதுவோரின் ஊர்ப்பெயர் மற்றும் முழு முகவரி
3. தெரிவிக்க வேண்டிய செய்தி
4. கடித உறையில் கடிதம் பெறுபவரின் முழு முகவரி (அஞ்சல் குறியீட்டு எண்ணுடன்)

மாதிரிக் கடிதம்.

(வெளியூரில் உள்ள நண்பனுக்கு / தோழிக்கு எழுதப்படும் கடிதம்)

7, வ. உ. சி. தெரு,  
தஞ்சாவூர் – 613 005.  
28. 1. 2010

அருமைத்தோழி கங்காவுக்கு,

நான் இங்கு நலம். நீ நலமா? உன் பெற்றோர் நலமா? நீ ஊருக்குச் சென்றதிலிருந்து இங்கு எனக்குப் பொழுதே போகவில்லை. நான், நம் தோழிகள் சுகந்தி, இரதி, மும்புஜா எல்லாரும் உன் வரவுக்காகக் காத்திருக்கிறோம். நாளை முழுமதிநாள். நீ வந்தால் மகிழ்ச்சியாக விளையாடலாம்.

அன்புடன்,  
மை. விக்டோரியா  
(கையொப்பம்)

உறைமேல் முகவரி

பெறுநர்

செல்வி. க. கங்கா,  
த/பெ. கோ. கதிரவன்,  
11, நேரு நகர்,  
காரைக்குடி – 630 005.  
சிவகங்கை மாவட்டம்.

### பயிற்சி

உன் நண்பன் / தோழி சில நாளாகப் பள்ளிக்கு வரவில்லை. பள்ளியிலிருந்து நிறுத்தப்பட்டு வேலைக்கு அனுப்பப்பட்ட செய்தி வருகிறது. மீண்டும் பள்ளிக்கு வருமாறு உன் நண்பனுக்கு / தோழிக்கு ஒரு கடிதம் வரைக.



## வகுப்பறைத் திறன்கள்

### 1. வினா எழுப்புக.

பொருள்:

அ. பயம் ஆ. தயக்கம் இ. பழக்கம் ஈ. தாழ்வு மனப்பான்மை உ. மாற்றம்

### 2. விவாதிக்க.

அ. எழுதும்போது பயன்படுத்தும் தமிழ்ச்சொற்களைப் பேசும்போது பயன்படுத்துவதால் வரும் தயக்கங்கள் என்னென்ன?

ஆ. இந்தக் காலத்தில் நடந்துள்ள மாற்றங்கள் என்னென்ன?

### 3. குழுக் கல்வி

சிறு குழுக்களாகப் பிரிந்து உங்கள் ஊரில் உள்ள தெருப்பெயர்களைத் தொகுக்க. ஊரைச் சுற்றியுள்ள சிற்றூர்களின் பெயர்களையும் தொகுக்க. உங்களுக்குத் தெரிந்த பெயர்க் காரணங்களைக் கூறுக.

### 4. எழுதுக.

#### i. ஓரிரு சொற்களில் விடை தருக.

அ. பிளாஸ்டிக் என்பதற்கு இணையான தமிழ்ச்சொல் எது?

ஆ. பிளாட்பாரம் என்பதற்கு இணையான தமிழ்ச்சொல் எது?

இ. விருதுநகரின் முந்தைய பெயர் என்ன?

ஈ. பாக்கம் என்று பெயர் பெறும் சிற்றூர்கள் எதன் அருகில் உள்ளன?

உ. அந்தக் காலத்தில் எது முக்கியம்? இந்தக் காலத்தில் எது முக்கியம்?

#### ii. ஓரிரு தொடர்களில் விடை எழுதுக.

அ. புலவரைப் பார்த்ததும் செல்வர்களுக்குச் சில நேரங்களில் வரும் நோய் என்ன?

ஆ. தம்மை என்ன பண்ணுமாறு பதுமத்தான் படைத்துவிட்டான் என்று புலவர் வருந்துகிறார்?

இ. டிரெயினை என்னென்ன பெயரில் நாம் அழைக்கிறோம்?

ஈ. நாடு என்னும் சொல் ஊரைக் குறிக்குமாறு அமைந்த ஊர்ப்பெயர்கள் சிலவற்றைக் கூறுக.

#### iii. நான்கு வரிகளுக்கு மிகாமல் விடை தருக.

அ. செல்வந்தர்கள் புலவர்களிடம் நடந்து கொள்ளும் முறை

ஆ. முந்நூறு ஆண்டுகளுக்கு முந்தைய சென்னை

5. குறிப்புக்களை விரிவு செய்து ஒரு பக்க அளவில் கட்டுரை வரைக.

தலைப்பு: என் ஊர்

குறிப்பு:

- அ. எனது ஊரின் பெயர்
- ஆ. பெயர்க்காரணம்
- இ. மக்கள் தொகை
- ஈ. வீடுகளின் வகைகள் – குடிசை, ஓடு, கட்டடம்
- உ. தெருக்களின் எண்ணிக்கையும் அவற்றின் பெயரும்
- ஊ. பள்ளிகளின் எண்ணிக்கை
- எ. மருத்துவமனைகள்
- ஏ. பேருந்து நிலையம்
- ஐ. திரை அரங்கு
- ஒ. நூலகம்
- ஓ. நடைபெறும் திருவிழாக்கள்
- ஔ. ஊரில் எனக்குப் பிடித்தவை

6. வீட்டுப் பயிற்சி

1. வீட்டில் உள்ள பெரியவர்களிடம் காலம் செல்லச்செல்ல ஏற்பட்டிருக்கும் மாற்றங்களையும், அறிவியல் துணைக்கருவிகளின் பயன்பாட்டையும் கேட்டு எழுதவும்.

2. உங்கள் தாய், தந்தை, தாத்தா, பாட்டி ஆகியோரோடு அமர்ந்து தமிழ்நாட்டில் 'பட்டி' என முடியும் ஊர்ப்பெயர்களைத் தொகுத்து, மறுநாள் வகுப்பில் வந்து வாசிக்கவும்.

வாழ்க்கைத் திறன்கள்

மலரிடம் இருந்தது முன்முயற்சி. முன்முயற்சி உள்ளவர்கள் பிறர் பரிசாகச் செய்வார்களா என்று நினைத்துத் தயங்குவது இல்லை. பிறர் நம்முடன் வருகிறார்களா என்று பார்ப்பதும் இல்லை. முதல் ஆளாக நடந்தாலும் கவலையோ பயமோ இல்லாமல் நடக்கிறார்கள். தாழ்வு மனப்பான்மை உள்ளவர்களிடம் முன்முயற்சி இருக்காது.

நீங்கள் எப்படி நடந்து கொள்வீர்கள் ?

1. உறவினர் வீட்டு விழாவுக்குப் போகிறீர்கள். யாரும் உங்களுடன் கலகலப்பாகப் பழகவில்லை. என்ன செய்வீர்கள்?

- அ. உடனே என் முகம் சுருங்கிவிடும்.
- ஆ. சீக்கிரம் வீட்டுக்குச் செல்ல நினைப்பு வரும்.
- இ. நானே வலியச்சென்று கலகலப்பாகப் பேசுவேன்.

2. வகுப்பறையில் ஒரு மகிழ்ச்சியான நாள். ஆசிரியர் 'நீ ஒரு பாட்டுப் பாடு!' என்று உங்களைப் பார்த்துக் கேட்கிறார். நீங்கள் என்ன செய்வீர்கள்?
- அ. எனக்குப் பாட வராது என்பேன்.  
ஆ. எதுவும் பேசாமல் தலையைக் குனிந்தபடி எழுந்துநிற்பேன்.  
இ. எனக்குத் தெரிந்த பாடலில் இரண்டு வரியோ நான்கு வரியோ பாடுவேன்.
3. உங்கள் தோற்றத்தையோ – உங்கள் உடையையோ – உங்கள் படிப்பையோபற்றி யாராவது உங்கள் முதுகுக்குப் பின்னால் அலட்சியமாகச் சிரித்தால்
- அ. கண்ணீர் வரும்.  
ஆ. மனத்துக்குள் திட்டுவேன்.  
இ. பொருட்படுத்த மாட்டேன்; பரிகாசம் அதிகமானால் எதிர்த்துக் கேட்பேன்.
4. இதுவரை நீங்கள் கற்றுக்கொள்ளாத ஒரு பயிற்சி; 'கற்றுக்கொள்கிறாயா ? சேர்த்து விடுகிறேன்' என்று அப்பா கேட்கிறார். என்ன சொல்வீர்கள் ?
- அ. வேண்டாம் என்னால் முடியாது என்பேன்.  
ஆ. அதெல்லாம் எனக்கு ஒத்துவராது என்பேன்.  
இ. கற்றுக்கொள்ள ஆர்வமாய்ச் சம்மதிப்பேன்.
- எல்லாக் கேள்விகளுக்கும் 'இ' தான் சரியான விடை என்று உங்களுக்குத் தெரியும். கருத்தினை வெளிப்படுத்தவும், சரியான செயலைச் செய்ய ஒருபோதும் தயங்கக்கூடாது.



## குற்றாலக் குறவஞ்சி \*

குற்றால மலையின் வளம்

வானரங்கள் கனிகொடுத்து மந்தியொடு கொஞ்சம்  
 மந்திசிந்து கனிகளுக்கு வான்கவிகள் கெஞ்சும்  
 கானவர்கள் விழிஎறிந்து வானவரை அழைப்பார்  
 கமனசித்தர் வந்து வந்து காயசித்தி விளைப்பார்  
 தேனருவித் திரைஎழும்பி வானின்வழி ஒழுகும்  
 செங்கதிரோன் பரிக்காலும் தேர்க்காலும் வழுகும்  
 கூனல் இளம் பிறைமுடித்த வேணி அலங்காரர்  
 குற்றாலத் திரிகூட மலை எங்கள் மலையே! 1

ஓடக் காண்பது பூம்புனல் வெள்ளம்  
 ஓடுங்கக் காண்பது யோகியர் உள்ளம்  
 வாடக் காண்பது மின்னார் மருங்கு  
 வருந்தக் காண்பது சூல்உளைச் சங்கு  
 போடக் காண்பது பூமியில் வித்து  
 புலம்பக் காண்பது கிண்கிணிக் கொத்து  
 தேடக் காண்பது நல்லறம் கீர்த்தி  
 திருக்குற் றாலர் தென் ஆரிய நாடே! 2

— திரிகூட ராசப்பக் கவிராயர்



### பாடல்1-பொருள்:

வளைந்த இளம்பிறையைத் தன் சடையில் அணிந்த சிவபெருமான் வீற்றிருக்கும் மலை குற்றால மலை. அதுதான் எங்கள் மலை. இந்த மலையில் ஆண்குரங்குகள் பெண் குரங்குகளுக்குப் பழங்களைப் பறித்துக்கொண்டு வந்து தரும். உண்ணும்போது பெண் குரங்குகள் பழங்களைத் தவறவிடும். அவை சிந்தும் பழங்களைக் கேட்டுத் தேவர்கள் கெஞ்சி நிற்பார்கள். உயர்ந்த எங்கள் மலையில் உள்ள கானவர்கள் வானத்தில் இருக்கும் தேவர்களைக் கண்சிமிட்டி அழைப்பார்கள். சித்தர்கள், இறப்பை நீக்கும் மூலிகைகளை எங்கள் மலையில் வளர்த்து வருவார்கள். அருவியின் அலை உயர்ந்து எழும்பி வானத்தையே தொடும். அந்த அலைநீரில் கதிரவனின் தேரில் பூட்டிய குதிரைகளின் கால்களும் தேரின் சக்கரங்களும் வழக்கிவிழும்.

### பாடல்2 -பொருள்:

குற்றாலநாதராகிய சிவபெருமான் வாழும் நாடு எங்கள் நாடு. எங்கள் நாட்டில் மக்கள் அஞ்சி ஓடிப்போவதில்லை; வெள்ளம்தான் ஓடும். மக்கள் இங்கு ஓடுங்கி இருப்பதில்லை; தவம்செய்வோரின் உள்ளம்தான் ஓடுங்கி இருக்கும். மக்கள் இங்கு நோய், வறுமையால் வாடுவதில்லை; பெண்களின் மெல்லிடை மட்டுமே வாடும். மக்கள் இங்கு வருந்துவதில்லை; முத்துக்களை ஈனும் சங்குகள் மட்டுமே வருந்துகின்றன. இங்குப் பயன்றறைவ எளவையும் தூக்கிப்போடப்படுவதில்லை; விதைகள் மட்டுமே மண்ணில் போடப்படுகின்றன. மக்கள் இங்கே துன்பத்தில் புலம்புவதில்லை; குழந்தைகள் காலில் அணியும் கிண்கிணிகளே புலம்பிச் சத்தமிடுகின்றன. மக்கள் இங்கே செல்வங்களைத் தேடி அலைவதில்லை; அறம், பெருமை இரண்டை மட்டுமே மக்கள் இங்குத் தேடுவார்கள். இவ்வாறு குறத்தி, தன் மலைவளமும் நாட்டுவளமும் கூறுகிறாள்.

### சொற்பொருள்:

1. வானரங்கள் – பொதுவாகக் குரங்குகளைக் குறிக்கும். இங்கு ஆண் குரங்குகளைக் குறித்தது; மந்தி – பெண் குரங்குகள்; வான்கவிகள் – தேவர்கள்; கமனசித்தர் – வான்வழியே நினைத்த இடத்துக்குச் செல்லும் சித்தர்கள்; காயசித்தி – மனிதனின் இறப்பைநீக்கிக் காப்பாற்றும் மூலிகை; பரிக்கால் – குதிரைக்கால்; கூனல் – வளைந்த; வேணி – சடை.
2. மின்னார் – பெண்கள்; மருங்கு – இடை; சூல்உளை – கருவைத்தாங்கும் துன்பம்.

**நூல் குறிப்பு :** இந்நூலின் முழுப்பெயர் திருக்குற்றாலக் குறவஞ்சி . ஆசிரியர், திரிகூட ராசப்பக் கவிராயர் ஆவார். குறவஞ்சி என்னும் இலக்கிய வகையைச் சார்ந்தது இந்நூல். ஓசை நயம்மிக்க பாடல்கள் இந்நூலில் நிறைந்துள்ளன.

## மரமும் பழைய குடையும்

பிஞ்சு கிடக்கும் பெருமழைக்குத் தாங்காது  
பிஞ்சு அதனுள் வெயில்ஒழுகும் - தஞ்சம்என்றோர்  
வேட்டதுஅருள் முத்துசுவா மித்துரைரா சேந்திராகேள்!  
கோட்டுமரம் பீற்றல் குடை.

- அழகிய சொக்கநாதப் புலவர்

பாடல் பொருள்:

அடைக்கலம் என்று வந்து அடைந்தவர் விரும்பியதை அளிக்கும் மன்னனே!  
(முத்துசாமித்துரை) கேட்பாயாக!

கிளைகளையுடைய மரம், இளம் காய்களை உடையதாக இருக்கும்; மிக்க மழை  
பெய்தால் தாங்காது விழும்; அதனிடையே அமைந்த இடைவெளி வழியாக  
வெயில் வரும்.

பழைய குடையானது, கிழிந்திருக்கும்; பெருமழையைத் தாங்காது; துளைகள்  
வழியாக வெயில் உள்ளே செல்லும். எனவே, இத்தகைய காரணங்களால், பீற்றல்  
குடை, மரத்துக்கு ஒப்பானதாகும்.

சொற்பொருள்:

கோட்டுமரம் - கிளைகளை உடைய மரம்; பீற்றல் குடை - பிய்ந்த குடை.

ஆசிரியர் குறிப்பு:

அழகிய சொக்கநாதப் புலவர் திருநெல்வேலி மாவட்டத்திலுள்ள தச்சநல்லூரில்  
பிறந்தவர். இருபத்தைந்திற்கும் மேற்பட்ட தனிப்பாடல்களை இயற்றியவர். இவரது  
காலம் கி.பி.19 ஆம் நூற்றாண்டு.

நூல் குறிப்பு:

தனிப்பாடல் திரட்டில் இடம்பெற்றுள்ள சிலேடைப் பாடல் ஒன்று பாடப்பகுதியாகத்  
தரப்பட்டுள்ளது.

ஒரு சொல்லோ தொடரோ இருபொருள் தருமாறு பாடுவது சிலேடை எனப்படும்.  
இதனை 'இரட்டுறமொழிதல்' என்றும் கூறுவர். இரண்டு + உற + மொழிதல் -  
இரட்டுறமொழிதல். இரண்டு பொருள்படப் பாடுவது.

(எ.கா) ஆறு

ஆறு என்பது நீர் ஓடுகின்ற ஆற்றைக் குறிக்கும்.

எண்ணையும் குறிக்கும். செல்லும் வழியையும் குறிக்கும்.

## எது பண்பாடு ?

(கூடிப் பேசுவோம் வாங்க...)

நிகழ்வு 1



செந்திலைப் பார்த்து இருக்கிறீர்களா ? ஆறாம் வகுப்புப் படிக்கிறான்; அவன் படுகட்டி; ஓர் இடத்தில் நிற்க மாட்டான்; எப்போதும் ஓட்டமும் நடையுமாகத்தான் இருப்பான்.

அவனிடம் ஒரு பழக்கம் உண்டு. நடக்கும்போதே வழியெல்லாம் எச்சிலைத் துப்புவான். யாராவது கேட்டால் "உனக்கென்ன?" என்பான். தட்டிக்கேட்டால். அவனுக்குக் கோபம்வரும். ஆனால், எச்சில் துப்புவதை மட்டும் நிறுத்தவே மாட்டான்.

**கூடிப் பேசுவோம்:**

1. செந்தில் செய்வது சரியா ?
2. பொது இடங்களில் எச்சில் துப்பினால் என்ன கெடுதல் வரும் ?
3. 'எச்சிலை எங்கே துப்பினால் என்ன?' என்று கேட்கும் செந்திலுக்கு உங்கள் பதில் என்ன ?





சுந்தரத்தின் அப்பா பெயர் பழனி. ஆனால், எல்லாருக்கும் 'நன்றி பழனி' என்றால்தான் உடனே தெரியும். அதென்ன... 'நன்றி பழனி...'? யாரிடம் என்ன பேசினாலும், என்ன செய்தாலும் உடனே 'நன்றி' சொல்லும் பழக்கம் உடையவர் பழனி.

ஒரு நாளைக்கு ஆயிரம் தடவையாவது 'நன்றி' என்ற வார்த்தையைப் பயன்படுத்திவிடுவார். பேருந்தில் நடத்துநர் பயணச்சீட்டுக் கொடுப்பார். பழனி 'நன்றி' என்பார். தபால்காரர் பழனியிடம் கடிதம் கொடுப்பார். அதற்கும் 'நன்றி அய்யா' என்பார். சுந்தரம் அப்பாவிற்ருத் தண்ணீர் கொடுப்பான். அதற்கும் 'நன்றி' சொல்வார் பழனி.

#### கூடிப் பேசுவோம்:

1. எதற்கெடுத்தாலும் 'நன்றி' சொல்கிற பழக்கம் உடையவர்களை நீங்கள் பார்த்திருக்கிறீர்களா ?
2. 'நன்றி' என்பது வெறும் வார்த்தை தானே... அதைச் சொன்னால் என்ன, சொல்லாவிட்டால் என்ன என்று நினைக்கிறீர்களா ?
3. யாருக்காவது நீங்கள் 'நன்றி' சொன்னதுண்டா ?





அந்த வரிசை நீண்டிருந்தது. ஒரே கூட்டம். ஆண்களும் பெண்களும் கலந்து ஒரே வரிசையில் நின்றிருந்தார்கள். மேலிருந்து பார்த்தால் பெரிய மலைப்பாம்பு படுத்திருப்பதுபோல் வரிசை தெரிந்தது. கதவு திறக்கட்டும் என்று எல்லாரும் காத்திருந்தனர்.

முத்து அங்கே வந்தான்; ஆள் நல்ல உயரம்; கையைக் கட்டிக் கொண்டு சற்று நேரம் வேடிக்கை பார்த்தபடி நின்றான். அவன் வரிசையில் நிற்கவில்லை. கதவு திறந்ததும் வேகமாய் முன்னால் ஓடினான் முத்து.

கூட்டத்தில் இருந்த சிலர் சொன்னார்கள்.

"யாரப்பா அது? நாங்கள் வரிசையில் நிற்கிறோமே, தெரியலயா!"

முத்து முறைத்தபடி கூட்டத்தைப் பார்த்துச் சொன்னான்:

"உங்க வேலையைப் பாருங்க. எல்லாம் எனக்குத் தெரியும்."

இன்னும் சிலர் சொன்னார்கள்.

"நமக்கெதுக்கு வம்பு? போனா போயிட்டுப் போறான்."

ஒருவர் உரக்கச் சொன்னார்.

"இப்படியே வர்றவங்க முன்னால போனா, நாம எப்போ போறது?

இதை யார்தான் கேட்பது?"

கூடிப் பேசுவோம்:

1. முத்து செய்தது நியாயந்தானா?
2. மக்கள் நீள்வரிசையில் நின்றிருந்தால் நீங்கள் என்ன செய்வீர்கள்?
3. ஆண், பெண் என்று தனித்தனி வரிசை தேவையா?



செண்பகத்தின் அப்பா எல்லாரையும் 'அவன்', 'இவன்' என்றுதான் அழைப்பார். சாலையில்போகும் காய்கறிக்காரரை 'ஏய் காய்கறி' என்று அழைப்பார்.

வீட்டிற்கு வரும் தோட்டக்காரர் மாணிக்கத்தைத் "தோட்டக்காரா... இங்கே வா!" என்று அப்பா கூப்பிடுவார்; தினமும் வீட்டிற்குச் செய்தித்தாள் போடுபவரை "பேப்பர்காரன்" என்றுதான் சொல்வார்.

இதில் அப்பாவுக்கு நேர் எதிரானவர் அம்மா. வயதில் குறைந்தவர்களைக்கூட 'வாங்க', 'போங்க' என்றுதான் சொல்வார். செய்யும் தொழிலை வைத்து ஒருவரை மரியாதைக் குறைவாகக் கூப்பிடுவது அம்மாவுக்குப் பிடிக்காது.

அப்பா பிறரைக் கூப்பிடுவதைப் பார்த்த செண்பகமும் ஒருநாள் மாணிக்கத்தை, "தோட்டக்காரா... இங்கே வா!" என்று கூப்பிட்டாள். அம்மா அதட்டினாள். "பெரியவங்களை அப்படிக் கூப்பிடக் கூடாது, தெரியுதா?"

செண்பகம் பதிலுக்குக் கேட்டாள். "அப்பா மட்டும் அப்படிக் கூப்பிடலாமா?"

**கூடிப் பேசுவோம்:**

1. ஒருவரைப் பெயரைச் சொல்லி அழைக்கலாமா ?
2. வயதில் பெரியவர்களை வா, போ என்று ஒருமையில் பேசலாமா ?
3. உங்களைப் பெயர் சொல்லி அழைத்தால் மகிழ்ச்சியாக இருக்கிறதா ? 'ஏய்... இங்கே வா' என்று பெயர் இல்லாமல் அழைத்தால் மகிழ்ச்சியாக இருக்கிறதா ?

**குறிப்பு:**

மாணவர்களைக் குழுக்களாகப் பிரிக்கவும். ஆறு அல்லது ஏழு மாணவர்கள் ஒரு குழுவில் இருக்கட்டும். மேற்கண்ட கேள்விகளைக் குழுக்களில் கூடிப் பேசச் சொல்லுங்கள். எது சரி? எது தவறு? என்பதைவிட மாணவர்கள் மனத்தில் பட்டதைக் கலந்துரையாடச் சொல்லுங்கள்.

குழுவிற்கு ஒரு தலைவரை அவர்களே தேர்ந்தெடுக்கட்டும். அந்தக் குழுவின் கருத்தை அந்தத் தலைவர் தொகுத்துக் கூறும்படி சொல்லவும்.

## வணக்கம் ஐயா!

சந்தை கூடி இருந்தது. விதவிதமான பொருள்களை விற்கும் ஏராளமான கடைகள். கூவிக் கூவிய பொருள்களை விற்கும் வியாபாரிகள். திரும்பிய பக்கம் எல்லாம் மக்கள்கூட்டம். காய்கறி, பழங்கள், மண்பாண்டங்கள், துணிமணிகள்.. இப்படிப் பல பொருள்களும் விற்கும் கடைகளுக்கு நடுவே ஒரு வித்தியாசமான குரல் ஒலித்தது:

"வார்த்தை வாங்கலியோ... வார்த்தை...!"

நாக்குல நல்ல வார்த்தையும் இருக்கு. கெட்ட வார்த்தையும் இருக்கு.

வார்த்தை வாங்கலியோ... வார்த்தை...!"

அங்கே போகிறவர்கள், வருகிறவர்கள் எல்லாரும் வியப்புடன் திரும்பிப் பார்த்தார்கள். பெரியவர் ஒருவர் கேட்டார்: "இந்த ஊர்ச்சந்தை ரொம்ப பிரசித்தியானது. இங்க புடலங்காயில் இருந்து புதுத்துணிவரைக்கும் எல்லாம் வாங்கலாம். ஆனா, நீ வார்த்தையை விற்கிறாயே! இது புது வியாபாரமாக இருக்கே...?"

அந்த வியாபாரி சொன்னார்: "புது வியாபாரம்தாங்க... வாழ்க்கையில் காயம்பட்ட மக்களுக்கும் கவலைப்படுகின்ற மக்களுக்கும் ஆறுதல் வார்த்தை வேண்டும். குழப்பத்துல தவிக்கின்ற கோடானுகோடி மக்களுக்கும் வார்த்தை வேணும்... அதனால்தான் வார்த்தையை விற்கிறேன்..."

பக்கத்தில் ஏதோ சத்தம் பலமாகக்கேட்டது. அப்பாவியாகத் தோற்றமளித்த ஒருவன் இரண்டு கைகளையும் நீட்டி வானத்தைப் பார்த்துச் சுற்றிச்சுற்றி வந்தான். பக்கத்தில் இருந்தவர்கள் "என்னப்பா இப்படி, உன்னையே சுற்றிக் கொள்கிறாயே" என்று கேட்டனர்.

"அம்மாவும் நானும் சந்தைக்கு வந்தோம். அம்மாவைக் காணோம்; சுற்றிச்சுற்றித் தேடச் சொல்லி ஒருவர் சொன்னார். அதனால்தான் சுற்றுகிறேன்" என்றான் அந்த அப்பாவி.

"சரியான முட்டாள் நீ" என்றான் ஓர் ஆள். இதைக் கேட்டுக்கொண்டிருந்த வார்த்தை வியாபாரி, "சில முட்டாள்களையும் அறிவாளியாக்க வார்த்தை என்னிடம் இருக்கிறது..." என்று சொன்னான். அப்பாவி, அவரிடம் வந்து "என்ன விற்கிறிங்க?" என்று கேட்டான். "வார்த்தைகளை விற்கிறேன். காசு இருந்தால் கொடு. உனக்கும் வார்த்தைகள் தேவைப்படும்..." என்றார் வியாபாரி.

"என்கிட்ட காசு இல்லைங்க... நாளைக்குத் தர்றேனே..." என்ற அந்த அப்பாவியிடம், "சரி, உன்னைப் பார்த்தால் பாவமாக இருக்கு. நான் ஒரு வார்த்தை தர்றேன்... நீ எல்லாவிடமும் அதையே சொல்லு. 'வணக்கம்...' அது தான், நான் உனக்குக் கொடுக்கும் வார்த்தை."

அப்பாவி அவரிடம், 'வணக்கம்' சொல்லிவிட்டு அப்பால் சென்றான். சற்றுத்தொலைவு செல்வதற்குள் வெளிநாட்டுப் பயணி ஒருவர் எதிரே வந்தார். அவரைப் பார்த்தவுடன் "வணக்கம்" என்றான் அப்பாவி. அவரது முகம் பூப்போல் மலர்ந்தது. மகிழ்ச்சியாய் அப்பாவியை அணைத்துக் கொண்டார்; தட்டிக் கொடுத்தார்.





"காலையிலிருந்து ஏன் என்று கேட்பார் இல்லாமல் வழிகேட்டு அலைந்தேன். வந்தவர்களை மதிக்கத் தெரிந்தவன் நீதான்... 'வணக்கம்' என்ற வார்த்தையை எவ்வளவு அன்புடன், அழகாகச் சொல்கிறாய். அருமை... அருமை..." என்று பாராட்டினார். அத்துடன் நிற்கவில்லை; பொற்காசுகளையும் வழங்கினார்.

அப்பாவி மிகுந்த மகிழ்ச்சியுடன் வார்த்தை வியாபாரியிடம் போய் நடந்ததைச் சொன்னான். அவரிடம் பொற்காசுகள் அனைத்தையும் கொடுத்தான். அவரோ, "தனக்குப் பாதி மட்டும் போதும்; மீதியைநீயே வைத்துக் கொள்" என்று சொன்னார்.

வியாபாரியிடம், தனக்கு வேறு புதிய வார்த்தைகளைக் கற்றுத் தருமாறு அப்பாவி கேட்டான். அவர் உடனே இரண்டு வார்த்தைகளைச் சொல்லிக்கொடுத்தார். "**மகிழ்ச்சியாய் இருங்கள்.**" இந்த வார்த்தைகளை யாரைப் பார்த்தாலும் சொல், சரியா?" என்று அவர் சொன்னதும் அப்பாவி மகிழ்ச்சியுடன் கிளம்பினான்.

நகர வீதியில் அப்பாவி சென்றான். எதிரே வந்த ஒவ்வொருவரையும் பார்த்து 'மகிழ்ச்சியாய் இருங்கள்' என்று சொல்லிக்கொண்டே சென்றான்.

எதிரே ஒரு பெரும் ஊர்வலம் ஆரவாரமாக வந்தது. அலங்கரிக்கப்பட்ட பட்டத்து யானைகள் வந்தன. குதிரைப்படை வீரர்கள் வந்தார்கள். முரசுகள் அதிர, கொடிகள் பறக்க வந்தார்கள். என்ன செய்தி..? வேட்டையாடுவதற்காகச் சென்றிருந்த அரசன் நாடு திரும்பிக் கொண்டிருந்தான்.

அப்பாவி அதைப் பார்த்தான். காவலர்கள் தடுத்தார்கள். ஆனால், முண்டியடித்துக் கொண்டு அரசனின் முன்பாகச் சென்றுவிட்டான். பவனி வந்த அரசனின் எதிரே நின்று, "மகிழ்ச்சியாய் இருங்கள்" என்றான்.



அரசனுக்குக் கோபம் வந்தது. "என்ன திமிர்! இந்த நாட்டின் அரசன் நான். என்னை வழி மறித்து வாழ்த்துகிறான் ஒரு பொடியன்" என்று கத்தினான். காவலர்களை அழைத்தான். அப்பாவியைச் சிறையில் அடைக்கும்படி ஆணையிட்டான்.

உடனே அப்பாவி, "மகிழ்ச்சியாய் இருங்கள்" என்றான்.

அரசனுக்கு இன்னும் அதிகமாகக் கோபம் வந்தது. "இவன் என்னைக் கேலி செய்கிறான். அவமானப்படுத்திவிட்டான். இவனைக் கொலைக்களத்திற்குக் கொண்டுசென்று தலையை வெட்டுங்கள்" என்று ஆணையிட்டான். அப்பாவியோ, "மகிழ்ச்சியாய் இருங்கள்" என்றே இப்போதும் சொன்னான்.

அப்பாவியைக் கொலைக்களத்திற்கு இழுத்துச் சென்ற வீரர்களிடமும் "மகிழ்ச்சியாய் இருங்கள்" என்றான். தலையை வெட்டுவதற்குத் தயாராக வாளுடன் நின்ற இரண்டு முரடர்களிடமும் அதே வார்த்தைகளைச் சொன்னான். முரடர்களுக்குப் புரியவில்லை. தலையை வெட்ட வாளை ஓங்கினார்கள். அப்போதும் அப்பாவி "மகிழ்ச்சியாய் இருங்கள்" என்றான்.

முரடர்களுக்குக் கண் கலங்கியது; வெட்ட ஓங்கிய வாள்களை அவர்கள் கீழே போட்டு விட்டார்கள்.

"கொலையாளிகள் நாங்கள்! கொடூரமான முறையில் கழுத்தை வெட்டுகிறோம். எங்களைப் பார்த்து "மகிழ்ச்சியாய் இருங்கள்" என்று சொன்ன முதல் மனிதன் இவன்தான். இவன் வார்த்தைகளில் கருணை இருக்கிறது. எங்களால் இவனை வெட்ட முடியாது. அரசர் எங்களை அரிவாளால் கூறுபோட்டாலும் சரி; நாங்கள் அதை ஏற்றுக் கொள்வோம்" என்றார்கள்.

எல்லாரும் அரசனிடமே சென்று அவனது முடிவை மாற்றிக்கொள்ளச் சொல்லிக் கேட்டார்கள். நடந்ததையெல்லாம் சொன்னார்கள். அரசன் குழப்பம் அடைந்தான்.

அப்போது வெளிநாட்டுப் பயணி அரசவைக்கு வந்தார். அப்பாவியைப் பார்த்ததும் கட்டிக் கொண்டார். "அரசே! இவன்தான் உங்கள் நாட்டுப் பண்பாட்டை எனக்குப் புரிய வைத்தவன்" என்றார். மன்னன் மகிழ்ச்சி அடைந்தான். அப்பாவியை விடுதலை செய்தான். அவனுக்குப் பொன்னும் பொருளும் கைநிறைய வழங்கினான்.

பொன்பொருள் முதலான பரிசுகளுடன் அப்பாவி, அம்மாவிடம் திரும்பினான். மகனைப் பூரிப்புடன் அணைத்துக் கொண்டாள் அம்மா. "வணக்கம்... மகிழ்ச்சியாய் இருங்கள்!" என்று அம்மாவிடம் சொன்னான், அப்பாவி.

(நாட்டுப்புரக் கதை)

## இலக்கணமும் மொழித்திறனும்

### 1. பிழையும் திருத்தமும்

அ. நான் நேற்று திரைப்படம் செல்கிறேன்.

ஆ. அவன் நாளைக்கு வந்தான்.

இ. இந்தப் புத்தகத்தை இரண்டு ஆண்டுகளுக்குமுன் நான் வாங்குவேன்.

இந்த வாக்கியங்களைப் படித்ததும், இவற்றில் உள்ள பிழைகள் என்ன என்பது உங்களுக்குப் புரிந்திருக்கும்.

வினைச்சொற்களில் காலம் பிழையாக வந்திருக்கிறது.

எப்படி இருந்தால் சரியாக இருக்கும்.

அ. சென்றேன்

ஆ. வருவான்

இ. வாங்கினேன்

### 2. காலம்

இறந்த காலம், நிகழ்காலம், எதிர்காலம் என மூன்று காலங்கள் இருப்பது உங்களுக்குத் தெரியும்.

காலத்தைக் குறிக்கும் சரியான வினைச்சொல்லைப் பயன்படுத்த வேண்டும். 'பார்' என்னும் வினைச்சொல் காலத்திற்கு ஏற்றபடி பின்வருமாறு மாறுகிறது.

பார்த்தேன் (இறந்தகாலம்)

பார்க்கிறேன் (நிகழ்காலம்)

பார்ப்பேன் (எதிர்காலம்)

### பயிற்சி 1

பின்வரும் வாக்கியங்களுக்கு எதிரே அவை எந்தக் காலத்தைக் குறிக்கின்றன என எழுதுக.

1. பாத்திமா நன்றாகத் தேர்வு எழுதினாள்.....

2. சிங்காரம் கடைக்குப் போக மறுத்தான்.....

3. பக்கத்தில் இருப்பவனைப் பார்த்துப் பார்த்து எழுதுகிறான்.....

4. ஆசிரியர் வந்ததும் கேள்வி கேட்பார்.....

### பயிற்சி 2

அடைப்புக்குறிக்குள் இருக்கும் வினைச்சொல்லைக் காலத்திற்கு ஏற்றபடி மாற்றி எழுதுக.

(எ.கா) அன்று நடந்த பேச்சுப் போட்டியில் நான் ஒரு மணிநேரம் பேசினேன். (பேசு)

1. நேற்று இரவு இந்தப் பாடத்தை நான் ..... (படி)

2. உன் வீட்டு விருந்துக்குக் கட்டாயம் நான் ..... (வா)

3. அப்பா வந்ததும் ..... (திட்டு)

4. இப்போது நான் தமிழ்.....(படி)

### 3. உண்டு, இல்லை

உண்டு, இல்லை என்ற இரண்டு சொற்களையும் நாம் மிகுதியாகப் பயன்படுத்துகிறோம். உண்டு, இல்லை என முடியும் சொற்களில் காலம் வெளிப்படையாக இல்லை. குறிப்பாகத்தான் நாம் புரிந்துகொள்ள வேண்டும்.

(எ.கா)

பாத்திமா தேர்வைச் சரியாக எழுதவில்லை (இறந்தகாலம்)

அண்ணன் வந்ததும் உனக்குப் பரிசு உண்டு (எதிர்காலம்)

### 4. அகராதி பார்ப்போம்

பின்வரும் சொல்தொகுதியில் அகராதியில் முதலில் வரக்கூடிய சொல்லைக் கண்டறிந்து எழுதுக.

அ. தச்சர், தங்கம், தகரம்.....

ஆ. பருத்தி, பின்னல், பலகை .....

இ . சுவர், சுங்கம், சூழ்ச்சி .....

ஈ. தேவை, தொழில், தென்னை .....

உ. அம்மா, அப்பா, அண்ணன் .....

ஊ. மனிதன், மளிகை, மழலை .....

### 5. இதுவரை நாம் படித்தவற்றைத் தொகுத்துப் பார்ப்போம்.

#### 1. அடிப்படை

எழுத்து, சொல், சொற்றொடர் என மூன்றும் மொழியின் அடிப்படை உறுப்புகள்.

அ – எழுத்து.

அன்பு – சொல்.

அன்பே தெய்வம் – சொற்றொடர்.

சொல் என்பதை மொழி, பதம், கிளவி, வார்த்தை என்றும் சொல்வோம்.

சொற்றொடரை வாக்கியம் என்றும் சொல்வோம்.

#### 2. எழுத்து

அ. எல்லா எழுத்துகளுக்கும் அடிப்படையானது ஒலி.

அரசன், வால் எடுத்துச் சண்டைக்குப் போனான் என்று எழுதுவதும் தவறு.

பேசுவதும் தவறு. ஒவ்வோர் எழுத்துக்கும் ஓர் ஒலி உண்டு. எழுத்தை முறைப்படி

ஒலிக்க நாம் பயிற்சி எடுக்கவேண்டும்.

ஆ. ஒவ்வோர் எழுத்தும் ஒரு பணியைச் செய்கிறது.

அ, இ, உ – சுட்டும் எழுத்துகள் (சுட்டெழுத்துகள்) (உ – பயன்பாட்டில் இல்லை)

எ, யா, ஆ, ஓ, ஏ – ஆகியவை வினா எழுப்பும் எழுத்துகள் . (வினா எழுத்துகள்)

ஏ – என்பது சொல்லின் முதலிலும் இறுதியிலும் நின்று வினாப்பொருளைத் தரும்.

இ. எழுத்துக்களிடையே நட்பு உண்டு. அதைப் புரிந்து கொண்டால் பெரும்பாலான பிழைகளை நீக்கலாம். மெல்லின எழுத்தும் அதன் நட்பு எழுத்தான வல்லின எழுத்தும் அடுத்தடுத்து வருவது இயல்பு.

ங்க; ஞ்ச; ண்ட; ந்த; ம்ப; ன்ற இந்த இயல்பைப் புரிந்துகொண்டவர்கள்

உண்டான் என்றும், தின்றான் என்றும் சரியாக எழுதுகிறார்கள். புரியாதவர்கள்

'தின்றான்' என்று பிழையாகவே எழுதுகிறார்கள்; பேசுகிறார்கள்.

ஈ. பிழை நேர்வது எப்போது ?

#### I. ஒற்றுப்பிழை

பாடலை பிரித்து படி. (பிழை) பாடலைப் பிரித்துப் படி. (திருத்தம்)

#### ii. குறில் நெடில் பிழை

அ. தண்ணீர் குடித்தான். (தண்ணீர்)

ஆ. கடைக்குப் போய் வெட்டி சட்டை வாங்கினான். (வேட்டி)

இ. என்ன கோடுமை இது! (கொடுமை)

#### iii. துணையெழுத்துப் பிழை

அ. அப்பாவிக்குப் பென்னும் பெருளும் கிடைத்தது. (பொன்னும் பொருளும்)

ஆ. சோவல் சண்டை பார்த்தேன். (சேவல்)

#### iv. மயங்கொலிப் பிழை

பாதையில் கள்ளும் முல்லும் கிடந்தன. (கல்லும் முள்ளும்)

### 3. சொல்

பெயர்ச்சொல், வினைச்சொல், இடைச்சொல், உரிச்சொல் எனச் சொல் நான்கு வகைப் படும். பெயர்ச்சொல், வினைச்சொல் ஆகிய இருசொற்கள் பற்றி இந்த வகுப்பில் அறிந்து கொண்டோம். பெயர்ச் சொல்லை உயர்திணைச்சொல், அஃறிணைச்சொல் என இரண்டாகப் பிரிக்கிறோம். பெயர், வினைச்சொற்களை ஆண்பால், பெண்பால், பலர்பால், ஒன்றன்பால், பலவிற்பால் எனவும் பிரிக்கிறோம்.

### 4. சொற்றொடர்

சொற்கள் இணைந்து சொற்றொடரை உருவாக்குகின்றன. சொற்றொடரை அமைக்கும் போது பல்வேறு பிழைகள் ஏற்படுகின்றன. ஒருமைப் பன்மைப் பிழைகளும், காலப்பிழைகளும் அடிக்கடி ஏற்படும் பிழைகளாம்.

#### I. ஒருமை – பன்மை

##### பிழை

அ. காற்று வீசின; மரங்கள் அசைந்தது.

ஆ. தங்கப்பனும் செல்லப்பனும் பள்ளிக்குச் சென்றான்.

##### திருத்தம்

காற்று வீசியது; மரங்கள் அசைந்தன.

தங்கப்பனும் செல்லப்பனும் பள்ளிக்குச் சென்றார்கள்.



## ii. காலம்

பிழை

அ. நாளைக்கு நான் ஊருக்குப் போய்ச்சேர்ந்தேன்.

ஆ. நேற்று பால் பொங்குகிறது.

திருத்தம்

நாளைக்கு ஊருக்குப் போய்ச்சேர்வேன்.

நேற்று பால் பொங்கியது.

## 5. கடிதம் எழுதும் பயிற்சி (அலுவலகக் கடிதம்)

அலுவலகக் கடிதம் எழுதும்போது சில விதிமுறைகளைக் கடைப்பிடிக்கவேண்டும்.

### மாதிரிக் கடிதம்

அனுப்புநர்

அ. காதர் மொய்தீன்,  
22, பாரதியார் தெரு,  
அருப்புக்கோட்டை – 626 101.

பெறுநர்

வட்டவழங்கல் அலுவலர் அவர்கள்,  
வட்டாட்சியர் அலுவலகம்,  
அருப்புக்கோட்டை – 626 101.

ஐயா,

பொருள்: குடும்ப அட்டை புதுப்பித்தல் தொடர்பாக.

-----

குடும்பத்துடன் நாங்கள் வெளியூர் சென்றிருந்ததால், எங்கள் குடும்ப அட்டையைப் புதுப்பிக்க இயலவில்லை. குடும்ப அட்டையின் ஒளிநகலை இத்துடன் இணைத்துள்ளேன். குடும்ப அட்டையைப் புதுப்பித்துத் தர வேண்டுகிறேன்.

நன்றி.

அருப்புக்கோட்டை.  
2.2.2010

தங்கள் உண்மையுள்ள,  
அ. காதர் மொய்தீன்

உறைமேல் முகவரி:

பெறுநர்:

வட்டவழங்கல் அலுவலர் அவர்கள்,  
வட்டாட்சியர் அலுவலகம்,  
அருப்புக்கோட்டை – 626 101.  
விருதுநகர் மாவட்டம்.

### பயிற்சி:

நகராட்சி / உள்ளாட்சி நிருவாகத்தில் உள்ள சுகாதார அலுவலருக்கு உங்கள் தெருவில் கொசுமருந்து அடிக்க வேண்டிக் கடிதம் வரைக.

## வகுப்பறைத் திறன்கள்

### 1. பேசுக

ஐந்து மணித்துளிகளுக்குக் குறையாமல் பேசிப் பழகுக.

அ. என்னைக் கவர்ந்த மனிதர்

ஆ. எனக்குப் பிடித்தமான பழக்கம்

இ. என் வீடு

ஈ. என் தெரு

உ. என் நண்பர்கள்

### 2. வினா எழுப்புக

பின்வரும் தலைப்புகளில் உனக்குத் தோன்றும் வினாக்களைத் தொடுக்க.

அ. கற்பனை ஆ. உண்மை இ. நியாயம் ஈ. அநியாயம் உ. பொய்

### 3. குழுக் கல்வி

ஐந்துபேர் கொண்ட மூன்று குழுக்கள் தேவை. ஒவ்வொருவரும் இயல்பாக நான்கு வரிகள் பேசுக. எதைப்பற்றியாவது பேசுக. (எ.கா) எனக்குப் பிடித்த திரைப்படம். ஒவ்வொருவரும் எத்தனை ஆங்கிலச் சொற்களைக் கலந்து பேசுகிறார்கள் எனக் கணக்கிடுக. குறைவாக ஆங்கிலச் சொற்களைக் கலந்து பேசிய குழு வெற்றிபெறும்.

### 4. விவாதிக்க

i. கூட்டங்களில், கோயில்களில், திரை அரங்குகளில் நிகழ்ச்சி நடக்கும்போது, கைப்பேசியில் (Cell Phone) பேசுவோர் நடந்துகொள்ளும் முறை.

ii. 'வணக்கம் ஐயா' கதை கற்றுக்கொடுக்கும் பண்புகள்.

### 5. எழுதுக

i. ஓரிரு சொற்களில் விடை தருக.

1. புலம்பக் காண்பது .....
2. திருக்குற்றால மக்கள் தேடுவது .....
3. இரண்டு பொருள்படப் பாடுவது.....

ii. நான்கு வரிகளில் விடை தருக.

1. திரிகூட மலையின் சிறப்புகளை எழுதுக.
2. கோட்டுமரமும் பீற்றல் குடையும் ஒப்பாகும். எவ்வாறு?
3. பாடத்திலுள்ள பண்பாட்டு நிகழ்வுகளில் கட்டாயமாகப் பின்பற்ற வேண்டியதென எதை நீ கருதுகிறாய்? ஏன்?

### iii. சிறுசிறு கட்டுரைகள் எழுதிப் பழகுக.

1. என் வீடு
2. என் நண்பர்கள்
3. என் இலட்சியம்
4. என் தேவைகள்
5. என் விருப்பங்கள்
6. 'வணக்கம் ஐயா' கதையை நாடகமாக்கி நடத்துக் காட்டுக.
7. விளையாடுக.

தேவை: மூன்று குழுக்கள்; குழுவுக்கு மூன்று பேர்.

#### விளையாடும் முறை:

யார் வெற்றி பெறுவார்கள் ?

ஒவ்வொரு குழுவுக்கும் ஓர் எழுத்து தரவேண்டும்.

அந்த எழுத்து உயிர் மெய்யாக இருக்கவேண்டும்.

(எ.கா) க த ப

ஆசிரியர் ஏதாவது ஒரு குழுவுக்குரிய எழுத்தை உரக்கச்சொல்வார். எடுத்துக்காட்டாக, 'க'. 30 நொடிகளுக்குள் அந்தக் குழு 'க' வில் தொடங்கும் ஒரு சொல்லைச் சொல்லவேண்டும்.

அச்சொல்லில் எத்தனை எழுத்து உள்ளதோ அத்தனை மதிப்பெண் அந்தக் குழுவுக்கு.

(எ.கா) கப்பல் சொன்னால் 4 மதிப்பெண்.

கடற்கரை சொன்னால் 5 மதிப்பெண்.

கடன்காரர் சொன்னால் 6 மதிப்பெண்.

நிறைய எழுத்துகள் கொண்ட சொற்களைச் சிந்தித்துச் சொல்லவேண்டும்.

ஒரே வரிசையில் கேட்காமல் மாறிமாறிக் கேட்க வேண்டும்.

5 முறை இந்த விளையாட்டு நடைபெறவேண்டும்.

அதிக எழுத்துக்களைக்கொண்ட சொற்களைச் சொல்லி, அதிக மதிப்பெண் பெறுகின்ற குழுவே வெற்றிபெற்ற குழு.

(ஒரே ஒரு கட்டுப்பாடு: பெயர்ச் சொற்களைத்தான் சொல்லவேண்டும். வினைச் சொற்களைச் சொல்லக்கூடாது. கண்டேன், தவறினேன், படித்தேன் போன்றவை வினைச் சொற்கள்.)

## வாழ்க்கைத் திறன்கள்

### பகுத்தாயும் திறன்

எதைப் படித்தாலும், எதைக் கேட்டாலும் அப்படியே ஏற்கக்கூடாது. பகுத்து ஆய்ந்து பார்க்க வேண்டும். ஏற்க வேண்டியதை ஏற்கவேண்டும்; தள்ள வேண்டியதைத் தள்ளவேண்டும். பகுத்தாயும் திறன் வாழ்க்கைக்குத் தேவைப்படும் திறன்.

1. குற்றாலக் குறவஞ்சிப் பாடலில் ஆண்குரங்குகளும் பெண்குரங்குகளும் கொஞ்சி விளையாடும் காட்சி பற்றி ஆராய்ந்து கூறுக.  
அ. நடக்கக் கூடியது; இயற்கையானது.  
ஆ. நடக்க முடியாதது; கற்பனையானது.
2. கானவர்கள் தேவர்களைக் கண்சிமிட்டி அழைக்கும் காட்சி  
அ. நடக்கக் கூடியது; இயற்கையானது.  
ஆ. நடக்க முடியாதது; கற்பனையானது.
3. அருவியின் அலை, வானத்தை முட்டிச் சூரியனின் பாதையை வழக்க வைக்கிறது. இது—  
அ. நடக்கக்கூடியது; இயற்கையானது.  
ஆ. நடக்கமுடியாதது; கற்பனையானது.
4. குழந்தைக்குக் காய்ச்சல். திருஷ்டி சுற்றிப்போடலாம் என்கிறாள் பாட்டி. நீ என்ன நினைக்கிறாய் ?  
அ. பாட்டி சொல்வது சரியாகத்தான் இருக்கும்.  
ஆ. உடனடியாக மருத்துவரிடம் அழைத்துச் செல்லவேண்டும்.
5. சந்திர கிரகணம் எப்படி நிகழ்கிறது ?  
அ. பெரிய பாம்பு வந்து சந்திரனை விழுங்குகிறது.  
ஆ. சூரியனுக்கும் சந்திரனுக்கும் இடையே பூமி வருவதால் உண்டாவது.



## மொழி விளையாட்டுகள்

### 1. சொல் விளையாட்டு:

கீழ்க்காணும் அட்டவணையில் உள்ள சொற்களைக் கண்டுபிடித்து எழுதுக.

ச	ரி	த	ம்	பி	பா
க	ரு	ணை	த	ரி	வா
ர்	ரி	ந	ய்	வு	ண
யி	ரி	க	ஆ	ய	ர்
உ	ட	ம்	பு	ற	ம்

1.....

2.....

3.....

4.....

5.....

6.....


7.....

நானே உருவாக்குவேன்


## 2. சொல் விளையாட்டு:


'முடிவே தொடக்கம்'

சொல்லின் இறுதியில் முடியும் எழுத்தை முதலாவதாகக்கொண்டு மற்றொரு சொல்லை எழுதி சொற்படிக்கட்டு உருவாக்குக.



### 3. சொல் விளையாட்டு

தேவையான எழுத்துகளை வெற்றுக் கட்டத்தில் நிரப்பிச் சொற்களை உருவாக்கி எழுதுக.



### 4. சொல் விளையாட்டு

அகரவரிசைப்படி எழுதிப் பழகுக

**சான்று:** பல்லாண்டு, முத்து, ஆமணக்கு, அரசன், கொம்பு.

அகரவரிசை: அரசன், ஆமணக்கு, கொக்கு, பல்லாண்டு, முத்து

அ) அகர வரிசைப் படுத்துக.

நட்பு, அன்பு, மகிழ்ச்சி, பள்ளி, விளையாட்டு, வீடு, தோட்டம்

அகர வரிசை: \_\_\_\_\_, \_\_\_\_\_, \_\_\_\_\_, \_\_\_\_\_, \_\_\_\_\_

ஆ) அகர வரிசைப் படுத்துக.

பச்சை, தேங்காய், வட்டம், தேக்கம், மஞ்ஞை

அகர வரிசை: \_\_\_\_\_, \_\_\_\_\_, \_\_\_\_\_, \_\_\_\_\_, \_\_\_\_\_





